
भूमिका 


रबींद्रनांथ हे साहित्य निर्मणी करप्यांमदले अशे आसात ज्यांकां काळाचे 
फास्केंत दवरूंक येना. फकत रचना परिमाणाचे नदरेन तांचे बांगडा सतं करपी 
लेखक साप थोडे. ताणी एक हजारा परसूय चड कविता आनी दोन हजारां 
परसूय चड गीतां रचल्यांत. हे भायर वऱयोचशो कधा नवलिका, नाटकां आनी 
धर्म, शिक्षण, राजनीति आनी साहित्य ह्या सारकिल्या वेगवेगळ्या विशयांचेर 
निबंध बरयल्यात. एका उतरांत सांगपाचें म्हळ्यार, ज्याज्या विशयांत मनशाची 
अभिरुची दिसून येता त्या त्या सगल्या विशयांकडेन तांची नदर गेल्या. रचनांच्या 
गुणाचें मोल करपाचे नदरेन पळयल्यार ते अशे उंचायेर पावल्यात थंय फकत 
कांय थोड्योच म्हान व्यक्ती पावतात. जेन्ना आमी तांचे रचनांचे विशाल मळ 
आनी म्हत्व लक्षांत घेतात तेन्ना तांची तुस्त करपी तांकां इतिहासांतलो घडये 
सगल्यांत श्रेष्ट साहित्यकार मानतात हे गजालीचें आमकां अजाप दिसना. 

खंयचेय एकाक्ष्या म्हान प्रतिभावंत व्यक्तींचो जल्म किद्याक जाता हाचें 
कारण दाखोबप सोपें न्हय. किद्याक तर ती व्यक्ती सर्वसामान्यांच्या व्यक्ति 
क्रमासारकीच आसता. तेच वरवर प्रतिभावंत व्यक्तिचे खाशेलपण ती समाजाच्या 
जागृत आनी अर्दजागृत मनाक प्रेरणा दिवपी आवेगांक आनी भावनांक आकार 
दिता. अशे तरेन आपल्या समाजा बांगडा तिचो एके तरेचो सबंध घट जाता. 
जेन्ना प्रतिभावंत व्यक्तीचो जल्म जाता तेन्ना लोक स्रद्धेन आनी अजापान तिजें 
अभिनंदन किद्याक करतात हें लक्षांत येता. जें स्पंदन मात्शेशें अणभवलें, पूण 
जें आमकां व्यक्त करूंक येना, अशे आमचे भावनांचे आनी हावेसांचें मूर्त रूप 
लोकमनाक ते व्यक्तीच्या उतरांत आनी कर्तुपांत दिसता. प्रतिभावंत व्यक्तिकू य 
हे तरेच्या सबंधाक लागून लाव जाता. समाजाचे उदरगतीक प्रेरणा दिवपी 
अपरिपक्व उमाळ्यां पासून आनी अस्पश्ट हावेसां पासून ती व्यक्ती शक्त मेळयत 
आसता. हे दोनूय नदरेन रवींद्रनाथ प्रतिभेचे शक्तीची अपूर्व देख आसात. 
तांच्या सामान्यपणा सबंदान तर प्रश्‍नूच उप्रासना. पूण ते बरवरूच ज्या सर्वसामान्य 
लोकांचेर ताणी मोग केलो आनी ज्यांचेखातीर ते जियेले, त्या सामान्य लोकांचे 
जिणेकडेन तांचो दाट आनी लागींचो सबंध आशिल्लो. 

जल्मस्थळ आनी काळ हे नदरेनूय रवींद्रनाथ भाग्यवान आशिल्ले. अम्तंतेच्या 
लोकांनी हे भुंयेर पावल दबल्लें आनी भारतीय जिणेच्या शांत प्रवाहांत खदवळ 

जाल्लो. सगल्या देशांत एके नवे जागृतायेचो प्रसार जावंक लागिल्लो. त्या 
आरंभाच्या धक्क्याक लागून भारतीय मन दिपून गेल्लें आनी त्या काळाच्या 
सुरवातीच्या सुधारकांक तिणें अस्तंतेचे कुडे अनुयायी करून उडयल्ले. ही 
पयली वयली कुट्टी श्रद्धा नाशी जाल्ली, पूण पश्चिमी लोकांनी हाडिल्ले आदर्श 
अजुनूंय चालंत आनी प्रभाव करपी आशिल्ले अशा वेळार रवींद्रनाथांचो जल्म 
जालो. तेचवरवर दायजान आयिल्ल्या भारतीय मुल्यांक आपणावपाची प्रवृत्तीय 
वाडीक लागिल्ली. देखुनूय तो काळ अशा एका वेशिश्टपूर्ण प्रतिभेच्या आविष्काराक 
पोसवण दिवपी आशिल्लो. तो आमचेमदीं उदेंत आनी अस्तंतेच्या मुल्यांचो सुमेळ 
साधूंक शकलो . 

फकत काळूच न्हय तर थळूय ताका अनुकूल आशिल्लें. देशाच्या हेर वाटारांचे 
तुळेन वंगालाक ह्या धक्क्याचो चड अणभव आयिल्लो. वंगाल्यांतूय जिणेंतल्या 
ह्या नव्या स्पंदनांचो अभाव सगल्यांत चड कलकत्यांत दिसलो. रवींद्रनाथांचे 
प्रतिभेच्या विकासांत ताजें कुदूंबीक वातावरणूय पोसवण दिवपी आशिल्ले. 
तांगेलें कुटूंब भारतीय जागृतायेच्या वावरांत सगल्यांत मुखार आशिल्ले. तिणें 
आपले दायज सोडिनासतना नव्या युगाच्या आव्हानांचो स्विकार केल्लो. ब्राह्मण 
आशिल्ल्यान रवींद्रनाथांनी पुर्विल्ल्यो भारतीय परंपरा एकदम सहज आनी सभाविक 
रितीन आपणायल्ल्यो. फकत साहित्याक लागुनूच न्हय तर संस्कृतायेमदीं भरसून 
गेल्ल्या धार्मिक आनी सांस्कृतिक आदर्शाक लागुनूय ते प्रभावित जाल्ले. ते 
भाटकार आशिल्ल्यान मध्य युगांतल्या मोगल दरवारच्या संमिश्र संस्कृताय फाटीं 
फुडें जाय नासतना आपणावंक शकले. हे दोनूय गजाली वावतींत त्या काळांतल्या 
हेर व्राह्मण भाटकारां परसूय ते चडशे वेगळे नाशिल्ले. पूण तांचे मदल्या चडशांपरस 
वेगळे तरेन ते आर्विल्ल्या संसाराच्या नव्या प्रवाहांसबंदान जागरूक आशिल्ले. 
तांचे कुटूंव पुर्विल्ल्या आनी मध्य युगांतल्या भारतीय परंपरा मानपी आशिल्लें 
तरीय तेच वरवर अम्तंतेचें शिक्षण आनी जीणे विशांचे विचार आपणावपांत 
सदांच मुखार रावले. रवीद्रनाधांचें भारतीय दायज अत्यंत समृद्ध आशिल्लें आनी 
तांच्या मनांत व्यक्त वा अव्यक्त अशे तरेचें द्विधापण वा द्वं नशिल्लें. तांची 
कुटूबीक पाठभूंय लक्षांत घेतली जाल्यार ही गजाल कळप कठीण न्हय. जे 
तरेचो भेदभाव तांच्या बऱ्याच समकालीनांचे शक्तीचो क्षय करतालो तसल्या 
भेदभावांपासून तांचे समजिकाय आशिल्ले व्यक्तिमत्व मुक्त आशिल्लें. 

पुर्विल्ल्या आनी मध्ययुगांतल्या मुल्यांचो त्याग करीनासतना ते नव्याचें 
आव्हान आपणांक शकले हे वावतींत खऱयानीच रवींद्रनाथ भाग्यबंत आशिल्ले. 
जे लोक आपले नीज संस्कृतायेपासून पयस वचूंक लागिल्ले आनी अस्तंतेकडल्यान 
मे छिल्ल्या प्ररणांचेरूच निवून राबंक लागल्ले ते राष्ट्रीय जीणेपासून निखळून 
पडले. ताका लागून तांच्या प्रेरणांचो प्रबाह क्षीण जायत गेलो आनी तांचे 
आध्यात्मिक भांडवल आटलें. हाकाच लागून तांचेमदल्या कितलेशाच जाणांक 

प्रतिभा आनी गूण आमुनुय भारतीय जीण आनी साहित्य हांचेर खोल प्रभाब 
घालपाक आयले ना. प्रतिभावंत म्हान व्यक्ती ही राष्ट्राच्या अंतरंगांतल्या गूढ 
प्रेरणांसैत आपल्याकूच एकरूप करून जी शक्त प्राप्न करून घेतात तीच तांचे 
मदी नाशिल्ली. 

आनी दुसरे एके गजालीक लागून रबीद्रनाथांक लोकजिणेलागी एकरूप 
जावपाक मदत जाली. जीणेचे सुरवातीच्या काळांत ते पद्या न्हंयच्या तिरार 
म्हेन्याचे म्हने एका व्हड व्हङ्यांत रावले. आनी अशे तरेन ताणी देशांतल्या 
गांवगिऱया संस्कृतायेची सर आनी लागींची वळख करून घेतली. देशाच्या ह्या 
बाटारांत तांकां जिणेची जी अनुभूती जाली तिजें मूळ देशाच्या आदिकाळाच्या 
आनी पूर्वोल्ल्या इतिहासांत आशिल्ले. मध्ययुगांत तरतराक आयिल्ले नागरी 
संस्कृताये परस हे संस्कृतायेन आपली पाळांमुळां लोकांचे जीणेत चड खोलमेरेन 
रूजयल्लीं. अशे तरेन शारांतले लोक अनवळखी उरिल्ल्या अशा एका संबसारांत 
रवींद्रनाथांनी प्रवेश मेळयलो. सामान्य लोकांच्या संपूर्ण जीणेचो स्पर्श होच 
तांच्या एकूण सृजनशक्तीच्या तळा आशिल्लो. आनी हाकाच लागून तांची प्रेरणाशक्त 
केन्नाच उणी जावंक पावली ना. 

रवीद्रानाथांची जीण आनी तांची रचना हांचो विचार करताना तांचे प्रतिभेचे 
अद्भुत जीवनशक्तीन अजापित जाले बगर रावनज. ते मुखेलपणान कवी आशिल्ले. 
पूण तांच्या काळजाचें आकर्शण कविते पुरते नाशिल्लें. साहित्याच्या विंगड 
विंगड मळांवयल्या तांच्या योगदानाचो उल्लेख हे आदीं आयिल्लोच आसा. 
साहित्याचो आमी जरी विशाल अर्थ घेतले तरीय आमकां अशे दिसतलें ह्या 
मळाकूय तांची प्रतिभा आपले वेंगेंत आस्पावंक येवंक ना. ते संगीतज्ञ आशिल्ले 
तशेच ते व्हड चित्रकारूय आशिल्ले हे भायर धर्म आनी शिक्षण हे सवंदान 
तत्वचितन, राजनीति आनी सामाजिक सुदारणा, नैतिक उत्थान आनी आर्थिक 
पुनर्रचणूक ह्या मळांचेरूय ताणी घाल्ली मोलादीक भर खूप म्हत्वाची आसा. 
खऱ्यानींच ह्या मळांचेर ताणी केल्लो वावर इतलो म्हत्वाचो आसा की तांकां 
आमी आर्विल्ल्या भारताचो एक शिल्पकार म्हणूंक येता. 

जीण ही संपूर्ण आनी अविभाज्य एकत्व आसा अशें रवींद्रनाथ मानताले 
तीच तांची खरी शक्त आशिल्ली. आदर्श आनी संस्कृताय हांच्या वेगळेपणांत 
आनी तांकां वेंग मारपांत ताणी आपली शक्त व्होगडायली ना. देखुनूच कला 
आनी जीण हांकां ताणी वेगळें मानलें ना हातूंत कसलेंच अजाप ना. इकुणिसाव्या 
शतमानाचे अखेरीक सौंदर्यशास्त्राच्या एका नव्या सिद्धांतान युरोप खंडाचेर 
शेक चलयलो. फकत कलेच्या उद्देशा खातीर कला आसूंक जाय, जीणेलागी 
तिजोसबंद आसपाची गरज ना अशें बऱयाच बुदवंतांचें मत आशिल्ले. हवेंतल्यो 
हवेल्यो बा हस्तिदंती मनोरे हेच कालात्मक वावराचे नमुने आनी प्रतीक जाल्ले. 
कवी आनी कलावंत हे सगल्यांत आदीं सप्रांत जियेवपी आसतात अशें त्या 


शा एकशें एक कविता 


सिद्धांताचे पुजपी सांगपाक लागले. कला जीणे पासून वेगळी आसा हें मत 
रवीट्रनाथानी केन्नाच मानून घेतलें ना. ताणी सौंदर्याचो सोद घेतलो, पूण तो 
जीणेचे अभिव्यक्तीच्या रूपांतूच केलो. तेच वरवर जोंबेर जीण सौंदर्यान माखून 
वचना तो मेरेन ती मधूर जायना असोय तांचो विशवास आशिल्लो. रवींद्रनाथांचे 
नदरेन कविधर्म होच मनीसधर्म आसा. 
2 

संवसारांतल्या अत्यंत श्रेष्ट गीतकार कवींमदीं रवींद्रनांथांचो आस्पाव जाता. 
संवेदनेचें खरपण आनी भावचित्रांची जीवसाण हो तांगेल्या पदांच्या संगीता 
लागीं भरसून अशी एक कवितेची सृष्ट निर्माण करता जी उतरां विसरून गेल्या 
उप्रांतूय पद-संगीत वाचप्याचें मन व्यापून रावता. संवेदना, भावचित्र आनी 
संगीत हांचो मिलाफ तांच्या आरंभाचे जीणे पासून दिसून येता. 'निझरिर स्वप्नभंग” 
ही रचना ते वीस वर्साचे लेगीत नाशिलले तेन्ना जाल्ली, तरीय ती आज 
वंगालींतलीच न्हय तर खऱ्यानीच खंयचेय भाशेंतली श्रेष्ट कवितांमदली एक 
आसा। कविता फकत आपल्या संगीताक लागून आनी तीब्रतायेक लागून 
खाशल्यो अश्योच न्हय, तर भितल्ल्या भावचित्रांच्या प्रभावीपणाक लागून वेगळ्यो 
जाल्यात. आनी घडये हे परसूय म्हत्वाची गजाल म्हळ्यार तातूंत सैम आनी 
मनीस हांकां एकवटाच्या केन्नाच तुटचो ना अशा संयोगाच्या धाग्यान वांदून 
दवल्ल्यात. मंम आनी मनीस हांचो हो एकवट म्हणजे रवींद्रनाथाचे कवितेचे 
अत्यंत व्हड अशें खाशेलपण जालां. आनी ही गजाल तांचे जिणेंत सदांच 
उल्ल्या. 

धर्तरेचेर इतलो खर मोग करपी कवी दुसरो जालाय नासत. रात आनी दीस 
वा ऋतूचक्र हांच्यो वेगवेगळ्यो सया तांचे कवितेत रवींद्रनाथानी वर्णना करून 
दवल्ल्यांत. तांचे कवितेच्या जादवान बंगालच्या दृश्य रुपाचें म्होवेंपण आनी 
ध्वनींचीं दृश्यां परत परत आपलेमदीं उतरावन घेतल्यांत. कालिदासाच्या काळासावन 
भारताय कवीना वर्षाऋतूचें गूणगान अपूर्व उल्हासान केलां. आपल्या शेकड्यांनी 
गातानी आनी कवितांनी रवींद्रनाथांनी वर्षाऋतूच्या वदलपी रुपांचें चित्रण केलां 
प्रत्यक्षांत तांची वघाऋतूविशींचीं गीतां आनी कविता आमच्या राष्ट्रीय दायजाचें 
एक आंग जाल्यांत. पावसाच्या येवपा आदीं बरोच काळ करपल्ले धर्तरेची 
अश्न्कणा पयल्या पयले दडके उप्रांत ओले मातेयेंतल्यान फुटपी म्होंचो पर्मळ 
नव्यान उदल्ल्या तणाच्या आंकरांतलें प्राणाचें स्पंदन, फांतोडेर नितळ उजवाड 
अंधूक करपी आनी सांजवेळा सावळेंत जादू भरपी काळीं काळीं कुपां, रातीचे 
स्तव्धतायेत अविरत जावपी पावसांचो टपटप आवाज, हीं आनी अशींच शेकड्यांनी 
हेर चित्रां रवींद्रनाथांच्या मनोहर काव्यांत जिवीं जातात तातूंत ताणी मनशाच्या 
काळजाच सुखदुखाच आडवे उवे धागे विणल्यात. ते सैम आनी मनीस एकामेकाच्या 
मनाची दशा पडविवित करूंक लागतात आनी तांचें वेगळेपण पयस करतात 





एकशे एक कविता शा 


रवींद्रनाथांनी दुसर्‍या ऋतूंकय नदरे आड जावंक दिवंक ना. शरद आनी 
बसंत हांच्या बेगबेगळ्या भावांचें चित्रण ताणी केलां. नव्या वसंताचो उद्याम 
उन्माद, शिशिर क्रतूचो बंधनापासून मुक्‍ती मेळोबपाचो भाव, जलद गतीन 
फुटपी रंग आनी ध्वनी सारकिल्यो गजाली तांच्या चडाबत कवितांनी आनी 
गीतांनी पडविंवीत जाल्यात. तातूंत फकत वसंताचो आनंद आनी शक्तिमत्ता 
न्हय तर ताची अनित्यताय आनी खिणयाळेपण हे भाबूय पडववीत जाल्यात 
पूर्णताय आनी परिपक्वताय ह्या भावांचे सयांखातीर शरद ऋतूच कुपांनी धुल्ले 
मळव रबींद्रनाथाचे बऱ्याच कवितांनी विशेश करून दिसता. तांच एक अत्यंत 
यशस्वी गीत-नाट्याची रचना शरद ऋतूच्या आदारान जाल्या आनी तातूंत कार्य 
व्यापृततेच्या भारा पासून मुक्ती मेळोबपाचो भाव आसा. थंड आनी उश्ण 
काळाचोय तांकां विसर पडूंकना. तांचे एके नामनेचे कवितेत रबीद्रनांथांनी गीम 
हो एक कठोर तपस्वी दाखयला. तो स्वास अंदून नवे जीणेच्या रूपकाराची वाट 
पळयत बसला. 

रबीद्रनांथांक फकत सैमाचे सोवितकायेन धर्तरेवांगडा इतल्या अभेद्य वंधनान 
बांदून दवरूंक ना. ती मनशाचें राबित्याचें स्थान आसा म्हूण ताणी धर्तरेचेर 
इतलो मोग केलो. कितलेशेच कवितांतल्यान आनी गितांतल्यान ताणी आपले 
मनशावयलें प्रेम ओतलां. तांचें काळीज स्पंदित जावंक ना अशी मनशाच्या 
काळजाची एकाद्री अशी संवेदना आसची ना. सुखदुखांनी भरिल्ल्या मनशाच्या 
खोल प्रेमलीलांची अभिव्यक्ती आमी विसरूक शकचे ना अशा उतरांनी घडयल्या. 
निर्शेबणी, मनाची व्यथा आनी निश्फळ अश्रे कणी हांच्या असह्य वेदनांचें जीवें 
तट्टटीत चित्रण वाचप्याक अजापीत करता. ताणी मनशाच्या भावावेगांचो चिरंतन 
सांगाती म्हणुनूय सैमाक चित्रायला. हें जीवित वेगवेगळ्या संघर्षांनी आनी 
व्यापारांनी भल्लां तशेंच संवसार चुकांवगर आसना हे तांकां खवर आशिल्ले; 
पूण चुको, दोष, क्लेश आनी लालसा हांकां लागून आमचें हें संवसारीक जीवित 
मनशाक चडूच प्रिय जाता असो तांचो विश्‍वास आशिल्लो. 

जंय मनीस जीणेंत पूर्णताय प्रान्त करून घेवपा खातीर कश्टता असो संवसार 
ही एक रंगमाची अशें रवींद्रनाथांनी केन्नाच मानलेंना. उरफाटें ताणी जगाक 
जीणेंतल्या विविध अणभवांतल्यान सारगर्भ अर्थ सोदून काडपाचे साधनेत गुल्ल 
जाल्ल्या मनशाची काळजी घेवपी मायेस्त आवयच्या रूपांतूय पळयलें. रवींद्रनाथ 
संन्यासी नाशिल्ले बा ते सुखबिलासी, इंद्रिय सर्वस्वबादीय नाशिल्ले. एकेकडेन 
ताणी शरीर धर्म आनी वेगवेगळे भोग हांचो त्याग करपी आदर्शाचो जाणाजावन 
प्रतिकार केलो, तर दुसरेबटेन ताणी फकत इंद्रियसूख वा भोगाची इत्सा हांकां 
सर्वस्व मानलेंना. जीणेचें सगळे गिन्यान मेळोबपाचे साधनेंत एक सारके गुल्ल 
जावन आसप हाकाच ते जीणेची खरी प्रतिष्ठा मानताले. जीणेची ही परिपूर्णताय 
प्रान्त करून घेबपाची आस तांच्या कवितांनी परत परत प्रगट जाल्या. `वसुंधरा' 


XI एकशे एक कविता 


नांवाचे तांचे कवितेंत धर्तरेचें समृद्ध जीवित आनी सैमाचे आदिम शक्तीचो 
उसळपी उद्रेक हांचेलागीं जडिल्ल्या मनशाच्या अंतरंगा सवंदाचें गीत ताणी 
गायलां. आपल्या एका 'स्वर्ग हइते विदाय' (सर्गाचो निरोप घेतना) नांवांच्या 
गितांत ताणी नि:श्वासरहित शांत सर्ग-सुखावांगडा संवसारीक जीणेंतल्या असंख्य 
सुख दुखांचे भरती-सुकतेची तुळा केल्या. तांका कसले तरेची जीण पसंत आशिल्ली 
हे सवंदान रवींद्रनाथांनी आमकां कसलेच तरेच्या भ्रमांत दवरूंक ना. 

रवींद्रनाथ मुखेलपणान गीतकार आसातूच, पुण तांचें सैमाचें प्रेम आनी 
जीणेंतली विविधताय हांचेवरवर आशिल्ल्या तांच्या अंतरंगानूय तांच्या वऱयाच 
कावितांनी एकसमृद्ध नाट्यगूण हाडला. रवींद्रनांथांचो गंभीर मनीसधर्म आनी 
न्यायाखातीर तांची तळमळ हाका लागून ते सामाजिक आनी राजकीय विशयांकडेनूय 
ते ओडिल्ले हातूंत अजाप ना. कांय एक तरेचो विशिश्ट असो विशय घडये 
रासवळ उल्लो आसत. पूण ताणीं ज्याका म्हूण स्पर्श केलो तो तो विशय वयल्या 
पांवडयार पावलो आनी सार्वभौम जालो. आपल्याच लोकांच्या पूर्वग्रहां आड 
आनी वायट संस्कारा आड ताणी कितलीशीच कोड्‌ व्यंगचित्रां काडल्यांत. पूण 
तांच्यातली मानवता तांच्या रागाच्या पांवड्या परस ऊंच दिसता. आनी हें 
इतलेंकीं तांच्यो देशभक्तीन भरिल्ल्यो कविताय सगल्या मानवतायेचे भावनेन 
प्रेरित जाल्ल्यो आसात. रवींद्रनाथांक देशाचो मोग तर आशिल्लोच पूण हेर 
देशांच्या लोकांबह्दल घृणा वा हिंसाभाव नाशिल्लो. आनी अशेतरेन तो देशाचो 
मोग न्हयकारी केन्नाच जालो ना. हाचीच एक सुंदर देख तांचे 'गुरू गोविंद” हे 
कवितेंत मेळटा. तातूंत तांचो देशावयलो मोग आनी देशभावांवयलो मोग 
सगल्या मनीसकायेच्या मोगांत एकवटिल्लो दिसता. ज्यातूंत मानवी तत्व आसा 
अशो खंयचेच गजालीक रवींद्रनाथांनी परकी मानली ना. आपले एके गाजिल्ले 
“प्रवासी” हे कवितेंत ताणी सगलेकडेन आपलें घर आसा अशें म्हळां. आनी 
संवसारांतल्या सल्या कोनशांनी तांकां आपलो देश दिसतालो. सल्या 
मनीसजातीवरवरच्या एकचाराचो हो भाव अत्यंत सुंदर्॑तरेन आमच्या राष्ट्रगीतांत 
प्रगट जाला. तातूंत रवींद्रनाथांनी भारतभाग्यविधात्याच्या रूपांत सगल्या विश्वाच्या 
जनगणमन-अधिनायकाक आवाहन केलां. 

रवींद्रनांथांचो हो मनशांबयलो मोग अवुहृपणान आनी अपरिहार्यपणान 
भगवंताच्या मोगाचो रूपकार घेता. तांचे कल्पनेंत जीणेचे अभिरुचो जो विकास 
जाला तातूंत सैम आनी मनीस एकरूप जावन रावला हें आमी पळयलांच. ईश्वर 
हो मनीस जीणेपासून पयसुल्ली गजाल ना असो विचार ताणी केन्नाच केलो ना 
ताच्या मनान माग म्हळ्यारूच ईश्वर आसा. आनी हें प्रेम फकत गूढवादी 
भावाकुलतेत प्रगट जाता अशें न्हय तर साधारण मनशाच्या नित्याचे जीणेयात्रांतृय 
ते प्रगट जाता. जीणेच्या सहज साधारण सबंधांत आनी ज्याका लागून विश्‍व 
टिकलां तातूंत नित्याच्या तांचे कार्यपरंपरेंत भगवंताचो साक्षात्कार जावंक जाय 

अशें रवींद्रनाथांनी परत परत सांगलां. रवीद्रनाधांचेर वैष्णव कबींत आनी सुफी 
गूढबाद हांचो खोल प्रभाव पडिल्लो हातूंत दुवाव ना. तांच्यो कविता आनी 
तांचीं गितां अशे तरेचे भावचित्रांनी भरिल्ली आसात. आनी ताकाच लागून 
आमकां गूढवाद्यांचो भावोल्लास आठवचो असो तांचो वक्तव्यविशय आसा 
पृण तेचवरवर तातूंत दिसपड़टे जीणेचेगतींतल्या वास्तवाची खर जाणविकाय 
आसा. व्यक्तिगत अणभवांशिवाय संभावना अशे तरेची आविष्काराची अशी 
एक समर्थकताय तांच्या उतरांउतरांत आनी वाक्यांवाक्यांत आसा. संवेदनांच्या 
चित्रणांतल्यो वारीकसाणी सैमाच्या विंगड विंगड भावरूपांलागी भरसल्यात की 
संवसारांतल्या कवितेच्या साहित्यांत खूप कमी पळोवंक मेळटा. 

तांच्या गूढवादी कवितेच्या खाशेलपणाची चर्चा करूंक जाय. 'गीतांजली'चो 
अणकार पयलो उजवाडा आयलो तेन्ना झुजाक लागून जर्जर आनी कोडू जाल्ल्या 
संवसारात तातृंतल्या मोगाच्या आनी शांतीच्या संदेशाक अस्तंतेच्या देशांनी खूप 
उमेदीन येवकार दिलो. ते सुपुल्ले आवृत्तींतल्यो कविता गंभीर शांतिचे भावनेन 
उपाट भरिल्ल्यो आसात हातूंत दुवाव ना. 

ह्या पुस्तकांतल्या रबींद्रनाथांचे कवितांचो जो विशय आसा तो आमचे 
दिसपड्टे जीणेचे जाणविकायेंतल्यान घेतिल्लो आसा. तातूंतली भास बोली भास 
आसा. तशेंच भाव-चित्रांय सादीं आसात. अशें आसलें तरी सौंदर्याचो आनी 
सुचकतायेचो असो एक गूण आसा ताजें वर्णन करप सोपें न्हंय. युरोप आनी 
आमेरिका हांगाच्या वाचप्यांक तर ह्यो कविता अजाप आनी खोस निर्माण करपी 
नव्या आविष्कारा सारक्यो दिसल्यो. पुण रवींदरनांथांच्यो रचना मूळ बंगालीतल्यान 
बाचप्यांक मात त्यो कविता तांच्या आरंभाच्या रचनांची स्वभाविक परिणतीच 
दिसल्यो. सैम आनी मनीस हांचेवद्दल तांचो मोग अवुददषणान देवावद्दलच्या 
तांच्या मोगांत विलीन जावन गेल्लो. तांचे खाजगी जीणेंतले गंभीर व्यधेन 
तांच्या भाबचित्रांक आनी आशयांक अत्यंत मधूर आनी खोल केलें. सगली 
जीण रहस्यान रेवडिल्ली आसा म्हणपाचें तांच्या अणभवाच्या विकासक्रमान तांकां 
हें हंद नाशिल्लें सत होलमलें. मनीसजीणेंतली करुणा आनी विस्मय हांकां 
लागून तांचे रचनांक एक नवी सहानुभूति आनी मर्म पाशत्व लाभले. 

रवींद्रनाथांच्या अखेरच्या दिसांतल्या चडावत गीतांचें खाशेलेंपण म्हळ्यार 
तीं अत्यंत सरळ आनी तातूंत एके तरेची सहजताय आसा. सुरवातीच्या काळांतले 
तांचे रचनांनी ताणी संस्कृतांतले बरेच प्रसंग आनी ध्वनिचें सारकेपण हांचो 
सगल्यांत चड प्रयोग केला. बऱयाच कवितांनी पुर्विल्ल्या भारतीय साहित्यांतलीं 
कथानकां आनी भावांच्यो सया हांचो आस्पाव आसा. ताणी पोरन्याक नव्या 
सांच्यांत ओतलें हातूंत दुबाब ना, पूण तेचवरवर तांचो गिरेस्त भारतीय पुराण 
साहित्यकडेन लागीचो संबंध आशिल्लो ही गजाल न्हयकारूक येना. मनीस 
आनी परमात्मो हांचेविशींचे तांचे कवितांत ताणी सगले तरेचे अलंकार वर्ज्य 

केले. ताणी सत्यावद्दल आपली अनुभूति व्यक्‍त करपाकडेन मनशाच्या सामान्य 
परिस्थितीचोय उपेग केला. तांची भासूय सर्वसामान्यांचे भाशेसारकी सहज, 
सरळ आनी स्पश्ट आसा. उप्रांतचा तांच्या चडावत गीतकाव्यांत आनी गीतांत 
अनुभूतिच्या लागीं पाविल्ल्याचो साक्षात्कार आमकां जाता. उतरां सामकों आरपार 
दिसपा इतलीं नितळ जाल्यांत. विशुद्ध संगीतांतल्या ध्वनिप्रमाण तातूंत एकतरेची 
सहजताय आनी स्पष्टताय आयल्या. तिजे मुखार आमी मोने जातात. 

रवींद्रनाथ आपले सगले जीणेंत सताचो सोद घेवपी आशिल्ले हें आमी 
विसरूक फाव ना. आपली दुर्वळकाय लिपोवपा खातीर निर्माण केल्ल्या वंचना 
आनी पाखंडाच्या भायल्या रुपाक ताणी बुद्धीच्या तेजान छिन्न-भिन्न करून उड़यलें . 
ज्यांणी तांच्यो रचना मुळांतल्यान वाचूंक ना तांकां तांचे रचनांतली ऊर्जस्वलताथ 
आनी शौर्य ह्या गुणांची वळख जायना. हाचें कारण म्हळ्यार ताणी अणकाराखातीर 
बेंचून काडिल्ल्यो कांय रचना वाचिल्ल्यो आसतात. तातृंतल्यान रवींद्रनाथांच्यान 
वुद्दंतकायेची तीखसाण आनी प्रचार हांची फाव ती वळख जावंक पावना. हाचें 
दुसरें कारण म्हळ्यार ते अणकार छायारूप आसता आनी तातुंत मुळांतली जीवसाण 
नाशी जाल्ली आसता. मनीस आनी ताजी नियती हे विशींची ओड रवींद्रनाथांक 
मुळासावन आशिल्ली. तांच्या पयल्या कविता झेल्यांतल्या “सन्ध्या संगीत” कवितेंत 
ते मनशाच्या अस्तित्वाचो प्रश्‍न घेवन झगडटना आमकां दिसतात. मनीस स्वार्थी 
मोगाचें सवंग करूंक लागलो काय तातूंतल्यान एके तरेची असुंदरताय निर्माण 
जाता. तरणेपणाच्या हुमऱ्यार आसतनाय रवींद्रनाथांनी हे असुंदरतायेचें वर्णन 
केलां. 'नैवेद्य' संग्रहालागीं पावमेरेन तातूंत ही दार्शनिक सया गंभीर आनी 
खोल जाता. पुण वौद्धिकताय आनी उमाळो हांच्या समन्वयाचें सगल्यांत सुंदर 
रूप घडये 'वलाका' मदीं दिसता. वलाका” संग्रहांतले कवितांनी संवेदना 
आनी विचार हांचो सुमेळ प्रगट जाला, आनी ह्या सुमेळाचेंच फळरूप अशे 
तात्विक सिद्धांत तातूंत विशुद्ध गीतकाव्याचो रूपकार घेतात 

ताच जीणेच्या निमाण्या दिसामेरेन रवींद्रनाथ नव्यो अनुभूति आनी नव्यो 
अभिव्यक्ती साध्य करपाचो एक सारको यत्न करताले. साठाव्या वर्सा उप्रांत 
ताचे गीत रचनांक पूर आयलो म्हळ्यार जाता. आनी त्यो रचना तांच्या तरणेपणांतले 
रचनांकडेन सर्त करतात अशें म्हळ्यार समा जातलें. ह्या काळांतले कवितांनी. 
दुखान तापून शुद्ध जाल्लो असो गंभीर संवेदनांचो आनी भावनांचो एक नवो 
सूर आसा. ह्या दसकांत वरयल्ले कवितांनी तांच्या खासगी जीणेंतल्या अणभवांचे 
सूर आयकू क यतात. पूण त्या उप्रांतच्या दसकांतले कवितांनी ती सुवात गहन- 
गभार मनास धमान घतली. तांच्या सुरवातीचे रचनांनी भाव आनी भास हांचेर 
चड भर ।दसताला. तर मुखार ते भाव आनी भास तोलून मापून वापरपाक 
लागले म्हणपाचं स्पश्ट दिसता. निमाण्या तांचे कांय कवितांनी तांक आनी 
आत्मावश्वासाचा जो एक भाव आसा ताचें बुद्धिचें तेज आमकां अजापित करता. 

हे भायर जीणेचे अंतिम मोखी सवंदान ताणी कांय प्रश्‍न नवे नदरेतल्यान उदे 
केल्यात आनी तेचवरवर व्हडा शांत आनी स्निग्ध भावनेन सगल्यो उणिवा 
'आनी शक्यतायां सयत जीणेक आपणायल्या. 
3 

रवींद्रनाथांनी एका हजारा परसूय चड कविता आनी दोन हजारां परसूय 
अदीक गींता रचल्यांत. ते पंद्रा वर्सांचे आसत-नासत तेन्नांच तांचे पयलें पुस्तक 
उजवाडा आयलें आनी तांची निमाणी कविता ताणी तांच्या मर्णाच्या कांय दीस 
आदीं वरयली. हाचे बयल्यान तांच्यो कविता वेंचून काडप कितले कठीण हे 
लक्षांत येतलें. ख़ऱयानींच साहित्यीक रचनांचो संग्रह तयार करप हें सदांय 
कठीण काम आसता. अशे तरेचें संकलन, संकलन करप्याच्या विचारा प्रमाण 
तेच भशेन रुची प्रमाण जाता आनी तातूंतली निवड सगल्यांकू च संतोश दितली 
म्हणपाची आस धरप शक्य ना. ह्याच कारणाक लागून खंयचोय संग्रह आमकां 
पुराय संतोश दिवंक पावना. आनी गद्याच्या वावतींत ही गजाल खरी आसल्यार 
ती कवितेच्या संदर्भात चड खरी आसूंक जाय. वेगवेगळ्या वाचप्यांची वेगवेगळी 
रूच आसता. हे भायर, खंयचेय कवितेचे आस्वादन वाचप्याच्या आपल्या 
अणभवाचेर आनी मनाचे अवस्थेचेर निवून आसता. एकाद्री एक कविता 
एकादऱ्या वाचप्याचें काळीज मुक्‍त करता तर तीच कविता दुसऱया वाचप्याची 
उमेद विरजावन उडयता. एकाच वाचप्याचेर भिन्न भिन्न काळार आनी भिन्न 
भिन्न मन:स्थितींत वेगवेगळो प्रभाव पडत आसता. निवड कितलीय जतनायेन 
केली तरी ती सगल्या वाचप्यांक संतुश्ट करीत म्हणपाची खात्री नासता. 

रबीद्रनांथांचे रचनांची परिमिती, विस्तार आनी वैचित्र्य हांकां लागून कविता 
वेंचून काडपाचें काम कठीण जाता. तर दुसरे नदरेन पळयल्यार निवड करप चड 
गरजेचें करतात. केदोय व्हड कवी आसलो तरीय तो सदाकाळ भितल्ले प्रेरणे च्या 
वयल्या तेमकार रावंक शकना. प्रसंगा प्रमाण ताका खाला गाळींतूय देवचे पडटा. 
मात साहित्याकाराच्यो सगल्यो रचना वाचून तांतूंतल्यो बऱयांतल्यो बऱयो रचना 
बेंचून ताचो सुवाद घेवपाक जी तकालस घेवची पडटा ते खातीर चडावत 
वाचप्यांक बेळ नासता आनी तशी वृत्तीय तांचेथंय आसना. परदेसांतल्या 
वाचप्यामदीं रवींद्रनाथांच्या कीर्तीक धक्को वसला हाचे मुखेल कारण म्हळ्यार 
तांच्या रचनेचें एकूच तास तांकां दाखयलां. आनी तें तांस तांच्या व्यक्तिमत्वाचें 
श्रेष्ठ तास आसा अशेंय न्हय. ही गजाल फकत परदेसांतल्या वाचप्यांच्या बाबतींत 
खरी न्हय तर ती वंगाला भायल्या भारतीय वाचप्यांच्या संदर्भातूय खरी आसा. 
दोनूय अर्थान हैं राष्ट्रीय दुर्दैव अशें म्हणूंक जाय. भारतांतले चडशे लोक भारतांतल्या 
सगल्यांत व्हड कवींचे रचना पासून अनवळखी उल्ल्यात, आनी दुसऱ्या अर्थान 
भारतबर्षाचे नदरेचो प्रसार खंय मेरेन पावला हें समजुपाची आनी कळपाची संद 

भायल्या संवसाराक मेळूंक ना. देखुनूच राष्ट्रीय आनी अंतराष्ट्रीय हिताचे नदरेनूय 
रवींद्रनाथांचे रचनांचो संग्रह तयार करप गरजेचें जालां. साहित्य अकादमीन ह्या 
आव्हानाचो स्वीकार केला आनी रवीद्रानाथांचे वेंचीक कवितांचो, गीतांचो 
कादंवऱ्यो, कथा आनी निवंधाचे अशे आठ वेगवेगळे संग्रह उजवाडावपाची 
येवजण आंखल्या. सगल्या भारतीय वाचप्यांक रवींद्रनाथांचे प्रतिभेचें तेज, 
तीखसाण आनी विस्तार हांचें गिन्यान करून दिवप ही ह्या संग्रहाची पयली 
माख. हे भायर दुसरो हेतु म्हळ्यार संवसारांतल्या हेर देसांतल्या वाचप्यांक हीच 
केळवणीच्या रुपान भेटोबंक येवचें. 

एकशे एक कवितांचो हो संग्रह हे प्रमाण थारायल्ल्या वेंचीक रचनांचो 
पयलो खंड. ह्यो कविता पयलीं देवनागरी लिपयेंत उजवाडाक येतात आनी 
उप्रांत त्यो भारतांतले सगले भासांनी अणकारीत जातल्यो. ते उप्रांत त्यो संवसारांतले 
मुखेल भासांनीय अणकारूंक शक्य जातलें. उत्तर भारतांतले सगल्या भासां मदीं 
एक लागींचो असो सवंद आसा. ताका लागून वंगाली भास नकळ आशिल्लेय 
रवींद्रनाधांच्यो मूळ बंगाली रचना ते वाचूंक आनी समजूंक शकतात. हो 
लागींचो सवंध निखटो भाशेंतूच न्हय तर समान परंपरा, समान अनुभूति, समान 
कथा प्रसंग हातूंतल्यान उत्पन्न जावपी भववेगांत आनी मनोभावांतूय आसा. 
दक्षिण भारताचे भासांमदीं अर्थात मौखिक रूपांत दुभावाविरयत वेगळेंपण 
आसा, पूण ओग, अनुभूति आनी परंपरा हे बाबतींत दोगोंयचोय सामको लागशिल्लो 
सबंध आसा. अणकाराच्या पालवान चडशे सगले भारतीय भासांतलें वाचप 
देवनागरी लिपयेंत उजवाडायल्ल्या रवींद्रनाथांच्या मोलादीक-रचनांची सोबीतकाय 
आनी अर्थ वरेतरेन पारखूंक पावतले. ते उप्रांत जेन्ना हे कवितांचो अणकार 
संवसारांतले हेर भासांनी जातलो तेन्ना आजमेरेनच्या संग्रहांपरस आनी अणकारांपरस 
त्यो चड प्रातिनिधीक जातल्यो आनी रवींद्रनाथांक अदीक समजून घेवपाक 
पालव दिवपी थारतल्यो अशी आस धरूक येता. 

एकशे एक (101) हो आंकडों खाशेलो अशें न्हय. ही संख्या दुपेट करून 
आनिकूय वऱ्यांतल्यो रचना आस्पावंक येताल्यो अशें कोणेय म्हळ्यार तें लटीक 
न्हय अशें हांव म्हणीन. कांय बऱ्यांतल्यो कविता ह्या संकलना भायर उल्ल्यात 
असो कोणेय आरोप केल्यार तो हांब मानून घेन. कोणूय म्हान कविच्यो 
खंयच्यो एकशें वा दोनशें कविता सुंदर आसात ह्या सवंदांत मतभेदाक सुवात 
आसूं येता. तसो ह्या संग्रहाच्या बावतींत दोन गजालींचो दावो हांब मुजरत 
करीन. हातूंतल्यो सग्ल्योच कविता वयल्या पांवड्याच्यो आसात. तेच प्रमाण हो 
संग्रह प्रातिनिधीक आसा आनी हातूंत रवींद्रनाथांच्यो विंगड विंगड शैली आनी 
मनो अवस्था हांची वळख करून दिवपी कांय कविता पती खातीर येवच्यो हे 
गजालीकडेन लक्ष दिलां. पृण ह्या संग्रहांत गीतां मात जाणाजावन वारायल्यांत 
हाचेकडेन लक्ष वेधप गरजेचें आसा. संगीतान वांदिल्ल्या रवींद्रनाथांच्या गीतांनी 

कांय अप्रतिम कविताय आसात हातूंत दुभाव ना. पूण गीतांचोच एक वेगळो 
संग्रह उजवाडावपाची येबजण आसा देखून ह्या संग्रहांतल्यान ती बाराबप समा 
अशें धारायलें. 

ह्या संग्रहाची सुरवात 'निर्झरेर स्वप्रभंग' (क्र.1) हे कवितेन जाल्या आनी 
ताजी चर्चा हांबें केल्याच. रवींद्रनाथांनी ही कविता म्हळ्यार आपल्या काव्य 
प्रतिभेचे प्रवोधन मानलां. हातूंत गीत काव्याचो जो सूर आसा ताचे रवीद्रनाथांचे 
दीर्घ कबी-जीणेंत परत परत आवाहन केलां. केन्ना केन्ना हो सूर रहस्यात्मक 
उमळशीक आनी खर आस हाणी रंगिल्लो आसत्ता देखीक 'सोनार तरी' (क्र.8) 
बा 'निरुद्देश यात्रा” (क्र.15) हे कवितांनी दिसता. आनी केन्ना केन्ना तर हो सूर 
गंभीर मानवी वान्सा आनी अभिप्राय हाणी उपाट भरिल्लो आसता जसो 'येत 
नाही दिव' (क्र. 11) वसुंधरा’ (क्र.14) वा 'भारततीर्थ' (क्र.60) हे रचनानी 
आसा. केन्ना केन्ना संगीत मुखेल जाता आनी अशा वेळार ऐंद्रियकताय आनी 
बौद्धिकताय हांचो सुंदर सुमेळ जाल्लो पळोबंक मेळटा, जसो 'उर्वशी' (क्र.19) 
'छवि’ (क्र.65) वा 'चंचला' (क्र.67) हे रचनांनी दिसता. ह्या सुमेळाची एक 
बऱ्यांतलीं वरी पत 'प्रहरशेषेर आलोय राङा' (क्र.87) नांवाचे सुपुल्ले कवितेत 
मेळटा. 

रवींद्रनाथांचे नदरेन सगल्यांत व्हड कर्तूप आपली वैयक्तिक व्यथा आनी 
संबसाराची व्हड वेदना हांचेर जैत जोड़पांत आसा. स्वार्थाक लागून उप्रासपी 
दु:खाचेर आनी वैयक्तिक कलहांचेर मनीस जैत जोडटा. तो ते गंभीर वेदनेच्याय 
बयर वता. हो जीणेच्या खिणयाळ्यापणाचो अनिवार्य परिणाम आसा. 'विदाय- 
अभिशाप” (क्र.13) ह्या रचनेंत जेन्ना कच देबयानीच्या स्रापा वाट्याचो वर दिता, 
तिजें मंगल चितता तेन्नाच तो खरो मनीस थारता. 'ब्राह्मण' (क्र.17) हे कवितेत 
मनशाचें म्हत्व वंशाच्या गौरवांत ना तर खंयच्याय दाखय-लिपय वा आंतरीक 
द्विधावृत्तीक सोडून तो सत्याक आपणायता हे गजालींत आसा हें गुरूक समजलां. 
"येते नाही दिव” (क्र.11) हे कवितेंत केन्ना केन्ना एकाद्रो ल्हान भुरगो लेगीत 
मनीसप्रवृतीचें सभाविक सत प्रकट करूंक शकता, जेन्ना चड शाणेपण आपलेच 
कडेन आसा अशें समजुपी वायल आनी दादले निश्फळ धारतात ही गजाल 
कवीक समजल्या. 'गान्धारीर आवेदन' (क्र.31) तशेंच 'कर्णकुंती संवाद' (क्र 
30) हातूंत स्नेह, आस वा भंय हांचेर मनशाच्या गौरवाच्या जैताचो आविश्कार 
अत्यंत सुंदर रितीन जाला. मनीस सबंधांतली सोबीतकाय आनी करुणभाव हो 
आमकां 'जन्मकथा' (क्र.46) हे कवितेंत आरंब जाल्ल्या शिशूविषय आशिल्ले 
कवितामाळेंत दिसता. 

रवींद्रनाथांनी चडकरून परंपरेन मानून घेतिल्ले प्रसंग आनी विशय घेतल्यात. 
पूर्विल्लें भारतीय साहित्य तांगेले जीणेचें मुळावण आसा. तशें पळोवंक गेल्यार 
ताणी जे गजालीक स्पर्श केलो ताका ताणी नवो रूपकार दिलो. कालिदासां चेर 

रवींट्रनाथांची खूप स्रद्धा आशिल्ले आनी ताका लागून ते विमुग्ध विमुग्ध जाल्ले. 
पूण जेन्ना ताणी तांचे पासून एकाद्रो प्रसंग वा विशय घेतलो तेन्ना ताणी ताका 
वेगळें वळण दिल्ल्यान तांचे रचनेक आर्विल्लें रूप आयलें. रवींद्रनाथांक “मेघदूत” 
(क्र.6) म्हळ्यार खंयच्या पौराणिक यक्षाचो आपले प्रियेक धाडिल्लो संदेश न्हय, 
तर प्रत्येक युगांतल्या आनी काळांतल्या सगल्या मोगिकांचे खर उमळशिके चो 
रूपकार आसा. 'अहल्यार प्रति” (क्र.6) “भ्रष्ट लग्न? (क्र.25) आनी 'स्वप्न' (क्र. 
26) हातूंत कोणा एका लुप्त जाल्ल्या अतीताचें वातावरण ताणी परत हाडलां. 
पूण अतीत भूतकाळ परत आपल्या आयच्या आवेगांत आनी मनाचे दशेंत वसता 
हें स्पश्ट केलां. भूत आनी वर्तमान, तशेंच पुराण आनी अणभव हांचे संबंध 
जितले कळाशेन 'मदनभस्मेर पर” (क्र.27) सारकिले कवितांत रुजयल्यात तशे ते 
चुकून हेर कडेन दिसतात. भूतकाळांतली परंपरा परत घेवन तातूंत प्राण फुं कपाची 
प्रवृत्ति निमाण्या काळांतले कवितांनी दिसना. 'तपोभंग' (क्र.77) हे कवितेंत 
एके पूर्विल्ले पौराणिक कथेची अत्यंत मार्मिक विसकटावणी केल्या आनी तिका 
सुंदर रूप दिलां. हे कवितेंत संन्यासाचेर नवे जिणेच्या उद्रेकाच्या जैताची घोषणा 
केल्या. 

रवींद्रनाथांनी फकत विशय आनी प्रसंग सबंदान प्रयोग केले अशें न्हय तर 
कवितेचे रूपरचनेतूय केल्यात. तांच्या आदींच्या कवींक लागून ते केन्ना भारावन 
गेलेनात. वंगालीतल्या पारंपारीक वैष्णवकाव्यांत ताणी निशकळंकपणान खूप 
घेतलां आनी खासा ताणीच बिहारिलालां सारकिल्या बंगाली कविचे उपकार 
मानल्यात. आपल्या वातावरणा पासून वा युगापासून कोणूच पैस रावंक शकना. 
रवींद्रनाथांचो विकास आपल्या समकालीन समाजाच्या प्रभावाखाला जालो, पूण 
विकासाचे हे प्रक्रियेनूंच तांका तांकीवंत केले. ताकाच लागून ते योग्य वेळार 
सरल्या परस वयर पावले. एकफाबट माध्यमाच्या सवंदान निच्छ्रेंव केले उप्रांत 
आपले कवितेचो विशय आनी रूपकार ह्या बाबतीत प्रयोग करपाक ते फाटीं फुडें 
जाय नाशिल्ले. आनी ज्या अणभव क्षेत्राकडेन बंगाली कवितेन केन्ना चत्रायेन 
पळोवंक ना थंयसावन ते प्रेरणा घेताले. खरी गजाल अशी: ताणी कवितेचो 
विशय खंयचो आनी खंयचो न्हय हे बिशींचो वाद कुशीक साल्लो. “क्षणिका” 
संग्रहांत ताणी वेंचिल्ल्या प्रसंगांत वयलेवयर नदर माल्ल्यार कवितेच्यो शक्यतायो 
दिसानात. पूण ते आणल्या प्रतिभेच्या बळान तांकां उंचायेर व्हरून दवरतात 
आनी सौंदर्याच्या तेजान उजवाडान भरून उडयतात. गंभीर अनुभूती सहज 
तरेन व्यक्त करूंक येता आनी दीसपड्टे जीणेंतल्यो गजाली गूढरहस्याच्या 
उजवाडान पर्जळावंक येता ह्या वर्डस्वर्थाच्या मताक रवींद्रनाथांचे ह्ये काळांतले 
कवितांतल्यान तेंको मेळटा. हास्य आनी शोक, विनोद आनी आवेग एकामेकांत 
भरसून अभिलास, उमळशीक आनी खर उपहास हांचे विलक्षण संयोग संपन्न 
जातात. 'कृष्णकलि' (क्र.35) 'यथास्थान' (क्र.39) आनी 'सेकाल' (क्र.40) 

इत्यादी कवितांत मनशाचे चित्तवृत्तीच्या आवेगांच्यो आनी संवेदनाच्यो अजापकरपी 
क्रिया प्रतिक्रिया आमकां पळोबंक मेळटात: 

रवीद्रनाथांची प्रतिभा मुखेलपणान भावकवीची आशिल्ली, पूण केन्ना केन्ना 
आमकां तातूंत समाजांतले अनिष्ट चालींविशी कोडू न्हय तरी टिकेचे खर सूर 
दिसतात. चालंत समजणेप्रमाण अध्यालिकतेचे वावतीत भारतीयांचो जो दाबो 
आसा तो म्हळ्यार चड करून विचार करपाची अक्षमताय बा अनिच्छा हे बगर 
दुसरें कांय ना हें तांकां ख़बर आशिल्ले. तांची 'हि.टि.छट' (क्र.१) हे कवितेत 
रवीद्रनाथांनी निर्मळ भावनेन गंभीरतायेचो हो आब छिन्न भिन्न करून उडयला. 
हो भाव चडसो पोकळ मेंदयाक धांपून दवरता. 'दुइ पाखी' (क्र.10) हे कवितेत 
ताणी असल्यो जीणेक गडगळ करून उड़ोबपी प्राण नाशिल्ल्यो परंपरा आनी 
अर्थहीन आधार हांच्यो भगल्यो माल्ल्या. 'देवतार ग्रास' (क्र.28) हातूंत ताणी 
खोल मूळ धरिल्ल्यो रूढी आनी मनीस धर्म हांचेमदीं जांवपी संघर्षाचे चित्रायला 
आनी खंयच्या तरेन भायल्या आचारांचेर सत्याचो अंतिम जैत जाता तें दाखयलां . 
भायल्या आचारांक लागून मनीस सत व्होगडायता. 'अपमानित' (क्र.61) आनी 
*धुलामंदिर' (क्र.62) मदीं मनशाच्या अपमाना आड घृणेचें आनी रागाचें अंतर 
दिसून येता. पोट भरपा खातीर आपणायल्ल्या व्यवसायाच्या आदारार कोणाकू य 
ल्हान वा व्हड मानपाक ते केन्नाच तयार नाशिल्ले. 

ह्या संग्रहांत तांच्या उत्तरकाळांतले जीणेतल्यो कविता चड असो आक्षेप 
खंयचोय समीक्षक घेवंक शकत. तातूंत थोडेंभोव सतूय आंसा. किद्याक तर ह्या 
संग्रहांत इ.स. 1928 ते इ.स. 1941 मेरेनच्या काळखंडांतल्यो कविता विसां परस 
चड आसात. आनी इ.स.1882 ते इ.स. 1924 मेरेनच्यो फकत ऐशींच कवितांचो 
आस्पाव केला. हाचें कारण म्हळ्यार आतांमेरेनच्या मूळ बंगाली संग्रहांतल्यान 
वा दुसरे भाशेंतल्या अणकारांतल्यान सुरवातीच्या काळाचो रचना एकूण नदरे 
पळयल्यार खूपूच सुंदर आनी व्हडा संखेन तांचो आस्पाव जाला. उत्तरकाळांतले 
कवितांची चड निवड करपाचें कारण म्हळ्यार ह्या काळांतले कवितांनी विचार 
आनी अभिव्यंजना ह्या नदरेन चड संयम राखिल्लो दिसता. तंत्राची श्रेश्ठताय 
आनी विचारांची खोलाय हांचो सुमेळ जाल्ल्यान ह्या काळांतल्यो कविता चड 
गंभीर आनी मार्मिक आसात. आपले तरणेपणाच्या सुरवातीच्या काळांत रवींद्रनाथांनी 
मोगाविशीं बऱ्योच सुंदर कविता बरयल्यात. पूण त्यो जीणेच्या वयर वयरच्या 
थराक स्पर्श करपी दिसतात आनी जंय मनांतल्या रागाचो उजो जळटा अशे 
खोलायेमेरेन त्यो पाबनात. मोगाचे अनुभूतिचे तुळेन पळयल्यार ताणी उतरांकडेन 
आनी अभिव्यक्तीकडेन चड़ लक्ष दिलां हें समिक्षकांनी खूप फावट दाखयलां. 
"रात्रे ओ प्रभाते' (क्र.22) वा 'स्वर्ग हश्ते विदाय' (क्र.20) मदल्यो तीब्र लालसेन 
भरिल्ल्यो वोळी आमचे मुखार आसात. पूण ह्यो कविता जर उत्तरकाळांतले 
कवितांवांगडा तोलून पळयल्यार उप्रांतचे कवितांनी जी खोलाय आनी बजन 

आसा ही गजाल मान्य करची पडटली. संयम आनी मनोभावाची खरसाण सारकिले 
गूण 'पुर्णता' (क्र.78) वा 'आशंका' (क्र.80) कवितांनी दिसतात तांचे भशेन 
कविता खंयचेय भाशेंत थोड्योच आसतल्यो. 

तीब्रतायेची आनी प्रगाढतेची वाड जायत गेली तशी तांचे उत्तरकाळांतले 
कवितांनी जीणेच्या रहस्यावद्दलची तांची ओडूय वाडत गेल्ली दिसता. खूप 
समृद्धि आनी वैचित्र्य आसुनूय वंगाली कवितेंत प्रादेशिकतायेचो गूण चडसो 
नदरेक पडटा. तो इतलो कांय वैश्णव भाव-कविताय प्रादेशिक वातावरणान 
उपाट भरिल्लीं आसात. रवींद्रनाथांनी सार्वभौमिकताय आनी अभिजाततायेचो 
एक नवो सूर वंगाली कवितेंत हाडलो हें तांचें एक व्हड कर्तूप आसा अशें 
म्हणूंक जाय. हाकाच लागून तांची कविता जे प्रमाण बंगाली मनशाचेर प्रभाव 
घालता तेच प्रमाण ती आमेरिका वा युरोपांतल्या वाचप्याकूय प्रभावीत करता. 
सार्वभौमिकताय आनी अभिजाततायेचो हो सूर तांचे दीर्घ जीणेत चड आनी 
चड खर जायत गेलो आनी तांच्या निमाणे दिसांतले कवितांनी तो हे परसूय 
चड स्पश्ट दिसता. मनशाचे यत्न आनी व्यापार, ताज्यो आशा आनी आपेसा, 
तशेंच आपले हावेस आनी चिरंतनाविशींची लागणुको हांचेवांगडा आपल्याक 
एकरूप करपाचे यत्न ह्यो गजाली उत्तरकाळांतले कवितांनी विशेश दिसता. 
तांच्या आखेरच्या दिसांनी रवींद्रनाथांक जे शारीरिक कष्ट सोंसचे पडले तांची 
अभिव्यक्ती हे कवितांनी इतली स्पश्ट आनी खर आसा तशी चुकून खंयतरी 
दिसतली. “अवसन्न चेतनार गोधूलिवेलाय' (क्र.88) वा 'ऋणशोध' (क्र.91) 
सारकिले कवितांनी भास आनी अभिव्यक्ती हे सवंदान जो -संयम दिसता तातूंत 
आनी तरणेपणाल्या आरंवाच्या काळांतले रचनांत जें प्राचुर्य आनी वेफिकिरी 
दिसता हातूंत व्हड अंतर आसा. उत्तरकांळांतले कवितांत फकत संयम आनी 
काटकसर हांचेंच अस्तित्व ना तर तातूंत पूर्णताय आनी समाधानवृत्तीचो भाव 
जाणवता. जशें काय जगून आनी जीण हांचेवांगडा ताणी तह केला अशें दिसता. 
संवसारांत दुख आनी कश्ट आसतात, जीणेत मर्णाची सावळीय फाटल्यान लागिल्ली 
आसता, पूण ह्यो सगल्यो उणिवो आसून लेगीत जीण अर्थपूर्ण आसता. 'ए 
जीवने सुंदरेर' (क्र.15) वा 'मधुमय पृथिवीर धूलि” (क्र.१6) सारकिले कवितांनी 
मर्णाचे घळींचे सावळेतूय जीणेच्या जैताचो भाव दिसता. 

खंयच्याय कवीच्या मानसिक उदरगतीचेर उजवाड घालप अशक्य नासलें 
तरी कठिण आसता. अणभवांच्या विंगड विंगड मळांचेर उदरगतीचो एक क्रम 
आसता तो कांय नेमांक धरून आसता. पूण जंय कवितेचो प्रस्न येता थंय 
भितल्ले प्रेरणेमदीं गूढ तरेन भरती-सुकती येता आनी ताजी व्याख्याय करपाक 
येना. केन्ना केन्ना एकाद्र्या कवीच्यो वऱ्यांतल्यो वऱ्यो कविता ताच्या तरणेपणांतल्या 
काळांत वरयल्यो आसतात तर जाण्टेपणांतल्यो रचना सामान्य आनी परंपरानिस्ठ 
आसतात. रवीं्रनाथूय हाका आडवाद नात. तांच्यो सुरवातीच्या काळांतल्यो 

कितल्योशोच कविता उत्कृश्ट आसात आनी उप्रांतच्यो कितल्योशोच कविता 
खंयचेय प्रेरणेवगर वरयल्यात अशें दिसता. तें किदेंय आसं, ऐशीं बर्सांच्या 
आपल्या दीर्घ आयुश्यांत ताणी आपली अंत:प्रेरणा जे तरेन जिबी दवल्ली ताकाच 
लागून तांकां युगानयुगां अमर उरपी कवींचे माळेंत सुवात प्रात्त जाली. ज्या 
उद्दाम तेजाक लागून, उदिमाक लागून आनी जीणेचे शक्तीक लागून ते अशे 
करूंक पावले ताचेफाटल्यान तांच्या व्यक्तित्वाची पुर्णताय आनी अखंडताय 
आसा. ज्यांका लागून आयच्या भारताची समन्वयात्मक संस्कृताय निमाण जाली 
त्या विभिन्न सुत्रांक ताणी खूपशें घेतलें आनी बंगाली शब्दभांडार आनी छंद 
समृद्ध केले. वैष्णव गीतिकाव्यात्मताय आनी सुफी गूढभावना हांकां पुराय तरेन 
एकठाय हाडपाचें स्य तांकांच आसा. मध्ययुगांतल्या सरंजामशाही प्रथेत ज्या 
दरवारी थाटाचो विकास जालो ताजीविस्कटावणी करपांत ताणी पुराय सहानुभूति 
आनी कल्पना हांचो वापर केलो. हेच वरवर सामान्य मनशाचे जीणेंतल्यानूय 
ताणीं बरेंच घेतलें ज्याचो उपेग हे आदीं कोणेंच करूंक नाशिल्लो. बंगालांतल्या 
गांवांची भावचित्रां आनी प्रतिकां हांचे उबे-आडवे धागे तांचे कवितांनी ताणी 
मोटे कुशलतायेन विणल्यात. बंगाली साहित्यांत ताणी युरोपांतल्या आदर्शाचो 
आनी चितनाचो सोबीत सुमेळ सादला. 'बलाका' संग्रहांतले कवितांनी जो 
शक्ति आनी गती हांचो आस्पाव जाला तो युरोपांतले प्रेरणांक लागून अशें 
म्हणूंक येता. मनीसकुळयेन अतिप्राचिन काळांत जें जाणून घेतलें तें सगले 
खिणयाळे आसा. हाका सगले वस्तीत गूप्तपणान आशिल्ले गतीचें प्रतीक करून 
रवींद्रनाथांनी तातूंत एक नवो अर्थ भल्ला. 
थोडे भितर सांगपाचें म्हळ्यार प्राचीन भारतीय साहित्याचें दायज, मोगल 
दरवारांतलो विशष्ट थाट, बंगालच्या सर्वसामान्य जीणेंतले सहज सत आनी 
आर्विल्ल्या युरुपांतली उद्दाम शक्त आनी वुदवंतकायेचें बळ हांचें मिश्रण जावन 
रवीद्रनाथांची कविता निर्माण जाली. ते सगल्या युगांचे आनी संस्कृतायेचे 
उत्तराधिकारी आसात. हे विंगड विंगड सुत्रांच्या आनी प्रसंगांच्या संयोगाक 
लागून तांचे कवितेक कंबळीक, सार्वभौमिकताय आनी संपूर्ण काळीज भुलो वपी 
कळाशी हांची देणगी मेळळ्या. 


22 एप्रिल 1957 हुमायून कबीर 





वझर्‍याचो सप्रभंग 
आज ह्या सकाळीं सुर्याच्या किरणांनी 
केलो कसो प्रवेश म्हज्या प्राणांत ? 
सकाळच्या सवण्याचें गाणें 
रिगलें कशें धोलीच्या काळखांत ? 
इतल्या दिसांनी म्हजे प्राण 
जाले कशे जागृत हें समजना म्हाका 
उसळळे पाणी. प्राणाच्यो वेदना, 
प्राणांचो आवेग 
येता म्हाका आडांवक. 
थरथर कांपता दोंगर 
पडटात कोसळून फातरांच्यो राशीर राशी. 
पुगून फेणेर आयिल्लें पाणी 
करता गर्जना दारूण रागान 
पिशावरी हांगा थंय उन्मत्त जावन 
भोंबता तें भोंबताडे घेवन. 
भायर सरूक जाय ताका 
पूण बंदखणीक खंयच दिसना दार. 
हो रचपी इतलो फातरा काळजाचो कसो ? 
चारूय बटयां ताजें बंधन किद्याक ? 
हे म्हज्या काळजा, फोड ! तोड हें बंधन ! 
कर पूर्ण आज काळजाची आस 


उसळाय ल्हारार लहार, 
घायार घाल घाय. 
उसळटकच प्राणाची शक्त 
काळोख खंय 

आनी पाशाण खंय ? 
येतकच संकल्पाक भरती 


"> 

जगांत कसलो भंय ? 

करुणेचे धारांचो वर्शाव करीन हांव 
फोडून उडयन ही पाषाणाची वंदखण 
पिशाभाशेन भावनेच्या उन्मादान 
संवसारांतले भेदभाव वुडोवन भोंवतलों गायते हांव 
सोडून मेकळे केंस, देगेवंयली बेंचीत फुलां 
इंट्रधणून रेखिल्लीं पाखा फडफडायत, 
सुर्याच्या किरणांचो फांकारीत हांसो, 
ओतून दीन हांव म्हजे प्राण. 

ह्या तेमका वयल्यान 

त्या तेमकार 

उडयो मारीत वचन हांव. 

ह्या दोंगरावयल्यान 

त्या दोंगरार लोळन हांव. 

किटकिट्यान हांसत 

आनी गाण्याचो किलविलाट करीत हांव 
तालातालाचेर दीन ताळी. 

कितल्यो कथा, कितलीं गाणीं 

दिसता आयिल्लेवरी भरून म्हज्या प्राणाची शक्त 
इतलीं सुखां, इतल्यो आशा - 

विव्हळ जावन गेल्यात प्राण. 

कळना आज जालें किदें 

जाल्यात जागे प्राण 

जशें काय पयमुल्ल्यान येता आयकूं क म्हाका 
म्हासागराचें गान. 

आरे 

म्हजे चारूय वटयां ही कसली बंदखण ? 
फोड! फोड! फोड ही बंदखण. 

घाल घायार घाय 

गायलां कसलें गीत आज सबण्यांनी ? 
आयल्यांत किरणां सुर्याची ! 


“प्रभात संगीत' 


नोव्हेंबर 

प्राण 
ह्या सुंदर संबसारांत मर्णाची इत्सा करिना हांव 
मनशां मदीं जियेंबक सोदतां हांव ! 
ह्या सुर्याचे किर्णांमदीं, ह्या फुलिल्ल्या रानांत - 
जर मेळळी म्हाका सुवात जिव्या काळजांत...! 
संवसारांच चिरंतन तरंगीत जावपी प्राणाच्या खेळांत 
कितलेतरी हांसयाळया आनी दुखाळ अशा विरह-मिलनांत, 
सुख दुखांत मनशाच्या गुफून संगीत 
जर हांव पावलों रचूंक चिरंतन घर...! 
तें जरी हांव शकलोंना मेळोबंक 
जगतलों हांव तरी जो मेरेन 
तुमचे मदीं सुवात म्हाका मेळची तो मेरेन 
खुटूंक तुमकां मेळचीं म्हूण सांज-सकाळ 
नव्या नव्या संगिताचीं फुलां फुलयन हांव 
स्वीकारात फुलां हांसत्या मुखान 
ते उप्रांत तीं सुकलीं जर 
तर तीं मारात मोखून 


1886 'कडि ओ कोमल' 


निश्फळ कामना 
सुर्या अस्ताक वता ! 
रानांत काळोख, मळवांत उजवाड; 
नतनयना संध्या 
दिसाफाटल्यान ल्हवू ल्हवू आसा येत; 
निरोपाच्या वेळाच्या विशादान श्रांत जाल्ले 
वाऱयाचें लहार 
हयन्हयशें व्हांवता तशे. 
दोनूय हात्तांत घालून हात भुकेल्ल्या दोळ्यांनी 
दोनूय दोळ्यांत निरखितां हांव. 


आसा सोदीत हांव - खंय आसा तूं, खंय आसा तूं ? 
लिपलां तुज्यांत जें अमृत 
तें आसा खंय ? 


एकशे एक कविता 


काळखांत बुडिल्ले आमोरेच्या मळबांत, 
निर्जन नक्षत्रां मदीं जे प्रमाण आसता जायत 
सर्गाचें प्रकाशमय अमर्याद रहस्य कंपित 

ते प्रमाण ह्या तुज्या दोळ्यांच्या विण्ण काळखांत 
कंपित जाता आल्याची रहस्यशिखा. 

तीच पळयतां हांव, 

देखूनच प्राण, मन सगळे किदें घेवन 

अगाध आकांक्षा सागरांत घेतां वुडी हांव. 
तुज्या दोळ्यांत 

हांशाच्या आवरणा फाटल्यान 

वचनाचे सुधेच्या व्हांवपांत 

तुज्या तोंडाक व्यापपी 

करुण शांतिच्या तळाक 

तूं खंय गावशी - 

देखून हें आक्रंदन. 


आसा व्यर्थ हें आक्रंदन 

आरेरे! व्यर्थ ही आशा. 

हें गुपीत, हो आनंद तुजे खातीर न्हय ! 
जें मेळटा तेंच आसा वरें - 

माल्शें हासप, थोडेंच उलो वप 
दोळ्यांतलो वारीक दृष्टिपात मोगाचो अस्पूट उजवाड 
सोदता मेळोबंक तो सगळो मनीस, 

हें कितलें कठीण साहस ? 

किदे आसा तुजे लागीं ? 

किदें दिवंक शकतलो तूं ? 

आसा काय अनंत प्रेम 

पयस करूंक शकशी 

जीणेचो अनंत अभाब ? 

महाकाशांत भरिल्ली 

ही अपरंपार जगांची गर्दी, 

हो विण्ण काळोख आनी उजवाड 
कोट्यांनी आकाशगंगा, मायापथ, 

दुर्गम उदयाचल - अस्ताचल, 
हांचेमदल्यान काडून मार्ग 


एकशे एक कविता 


चिरंतन दीस रातीं 
एकलो असहाय 

चिर सहचराक घेवन 
तूं बचूंक शकशी ? 


जो मनीस भिल्लो, भित्रो, दुर्वळ, 

म्लान, तानेल्लो-भुकेल्लो, आंधळो, वाट चुकिल्लो 
पिडला आनी गांजला आपल्या काळजावयल्या वज्यान, 
मेळोबंक कोणाक पळयता तो चिरकाला मेरेन ? 


मनीस म्हळ्यार भूक भागोवपाचें न्हय खाद्य, 

ना कोण तुमचो-आमचो ? 

अत्यंत चत्रायेन 

एकदम गुपचुपपणान 

सुखान आनी दुखान, दीस रात, 

इपत्तींत, समृद्धींत 

जीणेंत आनी मर्णांत 

शेकड्यांनी ऋतुचक्रांच्या फेऱयांत, 

जें शतदलांचें कमळ आसता फुलत - 

तें वासनांचे तीख सुरयेन 

तूं सोदता तोडूंक व्हय ? 

घे ताजो मधूर पर्मळ 

नियाळ ताज्या सौंदर्याचो विकास, 

कर प्राशन म्होंब ताजे, 

कर ताजेर प्रेम, जा प्रेमान वळिश्ट, 

ताजी आस मात नाका करूंक ! 

आकांक्षेचें धन न्हय मनशाचो आत्मो ! 

शांत आमोरेचो आसा वेळ जाला शांत कल्लोळ, 
पालय अग्नि वासनेचो दोळ्यांतल्या दुखांच्या पाणयान ! 
यो, ल्हवू ल्हवू घरा परत वचुंया. 

व्हकल 
“दीस तर ढळळो, वच पाणयाक !' 
जशें काय कोण तरी पयसुल्यान आफयता 
त्याच पोन्र्या सुरांत 
खंय आसा छाया-सखी, खंय आसा पाणी ? 
खंय तो वांदिल्लो घाट, तें पिंपळाचे पेड 
घराच्या कोनशाक वशिल्ली एकलीच जावन खिन्न 
कोणे तरी जसो काय माल्लो उलो: 'पाणयाक वच". 


कमरार घेतल्या कोळसुली; रस्तो आसा वांकडो 

दाव्या वटयां मळ नितळ सारके झगझगता; 

उजवे वटयां वेळांचें वन खांदयो हालयता; 

तळ्याच्या काळ्या पाणयार सांजेचो उजवाड झळकता; 
दोनूय बटयां सावळ्यांनी धांपिल्लें आसा गच्च रान 
खोल, थीर पाणयार हांव ल्हवू वतां व्हांवत; 

देगेर कोगूळ गायता अमृतांत माखिल्लें गीत, 
रस्त्यावयल्यान परततना झाडांच्या तेमकार आसा काळोख 
पळयतां एकदम मळवांत उदेल्लो चंद्र. 


वणटीचे चिरींतल्यान रुजला पिंपळ 

सकाळीं थंय हांव धांवतालें उठून ! 

शरदांतली जमीन झगझगता दंवाकणांनी; 

फुल्ल्या कणेर गोंड्या गोंड्यांनी 

पातळळया हिरवळ वणटीच्या आल्याशिऱ्यान 
आसात फुलांनी चंवरून आयिल्ल्यो वाली दोन; 
खिडाराकडेन लावन नदर आडसाक रावलां वसून; 
लोळत पांयामुळा पडला पदर. 


मळा फाटल्यान मळ; मळांचे पल्तडी 

मळवांत पयसमेरेन भरसलो माणकुलो गांव; 

हे वटेन पुरातन काळाचें श्यामल ताडवन; 

तातूंतले दाट रूख वळीन एकामेकांक घाशीत आसात उबे 
वांदाचें पाणी चकचकता ते आमा 'दिसत 

राखणो आसा झुंबड उठयत कांठार; 

चल्ला रस्तो खंय तें ना खबार ! 


एकशे एक कविता 


कोण जाणा खंयच्या शेकड्यांनी वता नव्या देशाकडेन. 


हाय रे! ही पाशाणमय कायेची राजधानी ! 

दूढपणान व्याकूळ वालिकेक विराट मुठीत 

दबरता दामून; मायाच ना तिका ! 

आसा खंय तें मेकळें मळ, उदार रस्तो आनी घाट ? 
शेबण्यांची किलविल, वनांतली सावळी आसा खंय ? 
जशे काय चारूय वटयां कोण तरी आसात उवे, 
कोणूय तरी आयकतच म्हूण मेकळे करूंक येना मन. 
हांगा रडपूय आसा व्यर्थ आपलेंच आक्रंदन 

येता आपलेच कडेन परत बणटीर आदळून ! 


बळखना कोणूच म्हज्या दोळ्यांतलें पाणी, 

अजापभरीत जावन सगळे कारण जाणपाचो करतात यत्न. 
'किद्यांतूच हिका ना संतोश, होच हिजो दोश व्हडलो 
खेडवळ पोराचो सभावूच हो असो ! 

सोयरे शेजारी इतले मेळून आसता भरसून 

हीच रावता किद्याक कोनशाक बसून !' 


पळयता कोण चेरो, कोण आंगलोट 

कोण म्हणटा वरें कांयच म्हणिना कोण 

जशी काय हांव विकूं क हाडिल्ली फुलांची माळ 
सगळे करतांत चिकित्सा, करिनात मात प्रेम 
सगळ्यांमदीं आसुनूय भोंबतां हांव एकलेंच 
काडूं कसो इतलो सगळो दीस 

विटेचेर बीट मदीं मानुष-कीट 

ना मोग ना खेळ ! 


खंय आसा तूं, आई खंय आसागे तूं, 

कशी विसल्ली तूं ! 

आगाशेर बसून; चंद्रिमाची कोर उदेवपाच्या वेळार, 

परत काणयो सांगची ना तूं ? 

काळजाची व्यथा आनी रितें हातुण्ण हांकां लागून 

आसा खबार म्हाका, तूं भरिल्ल्या दोळ्यांनी रात सारता जागून; 
सकाळीं फुलां खुदून, शिवालयांत बचून 

प्रार्थिता परगांवा आशिल्ले चलये खातीर ! 


8 एकशें एक कविता 


उदेता पाख्यापेल्यान हांगाय चंद्रिम 

उजवाड ताजो मागता रीग घराच्या दाराकडेन 

विडविडटा तो देशादेशांत म्हाकाय सोदीत 

जसो काय तो म्हजेर सोदता करूंक मोग 

देखून विसरून खिणभर म्हाकाच 

जावन व्याकूळ धांवतां हांव, उगड़टां दार 

तेच वरवर चारूय वटयां लिपोवन नदरो लागतात पळोवंक 
आनी जाण्टल्ययांचो दरकार वादळवाऱ्यावरी येता धावन. 


दिना मोग, दिना उजवाड 

सारको येता मनांत तो सावळेवरी काळोख, 
तळ्याचे थंड किरांव पाणी, 

ताजे कुशींत रिगून मेल्लें बरें ! 


मारात उलो, तुमी मारात उलो, म्हणात : 

“दीस तर ढळळो, उदकाक वच.” 

केन्ना सोंपतलो दीस? सगळो केन्ना उलगतलो खेळ ? 
सगलो उजो केन्ना न्हिवयतलें थंड जळ ? 

कोणाक खवर आसत जाल्यार सांगात म्हाका ! 


23 मे 1888 “मानसी? 


व्यक्त मोग 
तर मागीर आवरण लजेचें केलें किद्याक पैस ? 
हाडलें ओडून भायर काळजाचीं मोडून दारां, 
अखेर रस्त्यारूच करतलो म्हजो त्याग ? 


म्हज्या अंतरंगांत म्हजें हांवूंच आशिल्लें 
संवसारांतल्या शेकड्यांनी कामात सगल्यांमदीं हांव आशिल्लें 
जशे हेर सगल्यांमदीं हाचूंय ? 


त 


जेन्ना बतालें हांव वेंचूक फुलां - 
तीच सावळेची वाट तीच वालींनी भरिल्ली भोंबतण, 


तेच तळ्याचे देगेवयलें कणेरीचें वन - 

तेंच शिरीशाचे खांदयेर कुहूकुहू करपी कोगूळ, 
सकाळचे इश्टिणीचो जमो, कितलें तरी हांसचें, कितलें तरी हांसचे, 
प्राणाच्या अंतरंगांत भल्लां किदें तें कोणाक ख़बर आशिल्ले ? 


बसंतऋतृंत वालीफुलांक रानांत येतालो चंवर, 
कोण घालताल्यो माळो कोण भरीत पडगो, 
ओडटालो पदर दक्षिणेचो वारो. 


बर्षाकऋतूंत येतालीं काळीं दाट कुपां, खेळटाले जोगूल 
मळाच्या तोंकाक मेघांत वनात मेळून बतालें 
तिसऱ्या पारार जुईचीं फुलताली फुलां. 


येतात वर्सा वतात वर्सा, करतां घरकाम - 
सुखदुखाचो घेवन वाटो सरता प्रत्येक दीस ? 
घेवन गुपीत-सप्रां सारतां रात ! 


लिपिल्लो अंतरांत आसता मोग कितलो पवित्र ! 
काळखान भरिल्ल्या काळजाच्या तळा चकचकता तो माणिकसो, 
उजवाडांत खतावरी दिसता काळो ! 


आरेरे! नारीचें काळीज पळयलें करून भग्न ! 
लजेन-भयान थरथरपी भित्रो मोग - 
तो लिपोवपाचे थळ, निर्दया तुवें केलें उक्तें ! 


आजूय येता तोच वसंत आनी तोच शरद ! 
त्याच वागवल्ल्या चांफ्याचे खांदयांर फुलतात सोनफुलां, 
खुट्टात तीं येवन त्योच सख्यो, आसा तोच छायामय रस्तो ! 


सगल्यो जश्यो आशिल्ल्यो तश्योच आसात त्यो 
तश्योच हांसतात त्यो, रडटात, करतात काम आनी मोग 
करतात पुजा, लायतात दिवे आनी हाइटात भरून पाणी 


अंतरंगांत तांच्या कोणे पळोबंकना वागोवन 
गुपितां लिपोबन दवरपाचें थळ, तांचें काळीज 
कोणे पळोवंक ना उगडून त्यो जाणनात आपलेंच गूढ़ ! 


10 एकशें एक कविता 


आज राजमार्गार पडून आसा हांव छिन्न भिन्न जाल्ले फूल, 
पानांचें तिकतिकीत सुंदर छायापूर्ण मोगाळ उडोबन आवरण 
आरेरे, धुल्लांत लोळटां थार ! 


काळजाची अपार जाणून व्यधा कोणूय सांगाती मोग दिवन 
घालतलो चिरकाळामेरेन आवरण अळंगपणान 
केलें हांवें म्हजे अंतरंग उकतें अशी आस वाळगून ! 


सख्या, खंयचें निव करून तूं आज फिरयता तोंड ! 
आयिल्लें चुकून ? चुकून केल्लो मोग ? 
जालो पयस भ्रम म्हूण वता आतां पयस ? 


तुका किदें आज ना तर फाल्यां येतलें वचपाक परत ! 
येवपाक परत दवरूंक ना दुसरी वाट म्हाका मात ! 
म्हज्या प्राणांचे पांगरूण भरसयलां धुल्लांत ? 


केदी भयांकृत भूल ही ! अख्ख्या विश्‍्वांतले 
शेकड्यांनी प्राणी सोडून, चुकेन 
हे अभागी नारीच्या गुप्त काळजांत रिगलो किद्याक ? 


करून पळय विचार, खंयच्या थळा म्हाका तूं आयला घेवन; 
लक्ष दोळे आशिल्ले कठोरपणान बकच्छायो करपी संवसार हो 
म्हज्या उकत्या कलंका कडेन पळयत रावतलो ? 


निमाणे जर मोग घेवपाचो आशिल्लो परत 

तर म्हजी लज केली किद्याक हरण ? 

ह्या विशाल संवसारांत म्हाका एकसुरेक विवस्त्र दशेंत 
किद्याक दिली सोडून ? 


24 मे 1888 "मानसी" 


मेघदूत 
कविश्रेष्टा, केन्ना रचलें तुवें मेघदूत ? 
खंयचें तें विसरिल्लें वर्स खंयच्या भाग्यवंत 


एकशे एक कविता 1] 


आशाडाचो तो पयलो दीस ? 

विश्वांतले जितले म्हूण विरही जन 

त्या सगळ्यांचो शोक एकठांय करून 

दवल्ला तो करून जतन 

तुज्या मेघमंद्र श्‍लोकान 

आपल्या खोल-खोल गूढ अर्थपूर्ण थराधरांतल्यान 
भरदार संगीताच्या म्होंबाळपणांत. 


त्या दिसा, ते उञ्जयनीच्या प्रासादशिखरार, 
कोण जाणा, जाली कशी इतली कुपांची दाटी ! 
किदें तो लखलखाट जोगलांचो, 

आवेग वाऱ्याचो, गडगड कुपांचो ! 

त्या मेघसंघर्शाच्या गंभीर निर्घोशांत 

त्या दिसा जागयलो 

हजारांनी वर्सा भितल्ले भितर दडून राविल्लो 
दुखांनी भरिल्लो विरह आक्रोश ! 

आनी त्या दिसा फोडून काळाचो बांद 

झरझर लागलो व्हावंक 

दीर्घकाळ फुगार जाल्लो दुखांचो पूर 

आनी तातूंत गेली व्हावन तुजी शिळोकांची माळ सुंदर ! 


त्या दिसा संवसारांतले सगले प्रवासी 

प्रियांच्या घरांकडेन गेल्ले काय ? 

आनी शुन्य मळवांत करून वयर मान 

कुपांक जोडून हात 

गाबंक लागिल्ले काय एका सुरांत विरहगितां ? 
आनी आपल्या मोगाच्या दुखांनी भरिल्ली खबर 
धाडपाची इत्सा केल्ली काय - 

मेकळ्या विहारी नव्या कुपांच्या पाखांर बसोवन 
पयस मेरेन, पयस-थंय वातायनालागीं 

उकते धर्तरेचे शेजेर पडिल्ली आसत 

विरहिणी प्रिया केंस मेकळे सोडिल्ली, म्लानवेशा, दोळ्यांत दुखां भरिल्ली ? 


त्या सगळ्यांचे विरहगीत 
हे कविश्रेष्टा, 


एकशें एक कविता 


दिले धाडून काय तुवें संगितांतल्यान 

दीस रात विरहिणी प्रियांचो घेत सोद 

देशां देशांच्या ? 

जशी वता व्हांवता न्हंय श्रावणांतली 

दिशां दिशांतले जलप्रवाह आपले भितर ओडून घेत 
म्हासमुद्रांत विलीन जावपा खातीर ! 

पाषाणांचे सरपळ्यांनी जसो जखडला हिमालय 
आशाडांत अनंत मळवांत जमिल्ली मेकळीं भोवपी 
गगनधारीं कुपां पळोवन, 

सोडटा अधीर उस्वास 

आनी मोखता आपल्या हजार गाळीं गाळींतल्यान 
मळवाकडेन वाफेचे लोटांचे लोट ! 

आनी ते वाफेचे पूर धांवत वतात वेगान 

मेकळ्यां मनोरथां प्रमाण 

आनी धारवटेवयल्यान वचून 

अंती सगळे भरसून एकामेकांत जातात एक आकार 
आनी गाजयतात समस्त मळवार 

आपलो अधिकार ! 


त्या दिसा उप्रांत गेले येवन शेकड्यांनी फावट 
स्निग्ध नवब्रषाक्रतूंचे पयले दीस ! 

प्रत्येक वर्षाऋतू गेलो दिवन तुजे कवितेक नवी जीण 
तुज्या काव्याचेर नवे वृष्टिचे धारांचो वर्षाव करीत 
तुज्या काव्याचेर नव्या कुपांच्या स्निग्ध सावळेची 
चंवरी धरीत, 

मंदकुपां नव्यानव्या 

हाका लागून येता वोतो तुज्या छंदाक 

आनी लागलो व्हांवक खळखळून तुजो काव्यप्रवाह 
वर्षारुतं तले न्हंयेभशेन ! 


पावसाच्या वडवपाखाला थकून गेल्ल्या 
दोघंच दीर्घ अशा आशाडाच्या सांजवेळा 
वतात लिपून जेन्ना चंद्र आनी नक्षत्रां; 

अशा वेळार 

प्रिये पासून पयस आशिल्ल्या कितलेतरी 


एकशें एक कविता 13 


एकसुरी विरही जनांनी 

कितले तरी काळमेरेन 

मिणमिणपी दिव्यांच्या उजवाडांत बसून 
मंदमंद गुणगुणल्या 

तुजी कविता 

आनी उडयल्या बुडोवन तातूंत ताणी 
आपली विरहव दना ! 

येतात म्हाका आयकूं क तुजे कवितेंतल्यान 
त्या सगळ्यांचे क ठस्वर 

दर्याच्या तरंगाच्या कलध्वनी प्रमाण ! 


भारताच्या उदेत शिमेवयल्या त्याच सस्यश्यामल बंगदेशांत 
रांबतां हांव - 

जंय आदीं जयदेव कवीक 

कोणा एका पावसाच्या दिसा 

जाल्लें दर्शन 

कुपांनी भरिल्ल्या मळवाचें 

आनी क्षितिजामेरेन पातळिल्ल्या तमालवनशाम वनभूंयेंचें ! 


आज दिसाचोच मांडला काळोख, 

पडटा शिळाधारांनी पावस 

सुटला वारो खंकाळ 

ताज्या बडवपाखाला आसा करीत आक्रोश अरण्य 
आपले हात वयर करून ! 

कुपांचो घनदाट पड्डो पिंजून 

मदींच पळयता भायर जोगूल 

विकट भेसूर हांशाचो शुन्य मळवांत वर्षाव करीत ! 


काळखान कोंदिल्ल्या घरांत एकलो वसून 
गुणगुणत आसां हांव 'मेघदूत!' 

घराचो करून त्याग म्हजें मन 

वसलां स्वैरगति कुपाचे फाटीर 

आनी लागलां घेवंक झोंपय देशा देशांतरा ! 
खंय आसा तो सानुमान आप्रकूट ? 

खंय आसा ती विमल विशीर्ण रेबा नर्नदा 


+ 

विध्या पर्वताच्या मुळसालागीं आपटत धपरत व्हांबपी ! 

खंय आसा तो वेत्रवतीचे देगेवयले पिक्या जांववनाच्या 
श्यामल सावळेंत लिपून राविल्लो 

आनी फुलून आयिल्ल्या हात्याच्या वनांनी वेढिल्लो दर्शाण गांव ! 
खंय आसात ते रस्त्याकडेकच्या रुखांचे खांदयांवयलीं सवणीं 
पावसांत रुखार जमून 

किलकिलाट करीत घोटेर वांदपी ! 

कोण जाणा, खंयचे न्हंयचे देगेवयल्या युथिकावनांत 
करतात विहार त्यो वनांगना 

ज्यांच्या कपलार वसतात वताचे चुरके, 

आनी ज्याका लागून तांचीं कानांवयलीं कमळां 

गेल्यांत बावन, 

जीं जाल्यांत कुपांचे सावळे खातीर आतूर ! 

खंयच्यो त्यो नारी, त्यो कुळवाडी व्हंकलो - 

ज्यांकां खवर ना विलासाचे नखरे, 

पूण मळवांत जमिल्ले कुपांक वरश्या दोळ्यांनी 

पळयतात त्यो कितले उमळशिकेन टक लावन ! 

आनी त्या वेळार तांच्या काळ्या दोळ्यांत 

पडल्या कुपाची गाढ निळी सावळी ! 

खंयच्या मेघश्याम शिळातळार 

आसात त्यो मुग्ध सिद्धांगना, 

स्निग्ध नवीं कुपां पळोवन 

त्यो जातात उन्मनस्क 

अचकित मोटी आयिल्ल्यान वावटळ जावन भयाभीत 
शिरशिरिल्ल्या आंगार घेतात घट्ट सांवरून पदर 

आनी सोदतात धोलीचो आलाशिरो 

आनी काडटात उद्वार, 

'आवय गे! ही वावटळ पर्वताचे तेमकूच हुवयतली अशें दिसता !' 


खंय आसा ती अवबंतीनगरी, 

ती निर्विध्या न्हंय ? 

खंय आसा ती उज्जयिनी 

शिप्रा न्हंयच्या प्रवाहांत आपलें वैभव नियाळपी ? 
थंयचे ते घराच्या पाख्याखाला पारवे 

भर रातीं आपले प्रणयचांचल्य विसरून न्हिदल्यात ! 
थंयच्यो त्यो विरह व्याकूळ वायलो 

भायर सरिल्ल्यो प्रेम अभिसारा खातीर 

काळ्या विण्ण सुचिभेद्य काळखांत, 

मदींच लिक्क जावपी जोगलाच्या उजवाडांत, 
राजमागावियल्यान संचार करपी ! 

खंय आसा तें ब्रह्मावतांतले प्रसिद्ध कुरुक्षत्र ? 

खंय आसा तें कनखलतीर्थ 

जंय ती यौबनचंचला जान्हवी 

पार्बृतीच्या भूकुटीभंगाक जुमानी नासतना 

उरफाटें आपल्या फेणेर हांशान तिची 

अवहेळना करीत 

धूर्जटी शंकराची चंद्रकिरणांनी उजळिल्ली जटाच धरून 
करता क्रीडा ! 


अशे तरेन कुपांच्या रुपान देशादेशांत 

भोंबता काळीज म्हजे वता मळवांत उफेत - 
उफेत आनी देंबता अंतीं अलकेत ! 

अलका - तें कामनांचें मोक्ष-धाम ! 

जंय वसता विरहिणी 

प्रियतमा सैंदर्याची आदीसृश्ट ! 

त्या पल्ल्यार घेवन वचपाक 

ते लक्षुमीच्या विलासनगरांत, त्या अमर लोकांत 
व्हरपाक तुजेबगर कोण समर्थ 

जंय नित्य आसा वसंत रूतू 

नित्य भारार फुलांची वनां 

चंद्राचो उजवाडूय नित्याचोच 

इंद्रानिल मणयांचो आसा एक पर्वत 

आनी त्या पर्वताच्या मुळसांत 

भांगराच्या साळकांनी भरिल्लें सरोवर 

त्या सरोवराचे देगेवयल्या मणिमय प्रासादांत 
शीममेर नाशिल्ले संपत्तीत लोळटा आसुनूय 
करीत आसा आक्रोश एक एकसुरी मूर्तिमंत विरहवेदना ! 


'उकत्या गवाक्षांतल्यान पडटा नदरेक ती तन्वंगी, 

भागू भागून गेल्ल्यान शय्येक मेळून गेल्ली 
उदेतेच्या मळवांत क्षितिजालागीं दिसपी 

जशी अस्तंतपी चंद्राची भगिल्ली कोरूच ! 
कविश्रेष्टा ! तुज्या मंत्राच्या जादवान 

जाता मेकळी फुगार जाल्ली म्हज्या काळजाची व्यथा 
आनी जाता प्राप्त म्हाका विरही जनांचो सर्ग, 

जंय विरहिणी प्रिया 

त्या अनंत सौंदर्याच्या कुळारा जागता एकलीच, 
सोसता लांबचे लांव 

केन्नाच सोंपनाशिल्ली रात ! 


हाय ! परत नासो जालो ! 

पळयल्यार, चोंयवटयां कोंसळटा 

शिळाधार पावस ! 

मूर्तिमंत देवल्या काळोख घनीभूत करून, निर्जन रात ! 
किदेंय तरी असीम सोदीत मळांचेर 

थेट कडेमेरेन आक्रोश करीत 

सुटला पिसाट वारो ! 

जावन गेली मध्यान रात, 

दोळ्यांक म्हज्या लागलोना दोळो 

अशा वेळार 

येता म्हज्या मनांत - 

दिलो कोणे असो श्राप? जांबची किद्याक अशी ताटातूट ? 
आडखळिल्लो मनाचो रथ 

किद्याक असो आक्रोश करीत 

आसा वयर नदर लावन ? 

किद्याक मेळूं नये मोगाक आपलो मार्ग ? 

गेला कोण सदेह थंय ? 

त्या मानस सरोवराच्या कांठार, 

विरहाच्या त्या शय्यास्थानार, रविहीन, मणिदिप्त 
अशा त्या प्रदेश लोकांत, 

त्या जगांतल्या पर्वत आनी न्हंच्यांय पैलाडी 


20-29 म॑ 1890 


“मानसी 

अहल्येप्रत 

अहल्ये, पाशाण रुपान भुंयेंवयले मातयेंत भरसून होमाचो अग्नि पालवल्ल्यान 
थंड जाल्ल्या आनी तपम्व्यांनी उडयल्ल्या उजाड तपोवनाचे सावळेंत तुवें खंयच्या 
सप्नांत हे दीर्घ दीस राती सारल्यो ? 

हे विशाल धर्तरे वरवर एकरूप जावन तूं विलीन जाल, तेन्ना तुका तुजो 
म्हान मोग जाणवलो काय ? 

पाशाणाच्या तळा अस्पस्ट चेतना आशिल्ली काय? सुत्त आत्मस्थितीत सप्रा 
प्रमाण जन्म दिवपी आवयच्यो वेदना, आवयच्या घिरांतलें मौन, सूख आनी दृख 
हांचो अणभब तुका आयलो काय? नित्य रात आनी दीस चलपी लक्षांनी 
प्राण्यांचे मिलन, तांचे कलह, खोस आनी खंतीतल्यान सळसळपी क्रंदन, गर्जन, 
रस्त्यावयल्यान चलपी असंख्य मनशांच्यो पाचलटी, शापिल्ले निदेचो भंग करून 
तुज्या कानांत रिगतालो? तुज्या दोळे नाशिल्ल्या, जड अप्रियं अशा अर्ध्या 
जागृतायेंत तुका जागो दवरतालो? म्हाजननी धर्तरेच्यो नित्य निद्राहीन वेदना 
तुका आपल्या मनान जाणूंक आयल्यो? जेन्ना वसंत ऋतुंतलो नवो वारो व्हंबपाक 
लागलो तेन्ना धर्तरेच्या सर्वागांतल्यान व्हांबपी रोमांचाचो प्रबाह तुका स्पर्श 
करतालो? जिणेची उमेद हजार वाटांनी, हजार आकारांनी रेंबटाचेर दिग्विजय 
जोडूंक धांबतालो, खुवून तुज्या पाशाणाक घेरून तुज्या वैराण स्त्रापाचो नि:पात 
करपा खातीर उसळटालो - तेन्नाचो तो आघात तुज्या देहांत कंप जागयतालो ? 


मनशाच्या घरांत जेन्ना रात येता, तेन्ना धर्तरी ताची थकिल्लीं आंगां, 
आपल्या काळजा लागीं ओडून घेता. दूख स्त्रम विसरून असंख्य प्राणी न्हिदतात 
- मळब मात जागत आसता. ताचें सदळ आंग, न्हिदेंतले खास उस्वास धतरेचें 
काळीज न्हिन्नळकून उडयता! आवयच्या आंगार त्या कोट्यांनी जीवांक मेळपी स्पर्श 
सूख - ताचो इल्लोसो अंश तुका तुजेमदीं लाबलो? ज्या गुप्त अंतपुरांत विश्वजननी 
राबता, पानां-फुलांच्या जाळ्यांनी, वेगवेगळ्या रंगांच्या आलेखांनी चित्रायल्ल्या 
पङ््याच्या आड रावन ती सुर्याचे नदरेक पडनासतना सतत कोणाक कळनासतना 
आपल्या भुरग्यांचीं घरां धन आनी दाण्यागोट्याच्या रुपान जीणेन - यौवनान 
भरता - तेच आवयच्या गूढ दालनात, धर्तरेचे छातयेर, चिरंतन रातीचे थंडायेन 
थंड जाल्ल्या विसरायेच्या मंदिरांत इतलो वेळ तूं न्हिदिल्ली. थंय अनंत काळ 
लक्षांनी जीवांच्या क्लांतिमय धुल्लाच्या हातुण्णार निर्भयपणान न्हिदिल्लो आसता. 
खिणा खिणाक थंय दिसच्या वतान सुकिल्लीं फुलां, दग्ध उल्का-तारो, जीर्ण 
कीर्त थकिल्लें सूख, दाह हीन जाल्लें दूख हीं सगलीं गळून पडिल्ली आसतात. 


थंय पाप-तापाच्यो वळी आवयन स्निग्ध हातान पुसून उडयल्यात; आज तृ 
धर्तरेचे निक्तिच जल्मल्ले चलये बरी सुंदर, सरळ, शुभ्र अशी नदरेक दिसली! 

नि:शव्द जावन सकाळच्या संवसाराकडेन तूं पळयता! जे हिमकण तुज्या पाशाणमय 
आंगार रातीच्या पारार शिवरिल्ले, ते तुज्या धोंपरा मेरेन लोळपी, मेकळ्या 
काळ्याशार गच्च केसांचेर उल्हासान थरथरतात. ज्या शेळ्यान कितलीशींच वर्सा 
कितलेशाच पावसाळ्यांत सतेज, सरस, विपूल वर्षाव अणभवून धर्तरेच्या शामसुंदर 
पदरा प्रमाण तुका धांपून दवरिल्ली, तो शेळो आवयन दिल्ल्या अत्यंत नाजूक 
वस्त्राभशेन तुज्या वस्त्र नाशिल्ल्या गोऱ्या आंगार दसून वसला. 

अख्खे विश्‍व ताच वळखीचो हांसो हांसत आसा. तूं अनिमेष नदरेन पळयत 
आसा! तुजे काळीज धुल्लान भंरिल्ल्या पावलांच्यो कुरवो पावला पावला कणकणी 
वळखीत खंयच्या पयसुल्ल्या कालखंडांत एकलेंच गेलां! पळयतां पळयतां चारूय 
दिकांनी सगलेकडच्या संवसाराची पयलींची वळख सगली येवन उबी रावली. 
कुतुहलान सगले विशव दलवद्ध जावन तुजे मुखार आयलें; चमकून तुज्या 
म्हऱ्यांत येवन थीर जालें आनी विस्मयान टकटक पळयत राबले. 

तुजी ती अपूर्व रहस्यमय विवस्त्र म्हूर्त नव्या भुरगेपणांत न्हाल्लें तुजें संपूर्ण 
यौवन - जशें काय श्यामल पर्णपूटांत भुरगेंपण-यौवन एक जावन एकाच देंठार 
पुराय फुलून आयिल्लें फूलूच! विसरायेच्या दर्याच्या निळया पाणयांतले पयले 
उषे प्रमाण तूं ल्हवू ल्हवू वयर आयली! तूं विश्‍वाकडेन पळोवन अजापभरीत 
जाता, विश्‍व तुजेकडेन पळोवन कांयच उलयना; दोगांय एकामेकासामकार 
आसात! अपार रहस्याचे देगेवयली चिरंतन वळखी मदली ही नवी वळख! 


24-25 मे 1890 “मानसी? 


सुवर्ण नौका 
मळवांत कुपां गर्जतात. उटंगाराचो पावस पडटा. हांव एकलोंच कांठार 
वसलां. कसलोच भंरवंसो ना. राशीच्यो राशी मचाणा भरून सगलें भात कापून 
जालां. न्हय भल्ल्या. तिचो प्रवाह वाखराभशेन खर आसा: तिजी स्पर्शूय खर 
आसा. शेत लुंवतां लुंवतां पावस आयलो. 


एक ल्हानशेंच शेत आनी हांव एकलोंच. चारूय वटयां वांकडें तिकडें पाणी 
खेळटा. पलतडी झाडांचे सावळ्यांचे शायेन कुपांनी धांपिल्लें एक खेडें 
चित्रायल्लेवरी दिसता. सकाळचो वेळ आसा. आलतडी सुपुल्लेंच शेत आनी हांव 
एकलों च. 

गाणे गायत व्हडें व्हलयत आलतडी कोण येता? ताका पळोवन म्हाका 
दिसता हांव ताका वळखता जांवये. वाऱ्यान भरिल्ल्या शिडावांगडा तो वता. तो 
खंयच पळयना. ल्हारां निरुपायान दोनूय वटयां भग्न जातात. ताका पळोचन 

अशें दिसता: हांब ताका वळखतां. 

आरे तूं खंय वता? खंयच्या विदेशाक? एक फावट व्हडें हाडून हे तडीक 
लाय. जंय बचपाचें आसा थंय बच, ज्याका दिवचेंशें ताका हें दिवन उड़य. 
फकत देगेर येवन खिणभर हांसून म्हजें हें भांगराचें शेत घेवन बच. 

जितलें घेवचेंशें दिसता तितलें व्हड्यांत भरून घे. आनीक आसा? आनीक 
ना. आशिल्लें तें भरून दिलें. इतलो वेळ न्हंयचे देगेर ज्याच्या लोभान भुलून 
राविल्लो तें सगलें उखलून थराचेर धर रचून दवल्लें. आतां कृपा करून म्हाका 
घे. 

सुवात ना, सुवात ना, व्हडें ल्हान आसा. म्हज्याच भांगराच्या भातान ते 
भरून गेलां. श्रावणांतलें मळव व्यापून दाट कुपां गर्जत आसात. शुन्य न्हंयचे 
देगेर हांव एकलोच फाटीं उल्लां - जें किदे आशिल्लें तें भागराचें व्हडें घेवन 
गेलें. 


फेब्रुवारी - मार्च 1892 "सोनार तरी' 


हि.टि.छट 
(सप्र-मंगल) 
हवुचंद्र रायाक रातीं सपन पडलें. ताजो अर्थ किदे आसत हो विचार करीत 
प्रधान गबुचंद्र ओग्गी बसलो. उशालागीं वसून तीन वानर मोट्या प्रेमान उयो 
वेंचूंक लागले. मातशें हालतकच पोल्यार थापट वसले. दोळ्यार, तोंडार तांच्या 
नाखटांची गांज ओडली. अचकीत तीं नाच्च जालीं. एक पारधी आयलो. 'सवणी 
उडून गेलीं' अशें म्हणून ताणे रडून आकांत केलो. मुखार राजाक पळोवन ताणे 
ताका खांदार उखलून घेतलो; आनी एका ऊंच दांडयेर हुमकळायलो. एक जख्ख 
म्हातारी खाला उवी रावन हांसत ताज्या तळपायांक खातकुतल्यो करूंक लागली. 
राजा म्हणटा 'ही कसली आपत्ती!' कोणूच सोडयना. पांय वयर उखलूंक गेल्यार 
ते उखलनात. सवण्याभशेन राजा फडफड करूंक लागलो. पारधी ल्हवूच 
कानांत म्हणटा 'हिं.टि.छट'. ही अमृतासमान सप्र-मंगल कथा कवि गौडानंद 
सांगतात. पुण्यवंत श्रवण करतात. 


आज स सात दीस जाले, हबूपूर राज्यांत कोणाच्याच दोळ्यांक न्हीद ना, 
पोटांत अन्नाचो गोटो ना. सगल्या राज्यांतलीं जाणटीं नेणटीं सुकिल्ल्या पोल्यार 
हात दवरून मान खाला घालून, विचार करून करून अस्वस्थ जाल्यांत. भुरगी 
खेळ बिसल्लीं, पंडितांनी पाठ सोडले. बायलो ओगी वसल्यो. एदें व्हड संकश्ट 

आयलें, लोक चोंव्या चोंव्यानी वसून रावले. तोंडांतल्यान एकूय उतर फुटना. 
इतली चिता को मानो मोडून पडल्यो. जमीन फोडून एकाद्रें तत्व भायर येतलें 
हे ममजुतीन जशे सगलेजाण भूतलाचो सोद करीत आसात. जशे सगले निराकार 
मेजवानीक वसल्यात. मदीं मदीं उत्कट दीर्घ उस्वास सोडून एकदम हालेट 
मारतात. 'हिं.टि.छट.' ही अमृतासमान सप्रमंगलकथा कवी गौडानंद सांगतात, 
पुण्यवंत श्रवण करतात. 

अयाध्या, कनोज, कांची, मगध, कोशल आनी हर चारूय दिकांतल्यान 
पंडितांचे भिरे आयलां. उञ्जयनी सावन कवींद्र कालिदासाचे भागिनेयवंश 
वुधावतंस आयले. दाट दाट पोथयो घेवन पानां परतूंक लागले. शेंडयेसैत 
आपलें मार्थे परत परत हालोवंक लागले. खूप मोट्या मस्तकाचेर पिकिल्लीं 
धान्यक्षेत्रां मस्तका वांगडा जशे वऱयान हालता. कोण श्रुति, कोण स्मृति, कोण 
पुराण, कोण व्याकरण तर कोण कोश पळोवंक लागले. अनुस्वार-विसर्गाचो स्तूप 
उवो रावलो. पूण खंयच कसलोच अर्थ मेळना. विषम संकश्ट आयलें अशें 
म्हणून सगले ओगी वसले. रावन रावन उच्च सुरांत आइत 'हिं.टि.छट' ही 
अमृतावरी सप्रमंगल कथा कवी गौडानंद सांगतात, पुण्यवंत श्रवण करतात. 

हवूचंद्र राजान हताश जावन म्हळें, “म्लेंच्छ देशांत पंडित आसात अशें 
आयकलां. तांगेल्या देशांतल्यान तांकां आफोवन हाडात. तांचेकडल्यान तरी 
अर्थ लागता काय पळोवया.' केंस कापिल्ले, घारशा दोळ्यांचे, तांवशा पोल्यांचे 
यवन पंडित आयले. ढोल नगारे वाजूंक लागले. गिमाळयाचो उजो तो किदे! 
तरी आंगांत काळो कुडतो. मोटे उग्रमूर्ति प्रस्तावनेत वेळ काडीनासताना धडयाळ 
काडून म्हणूक लागले, फक्त सतरा मिनटां वेळ उल्ला. -किदें उलोवपाचें तें 
रोखडें उलयात. सगली सभा आइली, 'हिं.टिं.छट' ही अमृतसमान सप्रमंगल कथा 
कवी गौडानंद सांगतात, पुण्यवंत श्रवण करतात. 

सप्र आयकतकच म्लेच्छांची तोंडा तांवडीं गूंज जालीं. तातूंत एक फ्रांसेज 
पंडित आशिल्लो. ताणे हांसत्या मुखान माथें वागयलें; आनी छातयेर हात 
दवरून ताणे म्हळें, 'सपन आयकलें. तें राजाक सोवशें खरें आसा. असलें सपन 
सगल्यांच्या कपलांत खंय आसता? पूण राजाच्या मस्तकार ताका सुवात मेळळी 
तरी सपन तें सपनूच, अशें म्हाका दिसता. पैसो जाय आसत जाल्यार तो 
राजकोशांतूय भरपूर आसा; कितलीय तकली आपटिली तरी राज सप्रांत अर्थ 
सापडचो ना. अर्थ नासलो तरी मनापासून सांगतां, आहा. आयकुपाक कितलें 
गोड लागता, ' हि.टि. छट' ही अमृतावरी सप्रमंगल कथा कवी गौडानंद सांगतात 
पुण्यवंत श्रवण करतात. 


त्रे 


. ह आयकतकच सगल्या वांगड्यांनी धिक्कार केलो. म्हामूर्ख, पाखंडी, नास्तिक 
खयच कडले! सप्र? हें किदें फकत सप्रृच? फकत मस्तिष्क-विकार? हें म्हण्णें 
आमा कशे कवूल करू? आमी सगले लोक धर्मप्राण म्हूण सगलो संवसार आमकां 

वलखता. सप्र अशेंच सोडून दितले? दिसाधवळ्या दरोडो? हवूचंद्र राजान दोळे 
तांयडे करून म्हळें, 'गवुचंद्र, हांकां फाव ती ख्यास्त जांव दी. सकयल कांटे 
घालात, बयर कांटे घालात. आनी शिकारी कुक्र्यावरी तांची वांटणी करून 
दियात.' सतरा मिनटांचो काळ सोंपचे आदींच म्लेंच्छ पंडिताची कसलीच कुरू 
उल्ली ना. सगल्या वांगड्यांच्या दोळयांतल्यान खोशयेचीं दुखां व्हांचक लागली 
धर्मराज्यांत परत शांती आयली. दोळे विस्मयान भरून पंडित परत एकदां म्हणूं क 
लागले, 'हि.टि.छट.' ही अमृतावरी सपन मंगल कथा कवी गीडानंद सांगतात, 
पुण्यवंत श्रवण करतात. 

हे उप्रांत गौड देशांतल्यान गुरूक खाला पळोवंक लावपी यवन पंडिताचो 
चेलो उपस्थित जालो. मस्तक उकतें-बोडकें, आंगार वस्त्र ना, शरिराक लज ना, 
शंबर फाबट कासाटो गळून पडटा, अस्तित्व आसा काय ना अशे दिसचे इतले 
क्षीण सुजटरें आंग, पूण तोंडांतल्यान शब्द फुट्टकच अस्तित्वाविशीं दुवाव उरना. 
एद्याश्या यंत्रांतल्यान एदो व्हड शब्द कसो येता हें पळोवप्याक विलक्षण अजाप 
दिसचें. नमस्कार करप ताका खबर ना. कोणाचेंच कुशल तो विचारचो ना. 
बापायचें नांब विचाल्ल्यार ताणे दांडो उखल्लोच म्हूण समजुचें. गर्वान ताणे 
प्रस्न केलो, 'कसलो विचार चल्ला? आयकले वरवर दोनचार उतरांनी सांगून 
उडयतां. विवरण करून उरफाटे-तिरफाटे करून दितां.' एका ताळ्यान सगल्यांनी 
म्हळळे, 'हिं.टिं.छट' ही अमृतासमान सम्रमंगल कथा कवी गौडानंद सांगतात, 
पुण्यवंत श्रवण करतात. 

सप्र कथा आयकून गौडीय साधून मूख गंभीर केलें; आनी एक पारामेरेन 
व्याख्यान दिलें. 'अत्यंत सरळ अर्थ. सामको उक्तो. खूप पुरातन भाव. नवो 
आविश्कार, क्र्यंवकाचे तीन दोळे, त्रिकाल, त्रिगूण, शक्तिभेदान, व्यक्तिभेद 
द्विगूण, विगुण, विवर्तन, अवर्तन, संवर्तन, इत्यादी जीवशक्ती आनी शीवशक्ती 
हांकां विसंवादी करतात. आकर्शण, विकर्शण पुरुश प्रकृति, अणवीक चुंवक 
बलान आकृति विकृती दर्भाच्या अग्रभागार व्हांवत आसपी. जीवात्म, विद्यूत, 
थंयसावन परमधारण शक्ती उदेता. त्रयीशक्ती प्रपंचांत त्रिस्वरुपांत प्रगट आसा. 
थोडेभितर सांगपाचें म्हळ्यार, 'हिं.टि.छट.' ही अमृतासमान सप्र मंगल कथा कवी 
गौडानंद सांगतात, पुण्यवंत श्रवण करतात. 


साधू! साधू! साधू! अशा सुरांनी चारूय दिको कंपित जाल्यो. सगल्यांनी 
म्हळें, 'स्पश्ट, सामकें स्पश्ट जालां. जें किदे दुर्वोध आशिल्ले तें कशें उदकावरी 
लिक्क जालें. शून्य मळवावरी अत्यंत निर्मल!' सुटकेचो स्वास सोडून हवुचंद्र 
उठलो. आपल्या माथ्यावयल्यान आपलो मुकूट काडून घेतलो. आनी त्या खंगिल्ल्या 
बंगाली पंडिताच्या माथ्यार दवल्लो. ताजें मस्तक मुकुटाच्या भाराखाला फुटून 
बताशें जालें. खूप दिसांनी आज चिता नाशी जाली. वुडूंक लागिल्लें हवुराज्य 

एकदांचें हालचाल करूंक लागलें. भुरग्यांनी खेळ सुरू केले. जाण्ट्यांनी गुडगुडी 
उखल्ली. एका खिणांत वायलांचीं मुखां उलोबंक लागलीं. सगल्या देशाक लागिल्ली 
कपल फोड खिणांत पयस जाली. सगल्यांक समजलें, “हि.टि.छट.' ही अमृतावरी 
सप्रमंगल कथा कवी गौडानंद सांगतात, पुण्यवंत श्रवण करतात. 

जो कोण ह्या सप्रमंगलाची कथा आयकत ताजो सगली भ्रम पयस जातलो . 
ना जाल्यार जावंचो ना. विशवाक विशव समजून ताजी केन्नाच फटवण जावची 
ना. एका खिणांत तो सत्याक मिथ्या समजतलो. जें आसा तें ना, आनी जें नातें 
आसा. ही गजाल ताका अत्यंत स्पश्ट दिसून येतली. संगल्यांक जें किदें सरळ 
दिसतलें ताजे फाटल्यान तो आपली शेंपडी जोडटलो, भावांनो! येयात. जांबयो 
काडीत उदारे पडून रावात. ह्या अनिश्‍चित संवसारांत एकूच गजाल निश्‍चित 
आसा. जगांत सगलें मिथ्या आसा. सगलें मायेन भल्लां. फकत सप्र हेंच सत्य 
आसा; आनी सत्य कांयच ना. ही अमृतासमान सप्रमंगल कथा कवी गौडानंद 
सांगतात, पुण्यवंत श्रवण करतात. 
30 मे 1892 “सोनार तरी' 


दोन सवणीं 
आसलें सवणे पांदऱ्यांतलें भांगराच्या पांदऱ्यांत 
आसलें रानांतलें सवणें रानांत. 
एक फावट कशी कोण जाणा जाली तांची भेट : 
कोण जाणा आसलें किदें देवाच्या मनांत ! 
रानांतल्या सवण्यान म्हळे 'इश्टा, पांदर्यातल्या सवण्या 
चल, वचुंया आमी दोगूय मेळून रानांत” 
पांदऱ्यांतल्या सवण्यान म्हळें: 'रानांतल्या सवण्या 
यो, हांगाच रावुंया आमी पांदऱ्यांत शांतपणान !” 
म्हणटा सवणें रानांतलें: “शे ! 
फारावचोंना हांव कोणाच्याच सरपळ्यांनी !' 
म्हणटा सवणे पांदऱर्‍्यांतलें: “हाय ! 
पूण हांव रे हांव भायर कसो रानांत ?' 


त 


सवणें रानांतलें येवन भायर वसतालें 

आनी रानांतलीं गावन गाणीं दाखयतालें 
पांदर्‍यांतलें सवणें मात दाखयतालें शिकयल्ले बोल 
भास दोगांयची वेगळी आपापले परीन ! 

सवणें रानांतलें म्हणटालें: 'इश्टा, पांदऱ्यांतल्या सवण्या, 
दाखय गाबन रानांतलें गीत !' 

सबणें पांदऱ्यांतलें म्हणटालें: *इश्टा, रानांतल्या सवण्या ! 
शिकून घे तूंच पांदऱयांतलें गाणे !' 

सबणें रानांतलें म्हणटालें “नारे वावा ! 

आवडना म्हाका शिकयल्लें गाणें !' 

सबणें पांदर्‍्यांतलें म्हण्टालें: “हाय ! 

पूण हांव तरी गावं कशें रानांतलें गाणें ?' 

म्हणटालें सवणें रानांतलें 'मळव घननीळ 

ना तातूंत कसलीच आडखळ !' 

म्हणटालें सवणें पांदऱ्यांतलें, “हय! पूण थंय 

नीट येत कश्यो पांदर्‍याप्रमाण वटो चारूय ?' 
म्हणटालें रानांतलें सवणें, “आरे इश्टा, 

एक फावट पळय न्हय आपल्याक कुपार दिवन झोकून !' 
म्हणटालें पांदऱयांतलें सवणें: “निर्जन एकांतांत 

एका सुखमय को नशांत 

वांदून दवरूंया आपूण आपल्याक !' 

रानांतलें सबणें म्हणटालें: ना रे ! 

थंय खंय मेळटलें उड़पाक म्हाका !' 

पांजऱयांतलें सवणे म्हणटालें: हाय ! 

कुपांत रे खंय सुवात आसतली वसपाक !' 

अशे तरेन दोनूय सवण्यांक एकामेकांचो मोग. 
तरीय पूण ते एकामेकांच्या लागीं येवंक पावनात ! 
पांजऱ्याचे खाचितल्यान एकामेकांचे चोचीक करीत स्पर्श 
आनी मोन्यांनी एकामेकांकडेन पळयत वसताली, 
दोगूय एकामेकांक समजलेना वळखूंक ! 

दुसऱ्याक आपली वळखूय पटोबंक शकले नात ! 

दर एकलें आपलीं पाखां मरमर फडफड़ायतालें 

आनी कातर सुरान दुसऱयाक म्हण्टालें: “यो, लागीं यो !' 
रानांतलें सवणें म्हणटालें “नाका रे बाबा ! 
एकादऱया वेळा पांजऱयाचें दार बंद जाल्यार !' 
पांजऱयांतलें सबणें म्हणटालें: “हाय ! 

म्हाका ना बावा शक्त उड़पाची.' 


2 जुलै 1892 'सोनार तरी' 

वचूंक दिवंचोना 

दारांत गाडी तयार आसा. दनपाराचो वेळ. शरदाचें वत ल्हवू ल्हवू खर 
जायत वता. मध्यान्नेच्या वाऱ्यान गावांतल्या एकू य मनीस दिसानाशिल्ल्या रस्त्यार 
धुल्ल उडत आसा. स्निग्ध पिंपळाचे सांवळेंत थकिल्ली म्हातारी जीर्ण बस्त्र 
हांतरून न्हिदल्या - जशी चोंयवटेन निस्तव्ध, नीरव रात पातळळया! म्हज्या घरा 
मात विश्रांतीची न्हीद ना. 

आश्‍विन उलगलो. पुजेची सुटी सोंपत आयिल्ल्यान पैसुल्ल्या प्रांतांतल्या 
त्याच कार्यस्थळाकडेन म्हाका आज परत बच्चें पडटलें. नोकर-चाकर दोरयो- 
सुतल्यो घेवन सामान वांदपाचे ताकतीकेंत आसात. हे कुडींतल्यान ते कुडींतल्यान 
साद-पडसाद आयकूक येत आसात. घरकान्नीचे दोळे भरून आयल्यात. तिगेल्या 
काळजाक पाशाणाचें वजें दवरिल्ले वरी व्यथा जाता. तरीय तिका खिणभर 
लेगीत रावपाक फुरसत ना. परतुपाचे व्यवस्थेत व्यग्र जावन ती भोंबत आसा. 
ताका लागून सामानाचे बजें कितलेंय वाडलें तरी तें पावून पावना. हांव म्हणटां 
'हे किदें? इतलीं आयदनां, इतले कपडे, गाडगीं-मडकीं, पेले वाट्यो , वाटल्यो, 
हातुण्णा, पेटयो, हें सगल्या संवसाराचें वजे घेवन हांव किदें करू? हातुंतलें 
कांय दवरीन, कांय घेवन बचन.” 

पूण ह्या उलोवपाकडेन कोण लक्ष दिना. 'कोणे सांगचें, अकस्मात एकादऱ्या 
गजालीची गरज पडली तर त्या पयसुल्ल्या देशांत तुमकां खंय मेळत? हळडुवे 
मूग, वारीक तांदूळ, सुपारी आनी पान, त्या हांड्यात गोडाचे चार खडे धांपून 
दवल्ल्यात, थोडें सुकें खोवरें आसा, दोन आयदानांनी उत्तमशें सांसवांचें तेल 
आसा. आंव्याचें साट, आंवलेच्यो सुकयल्ल्यो शिरी, दोन शेर दूद आनी ह्यो 
सगल्यो वाटल्यो. डब्यांत बखदां-विखदां आसात. हांडयेंत थोडी मिठाय आसा. 
ती यादीन खावची, विसरू नाकात. म्हजो सोपूत आसा तुमकां.' हे वावतींत वाद 
घालप म्हळ्यार तोंडाची वाफ व्यर्थ घालोवप हें हांव वळखलों. सामान्याची रास 
पर्वतायेदी जाली. घड्याळी कडेन पळयलें, आनी वळून प्रियेच्या तोंडाकडेन 
पळयलें, ल्हवूच म्हळें, “बरें येतां हांच!” ते वरवर तोंड फिरोवन दोळ्यांर पदर 
ओडून तिणें अमंगल सुचक दुखां लिपयलीं. 

भावल्या दारार म्हजी चार वर्साची धूव विमनस्कपणान वशिल्ली. हेर दिसांनी 
तिजें न्हाण जावन दोन उंडयो जेवन जाता न जाता म्हणसर ती दोळे मिटून 
न्हिदताली. आज तिजे आवयन तिजेकडेन पळोवंकूय ना. इतलो वेळ जावनूय 
तिजें आजून न्हाण वा जेवण जावंक ना. इतलो वेळ ती सावळेभशेन म्हजेवरवर 
म्हाका दसून भोंवताली. मोन्यानी टक लावन प्रस्थानाची वांदावांद पळयताली. 
थकिल्ल्या शरिरान ह्या वेळार भायल्या दारालागीं कोण जाणा कसलो विचार 
करीत ती वशिल्ली. जेन्ञा हांवें तिका म्हळें “वाय, येतां हांव!” तेन्ना खिन्नटिल्ल्या 

मनान आनी बाविल्ल्या मुखान तिणे म्हळें 'तुका हांच बचपाक दिवंचेना.' ती 
जंय वशिल्ली थंयच वसून रावली. तिणे म्हजो हात धल्लो ना. वा वादूय 
आडायली ना. फकत आपल्या काळजाचो स्नेहाधिकार घोशित केलो. 'हांव तुका 
बचूंक दिवंचेना' तरीय वेळ जाल्लो; आनी म्हणून उपाय नासून वचूंक दिवचे 
पडलें. 

हे म्हज्या अजाण चलये, तूं कोण? खंयचे शक्तीच्या नेटार इतल्या गर्वान 
तुवें अशें म्हळें की 'हांव तुका बचूंक दिवचेलें ना.' हे मानिनी, ह्या संबसारांत 
दोन माणकुल्या हातांनी तूं कोणाक धरून दवरतलें? फकत प्रेमान भरिल्ले 
इल्लेंशें काळीज घेवन घराच्या दारार वसून, थकिल्ल्या ल्हानशाच देहान तूं 
कोणालागीं संग्राम करतलें? व्यथित काळजान अंतरांतली प्रार्थना भियेत भियेत 
आनी लजत लजत फकत व्यक्त करप इतलेंच ह्या संवसारांत सोवता. फकत 
इतलेंच म्हणचें, 'वचूंक दिवपाची म्हजी इत्सा ना.' अशें कोणाक म्हणपाक 
येतलें? तुज्या माणकुल्या मुखांतली स्नेहाची प्रबळ अभिमानवाणी आयकून 
कौतुकान हांसून जगान म्हाका ओडून व्हेलो. तूं आपल्या पराभूत दोळ्यांत दुखा 
हाडून चित्राभशेन फकत दारांत बसून रावली. तें पळोवन हांव दोळे पुसून 
भायर सरून गेलों. 


चलतां चलतां रस्त्याच्या दोनूय कड़ांनी हांव पळयत आसां. शरदऋतूंतली 
शेतां कणसांच्या भारान वागवोन वत खातात. राजवाटेचे कडेक उदास रुखांच्यो 
रांगो दीसभर आपलेच सावळेकडेन पळयत आसात. शरदांतली तुडूंब भरिल्ली 
गंगा खूप वेगान व्हांवता आसा. धवे फुल्ल कूप आवयचें दूद पिवन तृप्त 
जाल्ल्या आनी सुखान न्हिदिल्ल्या निकतेंच जन्मल्ल्या सुकुमार पाडका प्रमाण 
न्हिदलां. खर बतांत स्पश्ट दिसपी आनी युगायुगांचो धकवो घेवन क्षितिजामेरेन 
पातळिल्ले धर्तरेकडेन पळोवन हांवें उस्वास सोडलो. 


खंयच्या गंभीर दुखांत समस्त मळव आनी सगली धर्तरी मग्न आसा? हांव 
कितलोय पयसुल्यान चलोन आयलों तरी एकूच काळीज चिरपी आवाज कानार 
सादता, *तुमकां हांब वचूंक दिवंचीं ना. धर्तरेच्या तोंकापासून निळ्या मळवाच्या 
सगल्या तोंका मेरेन सगलेकडेन वचूंक दिवचींना, वचूंक दिवचींना.' होच 
अनादी-अनंत सूर एक सारको दुमदुमत आसा. सगलेच जाण म्हणटात, 'वचूंक 
दिवचेनात.' अत्यंत सुपुल्लें तण तें किदें, पूण ताकाय छातयेलागीं धरून माय 

~ वसुंधरा प्राणपणान म्हणत आसा, 'वचूंक दिवची ना' आयुश्य सरिल्ल्या दिव्याच्या 
==~मुखांतली जोत पालोबंक आयल्या. तिका काळखाच्या मुखांतल्यान कोण ओडून 
भायर काडटा काय? आनी 'हांव बचपाके दिवचें ना गो!' अशें शेकड्यांनी वेळा 
कोण म्हणटा? ह्या अनंत चराचरांतल्यान सर्गाक आनी मर्णलोकांक 'वचूंक दिवचें 

ना' हें गंभीर क्रंदन व्यापून राबलां. आनी हाय! तरीय बचपाक दिवचें पडटा. 

तरीय तो वता. अनादी काळा सावन तो असोच चलत आसा. आपले चंचल हात 
पातलावन दोळे तांवडे करून 'वचूंक दिवचें ना! वचूंक दिवचें ना!' अशें आइत 
हू हू करीत ताच्या आर्त स्वरान विश्‍वाची देग भरून उडयत सगले जाण प्रलय 
समुद्राचे दिकेन व्हांवपी सृजनाच्या झर्‍यांतल्यान नेटान वचत आसतात. मुखावयल्या 
ल्हाराक फाटलें ल्हार आडून सांगता “ना, वचूंक दिवचें ना!' कोणूच आयकना, 
कसलोच प्रतिसाद मेळना. 


आज चारूय दिकांनी म्हज्या कानांत म्हजे चलयेच्या क॑ठस्वरांतल्यान तेंच 
विश्वमर्मभेदी करूण क्रंदन, विश्‍वाची वाळका वरी निरागस वाणी एकसारकी 
दुमदुमत आसा. सदांच ताका जें लावता तें ताज्या हातसून सुटून वता. तरीय 
ताजी मूठ सदळ जावंक ना, तरीय चार वर्साचे चलयेवरी तें अव्याज प्रेमाच्या 
अभिमानान एक सारके आइन म्हणटा, 'वचूंक दिवचें ना!' मूख म्लान जालां; 
दोळे भरून आयल्यात, खिणाखिणाक अहंकार छिन्न जायत आसा, तरीय किदेंय 
केल्यार प्रेम आपली हार मान्य करिना. तरीय बंडखोर वृत्तीन अंदल्ल्या कंठान तें 
म्हणटा, “हांव -वचूंक दिवचें ना’ जितले वेळा पराजय जाता, तितले वेळा तें 
म्हणटा, “हांव ज्याचेर प्रेम करतां तो केन्ना म्हजे पासून पयस वचूंक शकत?” 
म्हजे आकांक्षेकडेन सर्त करीत इतलें आकूळ, इतलें सर्व श्रेष्ट, इतलें शीममेर 
नाशिल्लें, इतलें प्रवळ, संवसारांत किदें आसा? अशें म्हणून गर्वान तें उद्गार 
काडटा, “वचूंक दिवचें ना हांव!” त्याच वेळार आपल्या आदराचें धन सुक्या 
तुच्छ धुल्लाप्रमाण एका सुस्काऱ्या सरशीं उडून वता अशें ताका दिसता. दोनूय 
दोळ्यांतल्यान दुखांचें औंर उमळटा आनी मूळ तोडून. उडयल्या रुखा प्रमाण 
हतगर्व आनी नतशीर जावन तें जमनीर पडटा. तरीय प्रेम म्हणटा, 'विधात्याचें 
वचन भंगचेलें ना.' हांवें ताजेकडल्यान सासणाचो अधिकार दिवपी ताज्या 
सहीचो म्हान अंगीकार लेख मेळयला. देखुनूच छाती फुगोवन उबी रावन 
प्रेमाची सुकुमार क्षीण तनुलता म्हणटा, 'मर्णा तुका अस्तित्वच ना.” केदी लातवडाय! 
मर्ण आपल्या जाग्यार हांसता. मर्णान पिडिल्ल्या त्याच चिरंजीव प्रेमान विषण्ण 
दोळ्यांतल्यान दुखाच्या विंदूप्रमाण, व्याकूळ आशंकेन सतत कंपीत जावपी, ह्या 
अनंत विश्‍वाक धापून उडयलां. आशाहीन श्रांत आशेन विषादाचें एक धुकें 
विश्वाचेर पातलावन दवरिल्लें आसा. आज जसो काय हो देखाव दोळ्यांमुखार 
येता. दोन अजाण हात निश्फळ बंधनान विश्वाक वेढून स्तब्ध आनी कातरपणान 
गुंतून पडल्यात. चंचल प्रवाहाच्या पाणयार एक निश्चल सावळी पडिल्ली आसा. 
दुखांच्या पावसान भरिल्ल्या कोणा एका कुपाची मायाच कशी! देखुनूच आज 
रुखाच्या मर्मर ध्वनित म्हाका इतली व्याकुळताय आयकूं क येत आसा. मध्यान्नेचो 
तन्न वारी आळसावन आनी उदासपणान सुकिल्ल्या पानांलागीं खेळत आसा. 
पिपळा मुळांतली सावळी लांब करीत दीस ल्हवू ल्हवू बता. तशी अनंताची 

बांसरी विश्याच्या वाटारांत मैदानांतल्या सुरांनी क्रंदन करीत आसा. तें आयकून 
संन्यासिनी वसुंधरा केंस मेकळे सोडून पयस मेरेन पातळिल्ल्या साळीच्या 
शेतांत, जान्हवीचे देगेर बतान हळडुवो जाल्लो भांगरा पदर छातयेलागी घड 
पांगरून बसल्या. तिचे दोनूय थीर दोळे पयस निळ्या मळवांत मग्न आसात. 
तोंडांतल्यान एकूय उतर फुटना. तिगेलें तें म्लान मूख दारा भायर वशिल्ल्या 
म्हज्या चार वर्साच्या लीन, स्तव्द, मर्मर आघात जाल्ले चलयेच्या मुखा भशेन 
म्हाका दिसले. 


29 ऑक्टोबर 1892 'सोनार तरी' 


झोपाळो 


खेळन हांव प्राणा वांगडा मरणाचो खेळ 
रातीच्या पारा 

घन घन वर्षा, काळखी मळव, 

पळयात आक्रंदतात शिळाधारांनी चारूंय दिको 
उद्दामपणान झेलत ह्या भवतरंगांत सोडटां तारू, 
सल्लां मुखार मानून तुच्छ सप्नशेजेक 

रातीच्या पारा 


आरे, वाऱयांत, मळबांत आनी दर्यात दिसलीं हीं ल्हारां ! 
झेल दी झेल. 

हांसत फाटल्यान येता खळखळत 

करता आघात उन्मत्त वादळ, 

जसो लक्षांनी यक्षवाळकांचो मत्त बोवाळ 

मळवांत, पाताळांत, सुरामत्तांत आनी पिशांत मन कल्लोळ 
झेल दी झेल. 


जावन जागो प्राण म्हजो आसा बसून आज 
काळजा लागीं. 

जाता कंपीत मदीं मदीं 

रावता वेंगावन काळजाक म्हज्या 

निठूर दृढ वंधन सुखांत नाचता काळिज, 

भयान आनी उल्लासान प्राण म्हजो जाला व्याकूळ 
काळजालागीं. 

हाय, आजमेरेन जपलो ताका व्हडा यत्नान 
शेजेचेर. 

निवारूंक व्यथा आनी दुखां 

रात दीस उत्कट मोगान 

रचल्या शेज मिलनाची फुलांच्या थरांनी 
धापून दारां जपला ताका गुप्त दालनांत 
यत्लपूर्वक. 


केली कितली स्नेहक्रिडा चुमून ताची दोळ्यांपातीं 
मोगाभारान. 

फुतफुतलों कानांत ताज्या 

कितलीं प्रिय नावां मृदुमधूर शब्दांत 
गांयल्यां भोवराचीं गितां चान्न्यारातीं 
दिलें दोनूय हातांत ताज्या माधुर्य सगलें 
स्नेहभरान. 


ओतून माधुर्य माधुर्यात, दिसता शेणयतां हांव 
म्हज्या प्राणाचे व्हंकलेक, भावना सोदून 

येता पालवत दिवो शेजेचो 

पळयता चोंयकडेन व्याकूळ दोळयांनी, 

मात फुलांच्यो राशी सुकिल्ल्यो जमल्यात हांगा, 
बुडून खोल-खोल सपनदर्यांत मरतां झुजत 
सोदीत कोणाक. 


देखून तर येवजिलां जाय खेळपाक नवो खेळ 
आयचे राती. 

धरून दोरी मरणाच्या झेलाची 

वसुंया दोगांय सामकीं लागीं 

येवन वादळ विकट हांसत करता आघात, 
प्राण आनी हांव खेळुया दोगांय झेलाचो खेळ 
आयचे राती. 


झेल दी झेल 
झेल दी झेल 
उडय तुफान ह्या म्हासागरांत. 

गावली म्हजी व्हंकल परत, आयलें काळीज भरून 
केली जागृत प्रियेक म्हजे प्रलयगर्जनांनी. 
उसळळो परत काळजा रगतांत खंयचो तरंग 
भायर-भितर म्हज्या जागृत हो खंयचो कल्लोळ ! 
उंडटा केंस, उडटा पदर 

धोलता बनमाला बाऱ्यान चंचल 

बाजतात कांकणां, बाजतात घुंगरां मत्त सुरान. 
झेल दी झेल. 


यो रे मोडा 

कर पयस प्राणप्रियेची आवरणां सगली, 
लोदून चेऱ्यवयल्यान कर पयस बुरखो 
झेल दी झेल. 


प्राण आनी हांव एकामेकां मुखार 
बळखुयां एकामेकांक सोडून लज भंय 
दिवंया खेम एकामेकांक तन्मय भावान. 
दोगूय पिशे भंगून सप्र चल्ले आज. 
झेल दी झेल. 

विदाय अभिशाप 
कच 
देवयानी, हो दास देवलोकाक प्रयाण करता. ताका आज्ञा दी. आज म्हजो 
गुरुगृहवास सोंपलो. मेरूपर्वाताचे धारवटेर सूर्य आपल्या अक्षय किरणांनी लकलकता 
ते प्रमाण हांव जी विद्या शिकलां ती म्हज्या अंतरांत उज्वल रत्नावरी सासणाची 
प्रज्वलीत रावं असो म्हाका आशीर्वाद दी. 
देवयानी 
तुजें मनोरथ पूर्ण जालें. आचार्याकडल्यान दुर्लभ विद्या तुवें मेळयली. 
सहस्र बर्सांची तुजी खर साधना आज सिद्ध जाली. आनी कसलीच कामना उरूंक 
ना न्हय? मनांतल्या मनांत विचारून पळय पळोबया ! 


कच 
ना! आनी कसलीच ना. 

देवयानी 
कसलीच ना? तरीय लेगीत आनीक एक फावट पळय. काळजाच्या तळाक 
बुडी मारून सोद घे. अंतस्कर्णाच्या एकादऱया कोनशाक एकाद्री बान्सा उरिल्ली 
आसत. कुशांकूर कशी क्षुद्र नदरेक दिसना अशी, जाल्यारूय तितलीच खर. 
कच 
म्हजी जीण आज पुराय कृतार्थ जाली. सुलक्षणे, म्हज्यांत कसलेंय दैत्य, 
कसलोच उणाव उखूंक ना. 
देवयानी 
तीनूय लोकांत तूं सुखी आसा! तर मागीर माथे ऊंच उवारून अभिमानान 
आपल्या कार्याक इंद्रलोकाक वच. सर्गपुरींत आनंदध्वनि उड़ले, म्होंबाळ सुरांनी 
मंगळ शंख वाजतले, सुरांगना तुज्या माथ्यार नंदनवनांतल्या मंदार मंजिरींचो 
आनी फुलांचो वर्षाव करतल्यो. सर्गाचे वाटेर अप्सरा आनी किन्नरी मधूर 
ताळ्यान हुलूध्वनी करतल्यो. आरेरे! ब्राह्मणा, हांगा विजनांत, विदेशांत, खर 
अध्ययन करपांत तुजे दीस खूप क्लेशांत गेले, न्हय? तुज्या घराच्यो सूख दिवपी 
यादी करून दिवपाक आनी विजनवासांतलें दूख ल्हव करपाक हांगा कोण 
नाशिल्लें. हे दळिट्री खोपींत जें किदे आशिल्लें ताणे हांवें अतिथीची पुजा केली. 
तरी पूण हांगा सर्गसूख खंयच्यान हाडू? सूरललनांची सुंदर रपां हांगा खंयचीं? 
सूरलोकांत पावतकच तूं ह्या आतिथ्यांतल्यो उणिवो विसरून वतलो अशी म्हाका 
मोटी आस्त आसा. 
कच 
आज तुर्वे ह्या दासाक कल्यणमय हांशान, प्रसन्न मनान निरोप दिवपाक 
जाय. 
देवयानी 
हांसो? हाय! सख्या! हो सर्गलोक न्हय. हांगा फुलांतल्या किड्या भशेन 
अंतस्कर्णातली तृष्णा जागत आसता. मिटिल्ल्या साळका भोंवतणी भौन भौन 
भोंवतल्या भोंवरावरी वांछिताचे भोवतणी वान्सा हांगा घिट्टयो घालीत आसता. 
सूख सरतकच, रित्या घरांत वसून, एकली एकसुरी जाल्ली याद हुस्कारे सोडटात. 
हांगा हांसो सवाय ना. वच इश्टा. कारणाविणे वेळ होगडावन किदें मेळटलें? 
देवगण उत्कंठेन तुजी वाट पळयता आसत... 
किदें? खर्‍यांनीच चल्लो? दोनूच उतरांनी सगलें सोपलें? हजार वर्साच्या 
सांगाता उप्रांत असो निरोप घेवप? 
कच 
देवयानी, म्हजें किदें चुकले ? 

देवयानी 
हाय, हे अरण्यभुंयेन हजार वर्सा आपली मायेस्त सावळी दिली, पानांची 
सळसळ आनी सवबण्यांची गितां तुका आयकयलीं. तिका तूं इतलो सहज सोडून 
बतलो? पळय, रुखावळ वावल्या, पळय दुखाच्या उमाळयान रानसावळी अदिकूच 
काळी जाल्या. वारोय हुस्कारे सोडटा. सुकिल्लीं पानां गळून पडटात. तूंच मात 
सुहास्य अधरान निशांतीच्या सुखसप्रा भशेन वतलो? 


कच 

देवयानी, हे अरण्येभुंयेक हांव म्हजी मायभुंय मानतां. हांगाच म्हाका नवो 
जल्म लाबला. हिजे विशीं म्हाका अनादर कसो आसत? सासणाच्या मोगान हांव 
हिका सदांकाळ स्मरत रावन. 


देवयानी 

हेंच तें बड़ाचें मूळ. हांगाच तूं दिसपट्टो गायांक चरोबपाक हाडटालो. आनी 
दनपाराच्या ऐन वताकडार मात्सो दोळो लायतालो. त्या वेळार हो मायेस्त रूख 
तुजे थकिल्ले कायेचेर आपले सावळेचें पांगरूण पातलायतालो. गोड आल्लय 
गावन पानांनी वारो घालून सुखदेणी न्हीद हाडटालो. यो सख्या, कांय खीण 
ह्या तुज्या सवंकळीच्या रुखामुळा अखेरचो बस. हे शीतळ सावळेचो निरोप घेवन 
बच. दोन घटका रावन वच. मात्सो कळाव जालो म्हूण सर्गाचो किदें घात 
जाबचो आसा ? 


कच 
निरोप घेवपाच्या ह्या खिणाक हे सगले सदांचे सवकळीचे इश्टमित्र म्हाका 
नवेच दिसतात. पळून वचपी प्रियजनांक बांदपा खातीर सगले जाण आज 
मोगाच्या भारान अंतिम विनवणेन अपूर्व सोवीत अशे मायेचे पास निर्मितात. हे 
रुखाच्या राजा, आश्रितांच्या इश्टा, तुका म्हजो नमस्कार! कितलेतरी पांथ येवन 
तुजे साबळेंत बसतले. म्हजे भशेन कितलेशेच शिकपी गडे दिसाचे दीस तुज्या 
निरव, निर्जन साबळेंत, तृणासनार बसून सवण्यांच्या मृदुगुंज सुरान अध्ययन 
करतले. फांतोडेच्या न्हाणाउप्रांत ऋशी-बाळकां येवन आपलीं ओलीं बल्कलां 
तुजे खांदयांचेर सुकत घालतलीं. मध्यान्नेर गोरवां राखणे खेळ खेळटले. आरे, 
तांच्यामजगती ह्या तुज्या पोन्न्या इश्टाची तुका याद उरू दी. 


देवयानी 
आमचे होम-धेनूची याद दवर. स्वर्ग-सुधा पिता आसतना, गर्वान ते पुण्य 
गायत्रीक विसरू नाका. 


कच 
सुधेपरस सुधामय तिचें दूद! तिच्या दर्शनान पापक्षय जाता अशी ती मातृरुपा, 

शांतिस्वरूपिणी, शुभ्रकांती पयस्विनी! तान-भूक, श्रांती हांची पर्वा करीनासतना 
हांवें तिची सेवा केल्या. दाट रानांत कंवळे तण आशिल्ले स्त्रोतस्विनीचे देगेर 
दीसभर हांव तिजेवांगडा भोंबलां. न्हंयच्या कांठावयले देंवतेर आशिल्ल्या 
अपरंपार, कंवळ्यो तणाच्यो राशी पोटभर खावन आळसान भारावल्लो आपणालो 
देह घेवन ती ह्या सुखातळा येताली आनी सगलो वेळ तणाच्या आसनार पोहुडून 
ल्हव ल्हव चरवण करताली. अदीं मदीं आपल्या विशाल दोळ्यांतली उपकारान 
भरिल्ली शांत नदर म्हजेर पसरावन अत्यंत मायेस्त दोळ्यांनी म्हजें आंग चाट्टाली! 
तिजी ती स्निग्ध, अचंचल नेदर आनी तशेंच पुश्ट अशें तिजें धवें फुल्ल आंग 
हांव केन्नाच विसरूंक पावचों ना. 
देवयानी 
तशेच कलरव करपी आपल्या स्त्रोतस्थिनी वेणुमतीची याद दवर. 
कच 
तिकाय हांव विसरचेलो ना. ही वेणुमती कितल्या तरी फुलांच्या भारान 
वागबल्ल्या कुंजांतल्यान मधूर ताळ्यान खोशयेचें गीत गायत गांवगिर्‍या 
व्हंकलेवरी शुश्रुशा करीत सदांच उफेत, धांवत आसा. ती नित्यशुश्रवता 
विदे शवासांतली म्हजी सांगातीण आशिल्ली, 
देवयानी 
हाय इश्टा! ह्या विदेशवासांत तुका आनिकय एक सांगातीण तुजे म्हऱ्यांत 
आशिल्ली. ह्या परक्या घरांतलें तुजें दुःख ल्हव करपाखातीर ती रात दीस मनापासून 
वावुरतली...हाय रे दुराशा ! 
कच 
तिजें नांव म्हजे जिणेचे वावळेंत सासणाचें गुंथलां . 
देवयानी 
आठवता तुका? - ज्या दिसा तूं किशोर ब्राह्मणाच्या रूपान पयलेच फावट 
हांगा आयलो तेन्ना तुजी गोरी काया नव्याच सुर्यावरी स्निग्ध आनी तेजाळ 
आशिल्ली. तुज्या कपलार चंदनाचो तिवो आशिल्लो. गळ्यांत फुलांची माळ 
आशिल्ली. तूं रस्मी वस्त्र न्हेशिल्लो . तुज्या ओं ठार आनी दोळ्यांत प्रसन्न आनी 
सरळ हांसो खेळटालो. थंय पुष्पवनांत येवन उबो राविल्लो . 
कच 
ते वेळार तूं निकतीच न्हावन, भिजिल्ले लांब दाट केंस फाटीर सोडून, 
नवेच धवें फुल्ल वस्त्र न्हेसून ज्योति:स्नात मूर्तिमंत उशा कशी हातांत कुर्पाणे 
घेवन पुजेखातीर फुलां खुंड्टाली. हांवें विनवन म्हळें, 'तुका हे श्रम सोबनात. 
दवी, तूं हय म्हण. हांव फुलां काडून दितां.' 

देवयानी 
अजापान हांबें तुजें नांब गांब विचाल्लें, तुबें नमळायेन सांगले, 'तुज्या 
वापायचो शिश्य जावपाक तुज्या दारांत हांव आयलां. बृहस्पतीचो पूत हांव.' 
कच 
म्हाका दुवाब येतालो, एकाद्रो दानवाचो गुरू सर्गांतल्या ब्राह्मणाक धांवडायत 
म्हणून. 
देवयानी 
हांव तांच्या म्हऱ्यांत गेलें आनी हांसून म्हळे 'वाप्पा, तुमचे पायालागी एक 
मागणे आसा.' मायेन म्हर्‍यांत बसोवन म्हज्या माथ्यार हात दवरून शांत मृदु 
भाशेंत ताणी म्हळें, 'तुका अदेय अशें कांयच ना.' हांबें म्हळे, 'वृहस्पतीचो पृत 
तुमच्या दारार आयला. ताका तुमी शिश्य करून घेंबचो ही विनंती.' हे गजालीक 
कितलो तरी काळ सल्लो. जाल्यारूय तो दीस म्हळ्यार आयचोच सकाळ दिसता. 


कच 

दैत्यगणान दुस्वासान, तीन खेपो म्हाका मारून उडयलो. देवी, तुबेंच दया 
करून म्हजो प्राण तुवें म्हाका परत मेळोवन दिलो. ह्याच खातीर म्हज्या काळजात 
कृतज्ञताय सदांकाळ जागी राबतली. 


देवयानी 

कृतज्ञताय? विसरून वच. म्हाका ताजें कसलेंच दु:ख ना. जे उपकार हांवें 
केल्यात जायत, तांचें भस्म जावं. दान-प्रतिदान म्हाका नाका. तुज्या मनांत 
कसल्योच सुखदेण्यो यादी नात? जर एकादऱ्या दिसा अंतरांत वा भायर आनंदाचे 
गीत वाजलां आसत, जर एकादऱया सांजवेळा अध्ययनांतल्यान वेळ मेळटकच 
वेणुमतीच्या तीरावयल्या पुश्पवनांत वशिल्ले कडेन तुज्या मनांत अपूर्व पुलक 
जागे जाले आसत, जर केन्नातरी फुलांच्या सौरभावरी तुज्या काळजाच्या उस्वासांनी 
सांजवेळचें मळव आनी फुलारिल्लें निकूं ज भरून गेलां आसत - तर तितली ती 
सुखकथा मनांत राख!...उंवाळून वचूं ती कृतज्ञताय! सख्या केन्ना तरी हांगा जर 
कोण गीत गायत राविल्लें आसत आनी ताणे तुज्या काळजाक सूख दिल्लें 
आसत, जर एखाक्र्या दिसा अशें न्हेशिल्लें आसत की जें पळोवन तुज्या मनांत 
स्तुतिची वाणी जागृत जाल्ली आसत आनी 'आज ही कितली सुंदर दिसता!' 
अशें तृप्त दोळ्यांनी आनी प्रसन्न अंतस्कर्णान तुवें मनालागी म्हणिल्लें आसत, तर 
त्यो गजाली त्या तुज्या सुखसर्ग धामांत फुरसतीच्या खिणांक आठय. कितलेशेच 
फाबटीं ह्या बनांत दिका-दिगंतरांत, जशो आशाडाच्यो मिळ्यो जटाच जशीं 
वर्षाऋरतूं तल्या श्यामस्निग्ध नव्या कुपाचे समुदाय रिते जाल्यात! कितलेतरी फावट 
अविरळ उटंगाराच्या बेळा कांय काम नाशिल्ल्या दिसा सधनकल्पनांच्या भारान 
काळीज दुखाबलां! कितले खेपे बसंताचो अवजाळी यौवन-उत्सव उल्हासाचे 

झेल घेत आयला आनी आपल्या संगीत-मुखी अशा आवेग प्रवाहान रानांतले 
वालींक, पानांक, फुलांक आनंदाचे ल्हारांनी उचांवहळावन गेला. एक फावट 
आठवन पळय! ह्या वनांत कितल्यो उसा, कितल्यो ज्योत्स्ना, कितल्यो उमाशेच्यो 
पुष्पगंधघन राती, तुजे जीविताच्या सुखं दुखांत एकठावल्यात. जाल्यारूय तातूंत 
अशी एकाद्री फांतोड, अशी एकाद्री सांजवेळ, अशी एकाद्री मुग्ध रात, असो 
एकाद्रो काळजाचो खेळ अशें एकाद्रें सूख तुवें अणभवलेंच ना? चित्ररेखेवरी 
सासणाचीं सासणां तुज्या काळजांत उर सारके एकाद्रें सूख तुजे नदरेक पडलें 
ना? फकत उपकार! सोवा ना, प्रीत ना, आनी कांयच ना? 
कच | 
सखे, आनी जे किदें आसा तें प्रगट जावपा सारकें ना. काळजांत मर्मामर्मांतल्यान 
जें रगत व्हांवता तें भायर कशें दाखोंब ? 
देवयानी 
सख्या, जाणा हांव सगलें. म्हज्या काळजाच्या उजवाडांत, जशें एक नदरेन, 
अकस्मात हांवें तुजें काळीज कितलेतरी फावट पळयलां! देखून हीच तर वायलेची 
व्हडवीक! राव, वचूं नाका, राव. यशाच्या गौरवांत सूख ना. हांगा वेणुमतीचे 
देगेर आमी दोगांय जाणां निखिल संवसाराक विसरून आपलीं निभृत, विश्रव्ध, 
मुग्ध काळजां ह्या निर्जन रान सावळेंत भरसून अपरूप सर्गलोक निर्मुया. इश्टा, 
तुज्या मनांतलें तें गुमानीत म्हाका कळळें. 
कच 
न्हय, देवयानी न्हय ! 
देवयानी 
न्हय? ही मिथ्याच वंचना? हांवें किदें तुजें मन पळोंवकूच ना? मोग हो 
अंतरांतूच आसता हें किदें तूं नकळ? फुलिल्लें फूल हें पानांनी धांपिल्लें आसले 
तरी ताजो पर्मळ खंय लिपता? कितलें खेपो तकली वयर उवारून म्हजेकडेन 
पळयताना, म्हजो ताळो आयकतना, वञ्राचो उजवाड फांकिल्लेवरी कणाकणांतल्यान 
तुजे काळीज फुलारून आयल्लें हांवें पळोवंक ना? इश्टा, तुका हांबें धल्लो. तूं 
म्हजो बंदी. हें बंधन तोडप तुका जमचें ना. इंद्र हे मुखार तुजो इंद्र न्हय. 
कच 
शुचिस्मते, हे दैत्यपुरींत हजार वर्सा जीं हांवें साधना केली ती हेच खातीर? 
देवयानी 
किद्याक न्हय? ह्या संवसारांत फकत विद्येखातीरूच लोक कश्ट सोंसतात? 
वायले खातीर खंयचयाय दादल्यान महातप करूंक ना? त्या संवरणान वायलेचो 
वर मागपा खातीर तपतीचे आशेन मळवांतल्या प्रखर सुर्याकडेन अनाहार कठोर 

साधना केली ना? हाय! फकत विद्याच दुर्लभ? आनी प्रेम सुलभ? हजार बरसां 
जी तुबें साधना केली ती खंयच्था धनाखातीर? हें तुजे तुकाच खवर ना. एके 
बटेन विद्या आनी दुसरे वाटेन हांव! अत्यंत उमळशिकेन केन्ना म्हजो केच्ना 
विद्येचो तुवें अभिळास धल्ला. तुज्या अनिश्‍चित मनान भितल्ले भितर तुवे 
यत्नपूर्वक दोगांयची आराधना केल्या. आज आमीं दोगांयजाणां एकाच दिसा 
स्वीकाराखातीर आयल्यांत. सख्या, जी जाय ती तूं वेंचून काड. साहस करून जर 
तूं अशें म्हणशी, 'विद्येंत कसलेंच सूख ना, यशांत सूख ना; देबयानी, तूंच एक 
मूर्तिमंत सिद्धी आसा, तुकाच हांवें बरल्या.' तर तातूंत कसलीच क्षति ना, 
कसलीच लज ना! सख्या, रमणीचें मन हजार वर्सांचे साधनेचे धन आसता! 


कच 

शुभे, देवासमक्ष हांवें पण केला - महासंजीवनी विद्या जोडून देवलोकांत 
हांव परत येन. तेच खातीर तर हांव आयिल्लों. ती प्रतिज्ञा आतां पूर्ण जाल्या. 
इतल्या काळान हें जीवित कृतार्थ जालां. कसल्याच स्वार्थाची कामना हांव आज 
करिना. 


देवयानी 

धिक, मिथ्याभाशी! फकत विद्येचोच अभिळास धरिल्लो? गुरूघरा येतकच 
तूं फकत विद्यार्थी म्हूण एकांतांत शास्त्रग्रं थांचेर नदर दसोबन रात दीस शिकपांत 
मग्न आशिल्लो? हेर गजालींनी उदासीन आशिल्लो? मागीर अध्ययन साळ 
सोडून बनांबनांतल्यान फुलांखातीर किद्याक भोंबतालो तर? माळो गुंधून हांसत्या 
प्रफुल्ल मुखान हे विद्याहीनेक त्यो किद्याक हाडून दितालो? हेंच किदें तें तुजे खर 
तप? होच तुजो विद्यार्थ्यां भशेनचो वेव्हार? फांतोडेर तूं अध्ययनांत गूंग आसतना 
हांव हातांत रितो कुर्पणो घेवन हांगा येवन हासत उबे रावतालें, तेन्ना दवार्थेंब्यांनी 
भिजिल्ले फुलांराशींनी म्हजी पुजा करूंक ग्रंथ कुशीक दवरून तूं उठून किद्याक 
येतालो? तिसऱया पारा हांब झाडींचीं आळीं शिपतालें तेन्ना हांव थकिल्लें पळो वन 
म्हजी काकुळट येवन तूं म्हाका किद्याक उदक हाडून दितालो? पाठ कुशीक 
दवरून मृगशिशूचें पालन किद्याक करतालो? सांजवेळा न्हंयचे देगेर मोगान 
ओथंबून आयिल्ल्या दोळ्यांच्या ओल्या सावळ्यांचे दीर्घ पातयां प्रमाण नि:शव्दपणान 
काळोख जेन्ना खाला देंवतालो तेन्ना सर्गातल्यान शिकून आयिल्लें तें संगीत तूं 
म्हाका किद्याक आयकयतालो? विद्याच व्हरूंक आयिल्लो जाल्यार मागीर सर्गाचे 
चातुरीच्या जाळांत घुस्पाबन तुवें म्हजें काळीज किद्याक हरण केलें? आतां म्हाका 
कळळें! म्हाका बश करून तुका म्हज्या बापायच्या काळजांत रीग जाय आशिल्ली. 
राजदरवारांत कोणूय गरजेबंत आपलें काम फळाक येतकच द्वारपालाच्या हातार 
जशो चार दमड्यो दवरून वता तेच प्रमाण आज कृतकार्य जातकच म्हाका 
कृतज्ञताय दिवन बतलो. 

कच 

हाय अभिमानी नारी! सत्य आयकतकच तुका कसलें सूख मेळपाचें आसा? 
धर्म जाणा, हांवें प्रतारणा करूंक ना. निष्कपट काळजान, आनंदान भरिल्ल्या 
काळजान, तुजो संतोश सादून तुजी हांवें सेवा केल्या. तातूंत जर म्हजी किदें 
चूक जाल्ली आसत जाल्यार जी शिक्षा म्हाका जावंक जाय. ती शिक्षा म्हाका 
विधी दितलीच. ही गजाल तुका केन्ना सांगचें न्हय अशें मनांत आशिल्ले. उलय, 
ज्याका लागून त्रिभुवनांत कोणाचोच लाव जावचो ना, जी फकत म्हजी एकल्याचीच 
खासगी गजाल आसा, ती जाणून किदें फायदो? म्हजो तुजेर मोग आसा काय ना 
हाजेर तर्क वितक करून कसलो लाव? म्हजें जें कार्य आसा तें हांव साधीन. हे 
मुखार हो सर्ग म्हाका सर्गकसो भासचेलो ना. दुखाबल्ल्या मृगाभशेन पयस 
रानांत म्हजें मन जळपत रावतलें. कसलेंय काम करतना म्हज्या ह्या दग्ध प्राणांक 
चिरतृष्णा दसून रावतली - तरी त्या सुखशुन्य सर्ग-धामांत म्हाका वचुंकूच जाय. 
सरल्या देवांक ही संजीवनी विद्या दिवन हांव तांकां नवें देवत्व मेळोवन दीन 
तेन्नाच म्हजे प्राण सार्थक जातल. ते आदीं म्हाका म्हज्या सुखाचो विचार करपाक 
येवचेलो ना. म्हाका क्षमा कर, देवयानी, अपराध क्षमा कर. 

देवयानी 

क्षमा करू? हे ब्राह्मणा, तुवें हें नारी चित्त वञ्रावरी घट्ट केलां. आपल्या 
कर्तव्याच्या आनंदांत दुख-शोकाक पैस दवरून तूं मोट्या गौरवान सर्गलोकाक 
वचशीत - मागीर म्हाका कसलें काम? कसलें वृत? म्हजे हे निश्फळ जीणेक 
मागीर कसलो अर्थ, कसलो गौरव? ह्या रानांत म्हाका नि:संग लक्षहीन जावन 
एकलें एकसूरेंच वसचें पडटलें. जंय थंय म्हजी नदर वतली, थंय थंय यादीचे 
सहस्र कांटे म्हाका तोंपतले. काळजांत भितर लिपून बशिल्ली क्रूर लज परतु 
परतून म्हाका दंश करीत रावतली. धिक! धिक! निर्मम वाटसुऱ्या, तूं खंयच्यान 
आयलो? म्हजे जिणेचे रान सावळेंत फुरसतीच्यो दोन घटका सारपाच्या निमतान, 
म्हज्या जीवितांतलीं सुखां फुलांवरी तुवें खुठलीं आनी एका धाग्यान गुंथून 
तांची माळ तुवें विणली. इतलेंय करून वता आसतना ती माळ तुवें गळ्यांत 
घालीना. उरफाटी ती पेल्यान धुकलून त्या सुक्ष्म धाग्याचे दोन कुडके करून तूं 
चल्लो. ह्या प्राणांचो सगलो महिमो आज जमनी भर्वण जावन गेलो. तुका म्हजो 
हो अभिशाप - जे विद्येखातीर तूं म्हाका पयस करीत आसा ती विद्या तुका संपूर्ण 
वश जावची ना. तिचो भार तूं उखलशी पूण भोग घेवंक पावचो ना. हेरांक 
शिकयशी, पूण तिजो प्रयोग तुका जमचो ना. 

कच 

_ हांवूय वर दिता. देवी तूं सुखी जातली. विपूल गौरवांत सगली ग्लानी 
विसरून वतली. 

एकशे एक कविता 


वसु धरा 
हे वसुंधरे, ओड परत लागीं म्हाका 
काळजा लागच्या तुज्या ह्या पुताक 
कु शींत आयस पयस पदराखाला. 
हे माये, मृणमयी, तिजे मातयेंत रावचें भरसून, 
दिवचें आपल्याकूच धायदिकांत विस्तारून 
बासंतिक आनंदा प्रमाण, 
विदारून हो छातयेचो पांदरो 
फोडून पाशाणाचो संकुचित तट, 
आपली आनंद नाशिल्ली कुडी कादय - 
ल्हारेवन, सळसळून, शिरशिरून, 
चकचकून उजवाडांत आनी आनंदांत व्हांबत 
सगल्या भूलोकांत एके दिकेंतल्यान हेर दिके वटयां 
उत्तर दिकेक, उदेंत अस्तंतेक; 
शेळ्यांत, हिरवळेंत आनी तणांत 
खांदयांत, बल्कलांत आनी रुखावळींत 
जावचें रसमय, रहस्यमय जीणे रोसान, 
बचचें स्पर्शून किरंगळीच्या आंदोलनान 
भांगरा केंसरानी नमिल्ल्या शेतांक; 
करच्यो परिपूर्ण गुप्तपणान 
नवे फुलांच्यो पाकळ्यो भांगराच्या चित्रणान 
सुधा पर्मळान म्हो वांथेंब्यां नी, 
करून व्याप्त निळायेन पाणी म्हासागराचें 
करचो नाच अनंत कल्लोळ गीतांनी 
देगेदेगेर स्तब्ध धर्तरेच्या 
करचो प्रसार गीतांचो धोळत उल्लासान 
तरंगां तरंगांवयल्यान दिकां दिकांतल्यान; 
हातरचें आपल्याकूच धव्याफुल्ल उपरण्यावरी 
हिमगिरीच्या तेमकार 
निष्कलंक धुक्याच्या 
उत्तृंग निर्जन थळार मोनेळ एकांतांत. 


आसा उसळत इत्सा वझऱ्यावरी 
जी नकळटां गुन्नपणान मनांत म्हज्या दीर्घ काळ 
दिसता तुका भरून व्हांबोवचें करून काळीज परिपूर्ण 

अभिशेक करचो तुजो 

उसळपी उद्दाम मेकळ्या उदार प्रवाहान; 

करून वंधनांतल्यान मुक्त व्यथित वासनेक 

धाडूं कसो लक्ष लक्ष धारांनी 

देशा देशांनी दिकां दिकांतल्यान भेदून अंतर 

वसून मात घराच्या कोनशांत 

आसा करीत अध्ययन सदांच लोभी मनान 

केल्या भोवडी खंयच्या खंयच्या देशादेशांनी कुतुहलान, 
आसां करीत प्रदक्षणा तुका ताच्या वांगडा 

मनांतल्यान विणीत कल्पनेचें जाळे. 


दुर्गम पयस देश 

वाट नाशिल्लें, रूख नाशिल्लें, शीम नाशिल्लें मैदान, 
म्हातानेची रंगमाची, 

खर वतांत सुर्यो कशो तोंपतात दोळ्यांक 

धगधगपी रेंबेच्यो राशी; 

क्षितिजामेरेन विस्तारिल्ले जशे रेवेंचे शेजेर 
तळमळटा वसुंधरा तप्त देहान पडून जोरान फडफडिल्ली; 
उश्ण स्वास अग्निचे जिवेवरी, 

सुकिल्ल्या कंठान, सांगात नासतना निशब्द, निर्दय. 
वसून घराच्या जनेलांत कितलेशेच दीस 

चितारल्यांत चित्रां मनांत 

पयस पयसुल्लीं पळयत मुखार; - 

चारूय दिकांनी पर्वतांच्यो माळो 

निळे तळें मदीं 

निस्तव्ध निर्जन स्पटिकनिर्मळ, 

सुपुल्लींच कुपां आवयचीं धानां लुचपी माणकुल्यांवरी 
पहुडल्यांत तेंमकांक वेंगो वन; 

दिसता पयस हिमरेशा 

दिठयेक आडावपी निळ्या दोंगरांच्या तेमकांर 
केल्यात उवे हाळी हाळीनी 

निश्चल निशेध जसो भेदून सर्ग 

योगमग्न धुूर्जटीच्या तपोवनाच्या दारांत. 

केल्यात भोंवड्यो मनापासून पयस 

दर्यापल्तडी श्रुवांच्या प्रदेशांत - 

जंय धल्लां धर्तरेन चिरआंकवारीब्रत, 

न्हेसून हिमवस्त्र, नि:संग, निस्प्रह, 

त्यागून सगले अलंकार, 

दीर्घ रातीचे अखेरेक शब्दशुन्य संगीता विरयत 

येता रात हांगा पूण नासता कोण न्हिदपी 

जागता जे अनिमेष अनंत मळवांत निद्रातंद्राहीन 
शुन्य शेजेर पहुडिल्ल्या पूत गेल्ल्या आवयच्या समान. 
वाचतां जितलीं नावां नव्या देशाची, 

आयकतां चित्रविचित्र वर्णनां 

सोदतां स्पर्शूक संगलें सरून मुखार मन - 

दर्याचे देगेर निळ्या दोंगरांच्या कोंदणांत एकाद्रो गांव, 
सुकतात देगेर जाळी 

फडफडटात शिडां, धरतात नुस्तें खारवी, 
पर्वतावाटेन कृश न्हंय 

येता व्हांवत खूप कश्टान नागमोडे चालीन, 

आशेतां धरूंक काळजालागीं 

तो घोंटेर मनशाचो एकांतांतलो 

सुखावपी दोंगरांच्या काळजाचेर वोलक्या ल्हारांनी 
येता मनांत करचें आपलेंशें जें किदें जंय खंय आसाते, 
विर्गळावन आपल्याकूच न्हंयच्या व्हांवपांत 

दोनूय देगांवयल्या नव्या नव्या गावांक 

पावोवचें पाणी न्हिबोबपाक तान 

बच्चें गुणगुणत रात दीस म्होंबाळ गितां; 

धर्तरेच्या मध्यभागार उदयसमुद्रा पासून 

विस्तारून आपल्याकूच अस्तसिधूमेरे न, 

ऊंच पर्वतांचेर 

बसचे आपल्या दुर्गम रहस्यामदी; 

कठिण पाशाणाचे छातयेर, तीब्र हिमवाऱयांत 

करचे उन्नत कोणाक कळनासतना 

नवे नवे मनीसजातीक. 

धरतां आस मनापासून रावचें जोडून नातें घरच्यांचें 
देसा देसांच्या भांबड़ां वांगडा; 

पिबन सांडणीचें दूद बाळवं टांत 

जावचें अरवी स्वतंत्र; 

तिवेटाच्या पर्वतांत संपर्कहीन पाशाणपुरींत 

करची परिक्रमा वौद्ध मठांतल्यान. 
दाखांचो रोस सेवन करपी पारसिक गुलाववनांत रावपी, 
अश्वारूढ तार्तर निर्भय 

शिश्टाचारांक पाळो दिवपी जपानी, 

प्रवीण प्राचीन चिनी कार्यरत रात दीस - 

दिसता जल्माक येवचें सगल्यांच्या घराघरा, 

निरोगी, वलवान हिंस्त्र, नागडें रानवटीपण - 

ना खंयचोच धर्म-अधर्म, ना कसलीच प्रथा, 

ना खंयच्योच अडचणी - बंधना, ना चिता-ताप, 

ना कायच द्विधा द्वंद्दां, ना आपलो पेलो असो भाव 
व्हांवता रात दीस मुक्‍त जिणेचो प्रवाह 

करीत आघात मुखार, सोंशीत आघात निर्भयपणान, 
पश्चत्तापजर्जर मनान व्यर्थ क्षोभान 

पळयना वळून भूतकाळाकडेन, 

पळयना भविश्यकाळाकडेन मिथ्या दुराशेन, 
वर्तमानकाळांतल्या तरंगाच्या माथ्यार, 

करीत नाच सरती मुखार आवेगान जायत उल्हासीत - 
ती उसंखळ जीण, दिसता प्रिय तीय, 

दिसता कितलेशेच फावट त्याच प्राणशक्तीच्या वादळांत 
वचचें वेगान पूर्ण शिडान सुपुल्ल्याशा व्हड्या भशेन. 


हिंस्त्र, जंगली वाघ आपल्या प्रचंड वळान सहज लीलेन 
व्हरता आपलें विशाल शरीर, 

देह ताजो दीप्त उड्चल 

अरण्य मेघांतल्या प्रच्छन्न अग्निच्या वञ्रासमान 
रुद्र गडगडान 

घेता झोंपय शिकारीचेर अनपेक्षित जोगलांबेगान; 
तो विनासायास महिमो, तो हिंसा तीव्र आनंद, 
तो गर्विश्ट गौरव, 

दिसता, एक फावट घेवचो ताजो सुवाद. 

आस धरता परत परत शमोवंक वासना 
विश्वाच्या सगल्या पात्रांतल्यान 

करची प्राशन आनंदमदिरा नव्या नव्या धारांनी. 


हे सुंदरी बसुं धरे, 

पळोबन तुजेकडे कितलेशेच फावट 

गायल्यांत शितां काळजान म्हज्या उत्कट उल्हासान 
आयलां मनांत धरचो बेंगावन ह्या काळजालागी 
तुजो कटिभाग समुद्रमेखलाशो भित; 

सकाळच्या बतासमान अनंत सीमाहीन 

व्यापून ध्यायदिकांक 

अरण्यांत पर्वतार कांपपी पानांच्या आंदोलनार 
करचें नृत्य अविरतपणान. 

चुमून दर एक फुलाची पाकळी 

बेंगाबन सधन कोमल शामल हिरवळ, 

धोलचें दर एक तरंगार 

दीसभर आनंदाच्या झो पाळयार. 

राती अळंग मोनेळ पावलांनी 

विश्वव्यापी न्हिदेच्या रुपान 

तुज्या सगल्या पशुपक्षांच्या दोळ्यांबयल्यान 
भोंबडावचीं बोटां अळंगशी, 

दर एके शय्येंत, प्रत्येक घोटेरांत 

करून प्रवेश घराघरांत, दर एक धोलीत, 
विस्तीर्ण पदराभशेन विस्तारून आपल्याकू च 
आच्छादचें विश्‍वभुंयेंक स्निग्ध काळखान. 


ही म्हजी धर्तरी कितलेशेच वर्साची 

भरसून म्हाका तुजे मातयेवांगडा 

अनंत गगनांत अश्रांत पायांनी 

केल्यो तुवें प्रदक्षणा सूर्यमंडळांक 

असंख्य रात दीस युगां युगां; 

उदेल्या म्हज्यांत तुजी हिरवळ 

फुल्ल्यांत फुलां राशी राशीनीं 

शिबर केला रुखावळीनी 

पानांचो, फुलां फळांचो, पर्मळीत केंसरांचो. 
हाकाच लागून आज 

बसून एकसुरोच विमनस्कपणान पद्ेच्या तीरार 
पळयत मुखार मुग्ध दोळ्यांनी 

अणभवतां सर्वांगार सगल्यांच्या अंतस्कणांत - 
कशे शिरशिरतात्त तणा आंकूर तुजे मातयेंत, 

अंतरांत तुज्या रात दीस 

संचारता खंयची जीणेची धार, 

फुलांच्यो कळयो खंयच्या आंधळ्या आनंदभारांत 
धोलतात फुलून सुंदर देंठार 

तण, वाली झाड़ां-झोपां 

कितल्या गोड शिरशिऱयान, कितल्या गूढ आनंदरसान 
जातात खोशी नव्या वतांत 

चोखून थानां थकिल्ल्या, मन तृप्त जाल्ल्या 
सूखसप्नांत हांसपी माणकुल्यांभशेन. 

हेच खातीर आज 

वसतात जेन्ना शरदाचीं किरणां पिक्या केसरांच्या 
भांगरा शेतार 

थरथरतात, वाऱयान माडाचीं चुडटां चकचकत वतांत 
जागता व्याकुळताय अतीव उत्कट - 

आसत स्मरत तो दीस जेन्ना 

मन म्हजें आशिल्लें व्यापून जळीं स्थळीं, 

अरण्याच्या पाना घरांत, मळवाचे निळायेंत. 

दिता साद जशें म्हाका अखिल भुवन 

अव्यक्त निमंत्रण स्वरान शेकड्यांनी वेळा 

त्या वैचित्र्यपूर्ण विशाल क्रिडाघरांतल्यान 


कानार येता जसो मिश्र सळसळी सारको बळखीचो आवाज 


चिरकालीन सौंगड्यांच्या लक्षावधी आनंद लिलांची. 
व्हर परत थंय म्हाका एक फावट. 

पयस कर विरह जो जागता मनांत परत परत 
पळयतां जेन्ना मुखार सांजवेळच्या किरणांत 

विशाल निर्जन मळ. 


परतात गायो जेन्ना पयस गायरानांतल्यान 

हुवयत धुल्ल मळावयले वाटेवयल्यान 

उठूंक लागतात धुंवराच्यो रेशो, 

रुखावळीनीं रेवडायल्ल्या गावांतल्यान सांजवेळच्या 
निळ्या मळवांत, 

पयस जेन्ना दिसता चंद्रीम 

मंदगती थकिल्ल्या बाटसुऱ्याभशेन 

न्हंयचे कांठार कोण एक नाशिल्ल्या रेवेंचे देगेर: 

येता मनांत हांबूय एकसुरो निर्वासित भोंबडेकार, 
धांबत बतां पातलावन हात 

आसपाबंक अंतरांत भायली सृश्ट, - 
ह्या मळवाक, हे धर्तरेक, 

हे न्हयेंतले, शुभ्र शांत सुप्त जोत्स्ना राशीक 

कांयच येना स्पर्शूक म्हाका, 

शुन्यांत रावतां पळयत विशादव्याकू ळ. 

परत घे म्हाका हे समग्रतायेंत 

आंकुरता, फुलता, चंबरता जीण जंयसाबन रात दीस 
शतसहस्र रुपांनी, 

झंकारता गीत शतलक्ष सुरांनी, 

धोलता हर्शनृत्य असंख्य तरंगांतल्यान, 

व्हांवता चित्त भावस्त्रोतांतल्यान, 

घुमता बांसरी रंद्रारंद्रांतल्यान; 

आसा उवी तू श्यामल कामधेनू, 

दोहन करता तुजें सहस्र बटयां 

वाली रूख पशूपक्षी कितलेशेच 

तानेल्ले प्राणी सगले 

झडटा आनंदरस कितले रूपांनी 

पडसादतात धायदिको कल्लोळगितांनीं 

समग्रतायेचो तो विचित्रपूर्ण आनंद सगलो 

चाखीन एकाच खिणाक येवन एकठांय सगल्यांवांगडा 
मेळून जोड म्हज्या आनंदाची 

जावचीं ना काय अदीक श्यामल तुजीं रानांवनां? 
संचारचें ना काय नवें किरणकंपन 

सकाळच्या उजवाडांत? 
मुग्ध म्हज्या भावांनी 

मळब आनी धर्तरी 

चितरावन वतली काळजाच्या रंगांनी - 

दर्शनान ज्याच्या स्पुरतली कविता कवीच्या मनांत 
करतले स्पर्श भावनांचे वेग मोगिकांच्या दोनूय दोळ्यांनी 
स्पुरतलीं गीतां अवचित सवण्यांच्या मुखांक. 

हें वसुधे, सह्रांच्या सुखांनी 

रंगलां तुजें सर्वांग. 

प्राणधार कितली भुशोवन तुका परत परत 

लागल्या व्हांवक परत 

परतल्या आमचे जीणेंत 

भरशिलां तिणें तुजे मातयेंत अंतरांतलें प्रेम, 

गेल्या वरोबन खूप किदें शें, 

हांतरल्यांत तिणें दिकांदिकांत 

कितलीं आलिगना व्याकूळ काळजाची, 

तिज्या सांगाता सगली प्रीत म्हजी भरसून यत्नान 
रंगयन पदर तुजो सजीव रंगान; 

सजयन तुका अर्पून सर्वस्व म्हजें 

गीतां म्हजीं न्हंयच्या प्रवाहांत 

मेळत काय आयकू क कोणाक मुग्ध कानांनी देगेवयल्यान? 
हांसो म्हजो उशेच्या उजवाडांत 

पळोवंक शकत काय कोण मर्णलोकवासी न्हिदेउप्रांत? 
शेकड्यांनी वर्सा उप्रांतूय ह्या सुंदर रानाचे रुखावळीचेर 
जावचे नात काय कंपित म्हजे प्राण? 


घरान घरा अगणित नरनारी 

मांडटल्या चीरकाल संवसाराचो खेळ 

मातूय उरचोना काय हांब तांच्या प्रीतित? 
अवतरचोना काय तांच्या चेऱ्यांचेर हांशाभशेन 
सर्वागीं तांच्या रसमय यौवनाच्या रुपान 
तांच्या वसंतकाळांत अवचित सुखासमान. 
तांच्या मनाच्या कोनशाको नशांत 

नव्या उत्सुक प्रेमाच्या आंकरा रुपान ? 

हे मायभुंये, 

दितली सोडून काय तूं सर्वस्वी म्हाका, 
मातयेचें हे थोर बंधन युगायुगांचें 

जातलें काय विछिन्न अकस्मात ? 

वतलों काय हांव 

सोडून लक्षांचे वर्सांचें तुजें स्निग्ध हट्टे ? 
आकर्शित करची ना काय म्हाका चोंयवटल्यान 
हे सगले रूख आनी वाली, पर्वत न्हंयो वनां, 
हें मळव सुनील चिरकालीन 

ही जिणेन परिपूर्ण उदार वाय 

हो जागृत उजवाड 

आनी सगल्या प्राण्यांच्या अंतरांत गुफिल्ली जीव सूश्ट ? 
करीन भ्रमण तुजे भोंबतणी 

जायन विराजमान तुज्या आप्तशिश्टांमदी, 

किडी पशूपक्षी, वाली, झाडां झोपां हांच्या रुपान 

धालून सादार साद ओडशी म्हाका 

तुज्या प्राणतप्त छातयेलागीं, 

युगानयुगां जल्मजल्मां दिवन थानां मुखांत 

दिवशी थाकाय जिणेचे लक्षांनी भुकांक 

स्तन्यरसाची पिवोबन सुधा लक्षांनी आनंदरुपान 
संपूर्णतायेन, खर मोगान. 

ते उप्रांत धर्तरेचो हांव तरणो पूत 

बचन भायर कांट्या खुट्यांचे अस्कडे वाटेन जगाच्या म्हाप्रदे शांत 
अति पयस पयसांतल्या नक्षत्रांच्या देशांत. 

मिदूंक ना आशा आजून 

तुज्या स्तनामृताची तान 

जाणवता म्हज्या मुखांत 

आजुनूय तुज्या मूखदर्शनान 

उफेता दोळयांत सुंदर सपन 

आजुनूय भोगूंकना पुराय कांयच तुजें 

आसा सगलेंच रहस्यपूर्ण , 

गावना अनिमेश दोळ्यांक विस्मयाचो अंत 

छातयेक वेंगावपी वाळकावरी 

आसां नियाळीत चेरो तुजो. 

हे माये, घे म्हाका दृढ बंधनांत 

आवळून तुजे बेंगेंत - 

दी न्हय सुवात म्हाका तुज्या काळजांत 

तुज्या विपूल प्राणशक्तीच्या वैचित्र्यपूर्ण सुखाचो वझरो 
उसळटा जंयसावन. 


व्हर म्हाका त्या रहस्यपूर्ण स्थानार - 
नाका दवरू पयस. 

निरुद्देश यात्रा 
हे सुंदरे, आनीक कितली पयस म्हाका तूं बतली घेवन ? 
सांग, खंयचे देगेक व्हडे भांगराचें लागतलें तुजे ? 
हे विदेशांनी, जेन्ना हांव तुका विचारतां तेन्ना 
हे मधुरहासिनी, फकत हांसता तूं - | 
मनांत तुज्या आसा किदें कोण जाणा, कांयच कळना म्हाका. 
उलयनासतना तूं दाखयता उखलून वोट, 
उसळटा खुवून दर्या 
पयस अस्तंतेक मळवाच्या कोनशाक वुडटा सुर्या. 
किदें आसा थंय? कोणाक सोदूंक चल्ल्यात आमी ? 


हे अपरिचिते, सांग पळय म्हाका, विचारतां तुका 
जंय ती आमोरेचे देगेर दिसाची पेटल्या चिता, 

तरल अग्निपरी झुळझुळटा पाणी, 

विर्गळटा मळवूय, 

चकचकता दिग्वधूंच्या दोळ्यांतलें पाणी दुखाचें 

थंय आसा व्हय तुजें घर? - 

ल्हारांनी गर्जपी दर्याच्या पार 

कुपांनी चुमिल्ल्या अस्ताचलाच्या मुळसांत ? 
म्हजेकडेन पळोवन तूं फकत हांसता, कांयच उलयना. 


करीत वारो घू घू, सोडटा दीर्घ स्वास 

आंधळ्या आवेगांत ल्हारां उस्वासांनी 

करतात गर्जना 

भल्लां संशयान गाढ निळें पाणी, 

खंयच्याचेय दिकेन पळयल्यारूय दिसना तड; 

जशें अपार रूदन 

आसा हालयत संवसाराक बुडोवन 

चलता ताजेर भांगरा व्हडें 

पडटा ताजेर सांजवेळचीं किरणां 

वसून ताज्यांत हांसता किद्याक निशब्द हांसो ? 
समजना म्हाका कांय किद्याखातीर तुजी ही लीला ? 
जेन्ना पयलींच तुवें सोडलें व्हडें - 'कोण येता वांगडा” 
तेन्ना नवे सकाळीं पळयलें तुज्या दोळ्यांकडेन खीणभर. 
हात मुखार करून लांव तुवें अस्तंतेकडलो असीम दाखयलो दर्या 

आशे प्रमाण चंचल उजबाड कांपतालो पाणयाचेर 

तेचा चडून व्हड्यांत विचाल्लें हांवें - 

आसा थंय नबी जीण ? 

आशेचे सप्र थंय भांगराच्या फळारुपान 

जातलें व्हय सफळ ? 

मुखाकडेन पळोबन एक उतरूय उलयनासतना हांसलीय त्‌. 


त्या उप्रांत केन्ना आयली कुपां केन्ना उदेलो सुर्या 

केन्ना खंकाळ दर्या केन्ना दिसता शांतचित्स्वरूप 

परतता काळ भरता शिडांत बारो 

चल्लां खंय भांगराचें व्हडें ? 

अस्तंतेकडेन पळयल्यार वता धारेक सुर्या 

त्या वेळार विचारतां तुका आनीक एक फावट - 

थंय मधूर मरण आसा काय ? 

आसा काय शांती आसा काय न्हीद अंधकाराच्या तळा ? 
एक उतरूय उलयनासतना हांसता तूं बयर करून दोळे. 


पातलावन पाखां येतली आतां इतल्यांत काळखी रात 
सांजवेळच्या मळवांतलो धांपतलो भांगरा उजबाड 
फकत तुज्या आंगांतलो व्हांबता पर्मळ 

फकत येता कानार आवाज पाणयाचो . 

वाऱ्यान उडून पडटा आंगार तुज्या केसांचो भार, 
जालां विकल काळीज, आनी विवश कूड, 

मारून तुका उलो म्हणीत अधिरपणान - 

"खंय आसा गे तूं, कर स्पर्श येवन लागीं !' 

एकू य उतर उलोवचीना तूं, 

म्हाका दिसचो ना तुजो निशब्द हांसोय. 

आतां म्हाका परत फिरथ 
संवसारांत आठय पार सगलेजाण गुल्ल आसतना फकत तूंच निर्वंध नाशिल्ल्या 
पळ काडपी भुरग्यावरी भर दनपरां मळाचेर एकमुर्‍या विषण्ण रुखाचे सावळेंत 
पयस वनांतलो पर्मळ व्हांबोचन हाडपी मंद, क्लांत, तप्त वाऱयार अख्खो दीस 

वांसरी वाजयत रावला. आरे, तूं आज उठ. खंयतरी उजो पेटला. संवसारांतल्या 
लोकांक जागोवपाखातीर कोणाचो तरी शंख घुमला. भोंबतणची सगली पोकळसाण 
खंयच्यानतरी येंवच्या क्रंदनाच्या आवाजान भरून गेल्या. खंयचे काळखी वंदखणीत 
वंधनांत जर्जर जाल्ली अनाथिनी पालव मागता? फुगिल्लो अपमान दुवळ्यांच्या 
काळजांतलें रगत चोखून लाख मुखांनी पिता. स्वार्थान कुड्टो जाल्लो अन्याय 
वेदनेचो उपहास करता. पाटींफुडें जावपी भियेल्लो गुलाम देशांतरांत लिपता. हे 
जे सगलेजाण माथे नमोबन मोन्यानी उवे आसात तांच्या बाविल्ल्या चेऱयार 
शेकड्यांनी शतकांच्या वेदनेची करुण कथा कोरिल्ली आसा. खांदार जितलें वजें 
दवरूक मेळटा तितलें सगलें जीवांत जीव आसा मेरेन तें ल्हवू ल्हवू उवारून 
व्हरतात. ते उप्रांत आपल्या वंशजांक पिळग्यान पिळग्यो उवारून व्हरपा खातीर 
तें बजें ते दिवन वतात. ते नशिवाक दुशण दिनात, परमेश्वराची निंदा करिनात, 
मनशाक दोश दिनात, तांकां राग म्हळ्यार किदें तें खवर ना. फकत चार 
शीताचे गोटे पोटांत धुकलून ते आपले कष्टान क्षीण जाल्ले प्राण कशेतरी 
वांचयतात. ते चार शीताचे गोटे लेगीत जेन्ना कोण तांचेकडसून झोंपून घेता 
गर्वान कुझ्टौ जाल्ल्या निदूर अत्याचारान तांच्याच प्राणाचेर आघात करता तेन्ना 
न्यायाचे आशेन कोणाच्या दारांत वचून उवें रावचें तें तांकां कळना. दीन 
दळिक्र्यांच्या देवाक अखेरचो उलो मारून दीर्घ श्‍वास ते निशब्दपणान मरून 
वतात. ह्या सगल्या मूढ, म्लान, मोन्या मुखांक वाणी दिवंक जाय, ह्या सगल्या 
श्रांत, सुक्या, भग्न काळजामदीं आशेचो ध्वनि दुमदुमवंक जाय. गर्जून म्हणूंक 
जाय की, 'तुमी सगले जाण एक खीणभर मस्तक ऊंच करून एकठांय उबे रावून 
पळयात. ज्याका लागून तुमी भियेल्यात तो अन्याय तुमचे परसूय भित्रो आसा. 
तुमी ज्या खिणाक जागे जातले त्याच खिणाक तो पळ काडटलो, तुमी जेन्ना ताजे 
मुखार धिटायेन उवे रावतले त्याच खिणाक तो रस्त्यावयल्या कुत्र्चाभशेन 
संकाचान आनी भयान खंयचे खंय नाच जातलो.' ईश्वरान ताजेकडेन फाट 
केल्या. ताका कोणाचोच पालव ना. तो तोंडान निखटी सुकी बडबड करता. 
आपलें हीनपण ताज्या मनाक पडलां. 

हे कवी, तर मागीर उठ. तुजे मदीं प्राण आसत तर तो वांगडा घे, ताजें 
आज दान कर. केदें व्हडलें दूख, केदी व्हडली व्यथा. कष्टान भरिल्लो हो 
मुखावयलो मनशांचो संवसार कितलो दळिद्री, शून्य, कितलो किरपण, वांदिल्लो 
आनी काळखान भरिल्लो? अन्न जाय, प्राण जाय, उजवाड आय, मेकळो वारो 
गाय, वळ जाय, सवस्थकाय जाय, आनंद-उज्चल दीर्घायुश्य जाय, साहसान 
वस्तारिल्ली छाती जाय. हे कवी, ह्या दैन्यांत परत एक फावट तूं सर्गांतल्यान 
आत्मविश्वासाची प्रतिमा घेवन यो 


हे रंगमयी कल्पने, आतां म्हाका तूं परत फिरय. मनीसजीणेचे देगेर घेवन 

बच. आतां बाऱ्या-बाऱ्यार, तरंगा-तरंगार म्हाका तूं धोलयत दवरूं नाका दीस 
बता, आमोरी लागीं येता. काळोख सगल्यो दिको धांपून उडयता. निशे वणेन 
भरिल्ल्या उदास बाऱ्याच्या रुपान उस्वास सोडून बन क्रंदन करता. हांगासाचन 
हांब भायर सल्लों - उन्मुक्त मळवाखाला, धुल्लान भरिल्ल्या राजमार्गार, लोकामदी' 
खंय बता, हे पांथा, तूं खंय बता? हांव सामको अनवळखी आसां. म्हजेकडेन 
बळून पळय. सांग म्हाका तुजें नांव. म्हजेर अविश्‍वास दाखोब नाका. वास्तब 
सृश्टीक सोडून आशिल्ले सृश्टींत हांवे खूप काळ वास केला. कोणाच्याच 
सांगाता विणें. देखुनूच म्हजो हो भेस असो वेगळो आनी म्हजे आचरण नवें 
नवें. सदांच सप्नेल्ले म्हजे दोळे आनी म्हज्या काळजांत पेटला क्षुधेचो अग्नि. जे 
दिसा हांवें ह्या संसारांत पावल दवल्लें तेन्ना खंयचे आवयन म्हाका ही खेळण्याची 
बांसरी दिली? बांसरी बाजयत वाजयत म्हज्याच सुरांनी मुग्ध जावन हांव दीस 
रात एकलोच चलत संबसाराची शीम हुपून गेलों. ते वांसरेतल्यान जे सूर हांब 
शिकलों तांच्या उद्रेकान जर ही गीतशुन्य विशाद नगरी हांब दुमदुमून उडो वंक 
पाबलों, मृत्युंजयी आशेच्या संगीतान निशक्रिय जीणेचो एक कोनसो फकत एक 
खिणभर तरंगीत करूंक शकलों - दुखाक जर लाभली वाणी, अंतरांतलो गंभीर 
तानेचो व्हरस न्हिदेतल्यान सर्गाच्या अमृताखातीर जागो जालो - तर म्हजें गाणे 
धन्य जातलें. शेकड्यांचे शेंकडे असंतोषांक म्हागीतांत मुक्ती लाभतली. 

किदे गायतलो? किदे आयकूंक दितलो? आपलेंच सूख, आपलेंच दूखूय 
फट आसा अशें तूं म्हण. जो सुवार्थांत मग्न मनीस व्हडल्या जगाच्या वावतींत 
उदासीन आसता ताका कशें जियेवचें तें केन्नाच कळिल्लें नासता. महाविश्‍्वाच्या 
जीणेल्हारार नाचत ताचत सत्याक ध्रुवतारो जावन निर्भयपणान धांवचें पडटलें. 
मर्णाक भियेना हांव. वायट दिसांतल्यो दुखांच्यो धारो मस्तकाचेर को सळरल्यो , 
त्या मदल्यानूच जल्मासावन जीणेचें सगलें धन अर्पिलां ताजेलागी हांव अभिसाराक 
बतलों. कोण तो? तो कोण तें म्हाका खबर ना. ताका वळखना हांव. इतलेंच 
जाणा की ताजेखातीर रातीच्या काळखांत वादळ, पावस, जोगलां पडटना मनीस 
यात्री अंतरांतलो दिवो तेंबत दवरून शिदूकसाणीन एका युगासावन दुसऱ्या युगा 
मेरेन चलत आसा. फकत इतलेंच जाणा की ज्याणे कानांनी तांचें आव्हान गीत 
आयकलां तो निर्भय अंतस्कर्णान संकटाच्या वावटळींत धोंबला, ताणे सर्वस्वाचें 
विसर्जन केलां, छाती मुखार करून छळ झेलला, मर्णाचें गर्जन ताणें संगीताप्रमाण 
आयकलां. अग्नीन ताका भक्षिला, सुळान ताका घाय केला, कुराडीन ताका छिन्न 
केला. ताच्या सगल्या प्रिय बस्तींचो निष्कळंकपणान उजो करून ते खातीर तो 
जल्मभर होमाग्नी प्रज्वलित करीत रावला. आपलें काळीज चिरून रक्‍्तकमलाच्या 
अर्घ्य-उपहारान मरणामदीं आपले प्राण कृतार्थ करून भक्तिभावान ताची अखेरची 
पुजा केल्या. हांवें अशें आयकलां हेच खातीर राजपुत्र विशय-विरागी आनी 

रस्त्यावयलो भिकारी जावन पिजकीं वस्त्रां न्हेशिल्लो. त्या महाप्राणान खिणाखिणाक 
जगा कडल्यान क्षुद्र छळ सोंसला, ताच्या पांयांक सदांचीं किसरां तोंपल्यांत, मूढ 
वेष्ठानांनी ताचेर विशवास दवरूंक ना, अतिपरिचयाचे अवज्ञैन प्रियजनांनी 
ताका कुस्कुटायला - अंतरांत निरुपम सौंदर्य प्रतिमा धारण करून मोन्यांनी, 
करूण दोळ्यांनी तो क्षमा करून गेला. त्या परमात्म्याच्या पायांर मानवंतांनी 
आपलो मान आपला, धनवंतांनी धन अर्पिलां, वीरांनी आत्मप्राण अर्पण केल्यात, 
ताकाच लेखून कवींनी लाख-लाख गीतां रचल्यांत आनी तीं देशां-देशांनी 
पातळायल्यांत. हांव फकत इतलेंच जाणा कों ताचोच म्हान गंभीर मंगलध्वनि 
दर्यात आनी वाऱयांत आयकूंक येता, ताच्याच उपरण्याचो पदर निळें मळव 
व्यापून खाला लोळत आसा, ताचीच विश्‍वविजयिनी परिपूर्ण प्रेममूर्त परमखिणाक 
प्रियजनांच्या मुखांत फुलून येता. हांव फकत इतलेंच जाणा कीं त्या विश्‍्वप्रियेच्या 
प्रेमाखातीर क्षुद्रतायेचें वलिदान करून जीणेंतले सगले अपमान पयस उडोवंचे 
पडटले, उन्नत माथे ऊंच उखलून मुखार उवें रावचें पडटलें - अशें माथें ज्याचेर 
भयान कांयच लिखाण केल्लें ना, दासत्वाच्या धुल्लान कलंकाचो तिळो लाबंक 
ना. ताका अंतस्कर्णांत दवरून जीणेच्या .कांट्याखुंट्याच्या मार्गार मोन्यानी, 
एकसुऱ्यान, सुखदुखांत धीर बाळगून एकांत स्थळार दोळ्यांतलीं दुखां पुसून 
दीसपट्ट्या कामांत प्रत्येक दिसा गुल्ल रावन सगल्यांक सुखी करून चलचें पडटलें. 
ते उप्रांत दीर्घ वाट सोंपतकच जीणेयात्रेचे अखेरेक थकिल्ल्या पावलांनी, रगतान 
माखिल्ल्या वेशान, एक दीस श्रमहरपी शांतीचो सोद घेत हांव दूखहीन घरा 
पावन, मंद हासून प्रसन्न मुखान महिमालक्ष्मी भक्ताच्या गळ्यांत वरमाळ घालीन, 
तिच्या करकमळाच्या स्पर्शान सगले दुखां ताप, सगलें अमंगल शांत जातलें, 
तिज्या तांवशा पायांर घालून घेवन सगल्या जल्माच्या रुद्ध दुखांनी तिचे पांय 
धुवन उडयन. चिरसंचित आस तिजेमुखार प्रकट करून, आक्रंदन करीत जीणेंतली 
अक्षमताय निवेदन करीन आनी अनंत क्षमा मागीन. आनी मागीर घडये दुखाची 
रात सोंपतली आनी एकाच प्रेमान जीणेंतली सगली प्रेमाची तान तृप्त जातली. 


6 मार्च 1894 चित्राः 


ब्राह्मण 
__ सरस्वती न्हंयचे देगेवयल्या बनाचे दाट सावळेंच सांजेचो सुर्या धारेक 
गला. रानांतल्या समिधांचो भार मस्तकार घेवन ऋषिपुतांचो गण शांत आश्रमांत 
परतलो. स्निग्ध शांत दोळ्यांच्या गायांक साद घालून तपोवनाचे गोशाळेंत ताणी 
परत हाडल्यो. सांजवेळचें न्हाण करून पर्णकु टीच्या आंगणांत होमाच्या अग्नीच्या 
उजवाडांत सगले जाण गुरू गौतमाचे भोंवतणी आसनार वसले. शुन्य अनंत 

मळवांत ध्यानमग्न म्हाशांती पातळिल्ली. नक्षत्रांचो पुंजुलो निशव्द शिश्यांप्रमाण 
कुतुहलान एके हारीन वशिल्लो. त्या आश्रमाचे शांतीचो भंग करीत गुरू गीतमान 
म्हळळे, 'वत्सांनो, ब्रम्हबिद्या सांगतां, चत्रायेन आयकात.' 


इतल्यान एका तरण्या वाळकान आपल्या पोशांत अर्घ्य घेवन त्या आंगणांत 
प्रबेश केलो. ऋषिच्या पावलांचेर फळांफुलां ओपून ताणे भक्तिभावान नमस्कार 
केलो. आनी कोगळाच्या ल्हवपीक सुरान म्हळळें, 'भगवान, ब्रह्माविद्या शिकपाचे 
इत्सेन दीक्षा घेबपाक हांव आयलां. हांव कुरुक्षेत्राचों, सत्यकाम म्हजें नांब.' 
मोगाळ हांशान आनी मोगाळ वाणीन ब्रह्र्घीन ताका म्हळळे, 'मौम्य, तुजे 
कल्याण जावं. तुजें गोत्र किदें? वत्सा, ब्रह्मविद्या शिकपाचो अधिकार फकत 
ब्राह्मणाकूच आसा.' वाळकान शांतपणान म्हळळें, “भगवन, हांव म्हजे गोत्र 
नकळं. आवयक विचारून फाल्यां येतां. आज्ञा दिवची.” अशें म्हणून सत्यकाम 
ऋषीक पायां पडलो. आनी तो दाट काळखी रानातल्यान गेलो. शांत सरस्वतीचो 
नितळ, क्षीण प्रवाह पायांनी बलांडून न्हिदेंत मग्न जाल्ल्या तीरावयल्या गावांच्या 
तोंकाक आशिल्ल्या आपले आवयचे खोपींत ताणे प्रवेश केलो. 


घरांत दिवो जळटालो. आवय जबाला भुरग्याची वाट पळयत दारांत उवी 
आशिल्ली. ताका पळयतकच काळजालागीं धरून ताज्या मस्तकाचे उमे घेतले 
आनी आशीर्वाद दिलो. सत्यकामान विचाल्लें, ' आई, सांग, म्हज्या वापायचें 
नांब किदे? म्हजो जल्म खंयच्या बंशांत जाला? दीक्षा घेवपाक हांब गौतमाकडेन 
गेल्लो तेन्ना गुरून म्हाका म्हळळे, 'बत्सा, ब्रह्मविद्या शिकपाचो अधिकार फकत 
ब्राह्मणाकूच आसा. आई, आमचें गोत्र किदे गे?' तीं उतरां आयकतांच आवयन 
मान खाला घाली, आनी म्होबाळ ताळ्यान तिणे म्हळळें, 'तरणेपणांत दळिट्राच्या 
दुखाक लागून हांवें कितलेशाच जाणांचो सांगात केलो. तातूंत तूं म्हाका लावलो . 
घोव नाशिल्ले जबलेच्या पोटांत तुजो जल्म जाला. पुता, तुजें गोत्र म्हाका खबर 
ना!' 


दुसरे दिसा तपोबनांतल्या रुखांच्या तेमकार नवी प्रसन्न फांतोड उदेली. 
सगलीं तापस वाळकां वाष्पस्निग्ध कंबळ्या उजवाडा प्रमाण वा भक्तीच्या दुखांच्या 
उजवाडान निर्घूत जाल्ल्या पुण्यसयें प्रमाण दिसूंक लागलीं. सकाळच्या न्हाणान 
आंगाची कांती मनोहर जाल्या, माथ्यावयल्यो जटो भिजून ओल्यो चिप्प जाल्यात, 
मुखार शुचितेज झळकता अशे सौम्य मूर्ति तेजपुंज आंगाचे ते कुंवर पुरातन 
वडाचे सावळेंत गुरू गौतमाचे भोंवतणी येवन वसले. सवण्याचें मधूर गाणे, 
म्होंवा मुसाचें म्होवें गुंजन, सरस्वतीचो कलध्बनि, हांची साथ करीत वेगवेगळ्या 
बाळकांच्या कंठांतल्यान एकबटीत सुरान, मधुर, गंभीर, शांत सामगायन सुरू 
जालें. 

इतल्यान सत्यकामान ऋषिच्या पांयाकडेन येवन प्रणाम केलो, आनी तो 
आपल्या विशाल दोळ्यांनी नि: शव्दप्रमाण तांचेकडेन पळयत रावलो. आचार्यांनी 
ताका आशीर्वाद दिवन विचाल्लें, 'हे सौम्य, प्रियदर्शन तुजें गोत्र किदे? 
वाळकान माथें वयर करून जाप दिली, “भगवन, म्हजें गोत्र हांव नकळं. हांवें 
आवयक विचाल्लें तेन्ना तिणे म्हळळें, “सत्यकाम, हांबें कितलेशाच जाणाकडेन 
सवंध केलो तातूंतल्यान तूं म्हाका लावलो. तुजें गोत्र म्हाका खबर ना.' 

तीं उतरां आयकतकच माल्याचेर फातर मारतकच म्होंबामूस चाळवचे ते 
प्रमाण गडयांमदीं फुतफुतप सुरू जाले. सगळे अजापभरीत जाले. निर्लञ्ज अनार्याचें 
तें उद्धटपण पळोवन कांय जाण हांसूक लागले. कांय जाणांनी धिक्कार केलो. 
गौतम ऋषि आपल्या आसनावयल्यान उठलो, हात मुखार करून ताणी वाळकाक 
वेंगांत घेतलो आनी ताणी म्हळळें, “तूं, अब्राह्मण न्हय; तूं द्विजोत्तम आसा. 
सत्यकु ळयेंत तुजो जल्म जाला.” 


18 फेब्रुवारी 1895 “चित्रा” 


पुरातन चाकर 

भुताभशेन चेरो आनी अकलेल्या नावान सामको आवाळ्याएदें पुज्य. किदेंय 
शेणटकच वायलेन म्हणचें, 'हो किशाच चोर! उडला बसतना हांव ताच्या 
पितरांचो उद्धार करतालों. तो आपलें आयकूंक नाशिल्लेवरी करी. ताका 
जितल्यो वेताच्यो वडयो बसताल्यो तितल्यो लेगीत मुशारो ताका मेळ नाशिल्लो . 
तरीय ताका दूख नाशिल्ली. मोठें काम आसले म्हणटकच ताका हांवें 'किशा” 
असो आइन उलो मारचो. कितलीय धावपळ केली तरी उल्याक जाप मेळ 
नाशिल्ली. सगलो गांव ताका सोदीत भोंबचें. तीन वस्ती दिल्यार ताजेकडेन एक 
वस्त उरताली. वाकीच्यो खंय वचत ताजो पत्तो नासतालो. एक वस्त दिल्यार 
खिणा भितर ताजे तीन कुडके करून हाडटालो. सकाळीं, दनपरां, खंय मेळत 
थंय झमत पडटालो . व्हडान आइन 'तरपाशोर' 'दळदिरो', “गाढव” अशो गाळी 
हांव मारतालों तेन्ना हांसत येवन दारालागीं उबो रावतालो. तें पळयतकच म्हजें 
पित्त खवळटालें. पूण ताजे वयली माया पयस करप कठीण आशिल्ले. खूप 
पोन्नो चाकर आशिल्लो तो. 
_ घरधनीण मोटी कडक लक्ष्मी, ती म्हणटाली, “म्हज्यान वाये आतां जावचेंना. 
हे सांवाळात तुमचें घरदार! वसात किशाक घेवन. सांगिल्लें मातूय आयकना. 
बस्त्र, पात्र, आसन, अन्न सगले खंय गेलें कोण जाणा! पैशे मात उदका भशेन 
वतात. वाजारांत गेलो म्हणटकच सगलो दीस तोंड दिसल्यार जाय तसलो सोपूत. 

थोडी तकालस घेतल्यार किशाशिवाय दुसरो चाकर मोळचोना दिसता.' हें 
आयकून मोट्या रागान हांब नेटान धांबन गेलों. ताजी शेंडी धरून ताका 
ओडून हाडलो आनी म्हळें, 'तरपाशोर, तोंड घेवन बच हांगासल्लो. आयच्यान 
काडलो तुका चाकरे वयल्यान.' थंडसाणीन तो गेलो. मनांत म्हळें, "गेली पिडा.' 

दुसरे दिसा उठून पळयल्यार तो मुखार हुक्को धरून उवो! प्रसन्न मूख । 
कसलेंच दूख ना. मनाक भंय ना. असली पोराची अक्कल! धांवडावन घालो तरी 
बचपी न्हय. ह्या म्हज्या पोल्र्या चाकराक किदें करचे? 


त्या बर्सा दलालीच्या धंद्यांत अकस्मात वरोच पैसो म्हाका मेळळो. एक 
फावट श्रीवृंदाबनाक वचून येबचें अशें मनांत आयलें. घरकान्रीक दिसले आपणेय 
बांगडा येबचें. हांवें तिका समजायली आनी म्हळें, 'पतीची पुण्याय हीच सतीचीय 
पुण्याय.' (ना तर खर्च वाडटाच) तिणे दोरयो घेवन पोटल्यो चरांदून बांदल्यो 
आनी कांकणा वाजयत ट्रंक भल्लो. उप्रांत घरधनीण कळवळून पाराथूंक लागली, 
'परगांवां वतना किशाक वांगडा व्हेल्यार खूप हाल जातले. हांबें म्हळे, 'हे राम! 
ताका आनी कोण व्हरतलो? निवारण येतलो म्हजे बरवर.' आगगाडी सुटली. 
वर्धमान (बरद्वान) स्टेशनार देवन पळयल्यार आमचो कृष्णकांत प्रशांत मुखान 
हुक्को भरून हाडटा! ताजे असलें आडांगीपण आनीक कितलें सहन करपाचे? मात 
हांवें ताका कितलेंय दुशण दिलें तरी त्या पोनर्या चाकराक पळोवन म्हाका 
आनंदूच जातालो. 


श्रीधाम वृंदावनाक देंबलों. दाव्यांन, उजव्यान, फुडल्यान-फाटल्यान पंड्यानी 
घेरून उडयलो. एका खिणांत प्राण गळ्यांत आयले. आमी सात आठ यात्रेकारांनी 
मेळून मोट्या मोगान एकठांय कूड थारायली. आतां आमचो काळ सुखान वतलो 
अशी आशा दिशिल्ली. पूण खंयच्यो वृजवाला, खंयच्यो वनमाला, खंयचो 
बनमाळी हरी आनी खंयचो चिरवसंत? हांव देवी येवन वेजार जालों. सगले 
सांगाती विराड सोडून सप्रावरी पळून गेले. सगलें आंग व्याधीच्या तीख 
बाणांनी, देवीच्या दाण्यांनी भरून गेलें. हांव कुडींत एकलोंच उल्लों. रात दीस 
क्षीण स्वरांत उलो मारूंक लागलों, 'किशा! यो रे हांगा. अखेर इतले दीसांनी 
परदेसांत येवन म्हजे प्राण बतले अशें दिसता!' म्हजो तो पोन्नो चाकर रात दीस 
म्हज्या उशालागीं उयो आसतालो. ताज्या दोळ्यांक न्हीद ना आनी तोंडांत अन्न 
ना. परत परत म्हणटालो, 'धनया, तुमकां कांय भंय ना. गांवांत परत वचून 
तुमी घरधनिणीक परत भेड़ले!' म्हाका गूण पडून हांव उठलों आनी ताका 
जोरान धल्लो. म्हजी काळव्याधी ताणे आपल्या आंगार ओडून घेतली. दोन दीस 
बेशुद्ध अवस्थेंत गेले; आनी अंती ताजी नाडी थांवली. इतले फाबट हांव ताका 
सोडून गेलों खरों, पूण अंतीं तोच म्हाका सोडून गेलो. मुखार खूप दिसांनी 
तीर्थयात्रा पुराय करून हांव म्हज्या घरा परतलो. पूण म्हजो चिरसांगाती तो 

पुरातन चाकर मात म्हजेलागीं उल्लो ना. 

उर्वशी 

हे नंदनवासिनी उर्वशी! तूं आवय न्हय, धुव न्हय, व्हंकल न्हय, आसा 
फकत सुंदर लावण्यवती. 

भायर गायरानांत थकून जेन्ना देंबता सांज आपल्या आंगाभोंवतणी भांगराची 
पांगरून शाल, अशा वेळार केन्ना घरांत आनी दारांत तूं लायना सांजवात. 

निस्ततव्ध मध्यानरातीं नदर खाला वळोवन, घुटमळत ल्हवू ल्हवू पावलां 
उडयत, कांपिल्ल्या काळजान, लजत, हांसत्या मुखान तूं केन्नांच वचना लग्ना 
दिसाचे पतिशेजेलागीं ! 

उदय जावपी उशेप्रमाण अवगुंठनाविरयत तूं, ना तुका भीड संकोच ! 


हे उर्वशी! देंठ नाशिल्ल्या फुल प्रमाण आपल्या आपुण विकसित जावन 
केन्ना वाये फुल्ली तूं ? 

सामक्या पयल्या वसंताचे सकाळीं तूं प्रगट जालीं मंथन केल्ल्या दर्यांतल्यान, 

उजव्या हातांत घेतिल्लें सुधापात्र, दाव्या हातांत विखाचो कुं भ. 

तरंग फुटिल्लो म्हासागर तुज्या पायातळा आशिल्लो पडून, 

आपल्या लवलवपी लक्षांनी फोडा खाला करून, मंत्रशांत भुजं गाप्रमाण ! 

तुजी ती कुंदशुभ्र नागडी कांत! तें निष्कळंक सौंदर्य! देवेंद्रान तर तुज्या 
पांयार घालून घेतलें ! 


हे अनंतांयौवना उर्वशे ! 

तूं केन्ना आशिल्ली कोण जाणा भुरगे पिरायेची, माणकुली कळी ! 

दर्याच्या खोल काळखांन भरिल्ल्या तळाक कोणाच्या प्रासादांत एकलीच 
वसून माणकां मोतयांनी भुरगेपणाचे खेळ खेळिल्ली ? 

रत्न दिपांनी उजळिल्ल्या म्हालांत दर्याच्या कल्लोळ संगीताचे साधीर 
प्रवालपर्यकांचेर निश्कलंक हांसत्या मुखान कोणाच्या वेंगांत तुवें न्हीद घेतली? 

ˆ आनी जागी जावन विश्वामुखार प्रगट जाली तीच तूं तरणेपणाची कांतयल्ली 
मूर्त पुराय फुलिल्ली ! 


हे अपूर्व सुंदर उर्वशी ! 
युगायुगांतरांची तूं आसा विश्वाची फकत मोगिका ! 

मुनिगण आपल्या समाधीचो भंग करून तुज्या पांयातळा दवरतात तपाचे 
फळ! तुजे एके नदरेन घायाळ जावन यौबनमदान ल्हारेवन येता अख्खे त्रिभुवन! 
तुज्या उन्मादक पर्मळाक चारूय दिकांनी ब्हरता आंधळो जाल्लो वारो ! 

तुजेर भळिल्ले कवी देहभान विसरून आपले उन्मत्त काव्यसंगीत गायत 
भोंबतात मधुमत्त भोंबरा प्रमाण ! 

आनी तूंकुशीक सरिल्लो पदर साबरी नासतना बता आपल्या पांयजणांचो 
झंकार करीत विजेभशेन चंचल ! 


हे विलोल विभ्रमे उर्वशी ! 

जेन्ना तूं करता नाच इंद्रसेन सभेंत आनंदान फुलून, 

तेन्ना तुज्या तालाच्या छंदा छंदार उसळटा दर्यावयलो तरंगार तरंग, शिरशिरो 
आयल्ल्या धर्तरेच्या सळसळपी धान्याच्या पिके वयल्यान घेतिल्लो फडफडपी पदर | 

तुज्या थानावयल्या हारांतल्यान मळवाच्या आंगणांत सळळ करून गळून 
पडटात नक्षत्रां. 

आनी अचकित पुरुशाच्या वक्षांतलें चित्त शेणोबन वता आपल्याकूच आनी 
नाचूंक लागता पुरुशाच्या रग्ताचो थेंव्यान थेंबो ! आनी एकदम एकाच खिणांत 
पडटा तुटून तुजो कमरपटो क्षितिजाचेर! आनी पडटा गळून तुजें प्रावरण ! 


हे भवुनमोहिनी उर्वशी ! 

सर्गलोकांतल्या उदयाचलावयली तूंच आसा मूतिमान उशा ! कौ 

तुजे कुडिचें एकशिवडपण न्हालां संबसाराच्या दुखांचे धारेत! तुज्या पायांचे 
“आरक्तपण रंगून गेलां त्रैलोक्याच्या काळजा रग्तान! हे मुक्तविणी, विवस्त्र 
सुंदरी, फुलिल्ले विशववासनेच्या कमळाच्या अंतर्भागांत दवल्लां तुजे चरण पद्म 
सामकें अळंग, 

विश्वाच्या मानससर्गांतली नर्तकी! हे सपनसखी ! 


हे निदूर बधिरे उर्वशी ! 

ते तुजेखातीर आक्रंदन आसात, क्रंदसी पुरातन आदियुग ह्या संवसारांत 
परत एकफावट अबतरलें? अगाध अपार दर्यातल्यान तूं ओल्या चिप्प केसांनी 
परत एक फाबट प्रकट जातली? पयले फांतोडेची ती सुंदर काया परत एक फावट 
दिसत? निखिल सृश्टीच्या नयनाघाताक लागून तुजें सर्वांग पाणयाचे थेंबे 
ढाळीत परत आक्रंदन उठत काय? अकस्मात महासमुद्र अपूर्व संगीतान ल्हारेत ? 


हे अस्ताचलवासिनी उर्वशी ! 
ना, गौरवाचो चंद्र अस्ताक गेलो तो परत येबचो ना! देखुनूच घडये आज 

धर्तरेर वसंताच्या आनंदाच्या उस्थासांत कोणाचो तरी चिरविरहाचो दीर्घ उस्वास 
भरसून व्हांवत येता! पुनवेचे मध्यानराती जेन्ना धायदिको परिपूर्ण हांशान 
भरता आसतना खंयच्यान त्तरी व्याकूळ करपी यादिचो वांसरेचो सूर वाजता 
आनी दुखांची धार लाभता, अशा वेळार सगली प्राणाची शक्त आक्रंदन उड़ा 
आनी आशा जागी जाता ! 

हे वंधनरहित उर्वशी ! 

सर्गाचो निरोप घेतना 

हे महेंद्रा, म्हज्या गळ्यांतली मंदारमाळ सुकल्या, निस्तेज कपलावयलो 
तेजस्वी ज्योतिर्मय तिळो वाडवला, पुण्यबल संपुष्टांत आयल्लां. हे देवानो! 
देवानो! आज म्हजो हो सर्गाचो निरोप घेवपाचो दीस. ह्या देवलोकांत लाखांनी 
वर्सा हांवें मोटे खोशयेन सारलीं. आज ह्या निमाण्या ताटातुटीच्या खिणाक 
सर्गाच्या दोळ्यांत मात तरी दुखाची रेशा दिसतली अशी आशा आशिल्ली. पूण 
ही काळीज नाशिल्ली, शोकहीन सर्ग-भुंय फकत उदासपणान पळयत आसा. 
लाखांनी वर्सा जालीं तरी तिज्या दोळ्यांचें पातें हालना. स्थानभूश्ट, उजवाड 
वगडायल्ल्या नक्षत्रा प्रमाण आमी जेन्ना देवलोकांतल्यान धर्तरेच्या अंतपार 
नाशिल्ल्या जल्ममर्णाच्या प्रवाहांत एका खिणांत खळसकरून गळून पडटात, तेन्ना 
सर्गाक मातूय लेगीत व्यथा भोगना. पिंपळाच्या खांदयेच्या तोंकावयल्यान सामकें 
पिकून गेल्लें पान टपकरून गळून पडटना पिंपळाक कितले चिटमिटे पडटात 
तितलीय व्यथा सर्गाक जायना. सर्गाक ती वेदना जाणावल्ली जाल्यार विरहाची 
छाया-रेखा दिसतली आशिल्ली. मर्त्य लोकांतल्यो दिपजोती जशो कंवळ्या दंवा 
थव्याच्या धुक्यात अंधूक दिसतात, तशें सर्गातल्यो अमरजोती अंधूक दिसतल्यो 
आशिल्ल्यो, नंदनवनांतले रुखावळीच्या उस्वासाचो मर्मर आवजा येतलो आशिल्लो 
मंदाकिनी आपल्या कलकंठान करुण काणी देगेदेगेन गायत वतली आशिल्ली 
सांजवेळ दिसाचे अखेरेक येवन निर्जन मळापेल्या पैसुल्ल्या दिगंताकडेन उदासपणान 
वतली आशिल्ली, नक्षत्रांचे सभेंत निस्तब्ध मध्यानरात रातकिड्यांचें 'किर' 
मंत्राचे वैराग्य संगीत आयकतली आशिल्ली. मदीं मदीं सूरनगरांतल्या नाच 
करपा मनकच्या भांगरा पांयजणांचो ताल चुकतलो आशिल्लो. उर्वशीच्या थानांचेर 
पहुडिल्ले भांगरा विणेंतल्यान भावनेच्या भारान खेंचिल्ले तारेन निदारूण 
करूण मूर्च्छनच झंकार उठ्डठले आशिल्ले. देवांच्या दुखांनाशिल्ल्या दोळ्यांतल्यान 
आगोच पाणी उफेताना दिसतलें आशिल्ले. पतीलागीं एकासनार वशिल्ले शचीन 
ट्राच्या दाळयात अशे तरेन पळयलें आसतलें आशिल्ले जशी ती आपली तान 

न्हियो वंक उदक सोदीत आसा. वाऱ्याच्या झोतावांगडा मदीं मदी पृथ्वीवयल्यान 
धर्तरेचे दीर्घ सुस्कारे व्हांबत आयिल्ले आसतले आशिल्ले - नंदनवनांत फुलांची 
कणसां सरसर गळून पडटली ऑशिल्ली. 

हे सर्गा! खुशाल राब हांसत्या मुखान. देवगणांनो! स्वस्थपणान करीत 
बसात सुधापान, सर्ग आसा तुमचें सुखस्थान, आमी तर प्रवासी. मर्त्यंभूंय हो 
किदें सर्ग न्हय. ती आसा मायभूंय म्हणुनूच तिजे म्हऱ्यांत कोण दोन दीस रावन 
दोन घटका जरी तिका सोडून वचूंक लागल्यार तिगेल्या दोळ्यांत दुखांची धार 
लागता. जितले म्हूण क्षुद्र, हीनदीन, खाकनवाळ, अपात्र, पापीतापी आसत त्या 
सगल्यांक ती आपल्या व्यग्र आलिगनाचे हात पातळावन आपल्या कवळ्या 
काळजालागीं वेंगांबंक सोदता. धुल्लान माखिल्ल्या ह्या सगल्यांच्या आंगाच्या 
स्पर्शान आवयचें काळीज न्हिवता. तुमच्या सर्गांत अमृत व्हांवदी वावडे. मत्यंलोकांत 
अनंत सुखदुखांनी भरिल्ली प्रेमधारा आपल्या दुखाच्या पाण्यान भूतलाच्या 
सर्गखंडाक सदांच श्यामल करीत सदांकाळ व्हांब दी. 

हे अप्सरांनो, तुमच्या दोळ्यांच्यो जोती प्रेमाचे वेदनेन केन्नाच बावन बच्यो 
न्हय. आज आमची ही निमाणी भेट. ना कोणालागीं तुमची प्रेमयाचना, ना 
कोणाखातीर तुमकां खेद वा खंत. जरी म्हजे मोगिकेन धर्तरेर एका गरीव घरांत 
जल्म घेतलो - न्हंयच्या कांठावयल्या एकाक्र्या गावांत, पिपळा सावळेखाला 
आडवाटेवयले खोपींत, ती वालिका म्हजेखातीर आपल्या काळजांत मोटे आस्थेन 
मुधेचें भांडार दवरतली. ती चली ल्हानपणांत सहां सकाळीं न्हंयचे देगेर वचून 
शिवाची मूर्त घडयताली आनी घोव म्हणून म्हजी प्राप्ती जावची असो तिजेलागी 
बर मागताली. सांज जातकच ती न्हंयच्या प्रवाहांत पर्जळपी दिवो सोडून घाटाचेर 
एकलीच उबी रावन दुवावी, कंपित काळजान एकाग्र चित्तान आपल्या सौ भाग्याचें 
गणित करतली. मागीर एका सुमंगल खिणाक चंदनाची उटी कपलाक लायिल्ली, 
रक्‍त न्हेसण न्हेशिल्ली ती संनतनयना शेनायेच्या संगीतांत मोट्या उत्सावान 
म्हज्या घरांत येताली. ते उप्रांत वायट दिसांत, बर्‍या दिसांत, सुखांत-दुखांत, 
म्हाका सदांकाळ सांगात दिवपी, आपल्या हातांतल्या कल्याण-कांकणांनी आनी 
सीमन्ताचे शीमेंतली मंगल कुं कुमाच्या विदून म्हज्या घराक सौभाग्य प्रान्त करून 
दिवपी ती म्हजी घरलक्ष्मी जावन राबतली - म्हज्या संवसार दर्याक भरती हाडपी 
पुनवेचो चंद्र जसो. देवगणानो! तुमच्या ह्या सर्गाचें एकाक्र्या पयसुल्ल्या सप्रावरी 
म्हाका धारण जातले. एकाक्ष्था अर्या राती हांव जागो जावन पळयन तेन्ना निर्मल 
शेजेर चंद्राचो उजवाड पडिल्लो आसतलो. मोगिका न्हिदेत, तिजो सदळ हात 
मात्सोसो अस्ताव्यस्त पडिल्लो आसतलो. लजेची गांठ गळून पडिल्ली आसतली. 
अशे स्थितींत अळंग घेतिल्ल्या प्रेमचुंबनान कांचवेन जागी जाल्ली ती म्हाका घट्ट 
बेंगाबन म्हजे थातयेर बालीबरी विसब घेतली. दक्षिण मलयनिल कुपांचो पर्मळ 

व्हांवोबन हाडटलो आनी पयस खांदयेर जागें आशिल्लें कोगूळ मधूर पंचमालाप 
गायतलें 

हे दीनहीन मर्त्यभूंये! हे दोळे दुखांनी भरिल्ली, दुखातूर, म्हेळे आवय! 
आज खूप दिसांनी तुजे खातीर म्हजें काळीज क्रंदन करता. तुज्या वियोगाच्या 
दुखान म्हजे दोनूय आरिल्ले दोळे दुखांनी भरून आयले वरवर हो आळसायेचे 
तं्रेतलो कल्पनाविलासां प्रमाण आशिल्लो सर्ग अंधूक हयन्हयशें छायाचित्रा 
प्रमाण खंयचे खंय विरून, गेला. तुजें निळें मळव, तुजो उजवाड, तुजीं तीं 
लोकांनी गजवजिल्ली जनपदां, तुजे सिंधूदेगेवयल्या लांवचे लांव पातळिल्ले 
रेवेंचे तट, तुज्या नील पर्वतांच्या धारवटीवयल्यो हिमरेखा, तुजे रुखावळींतलो 
निशब्द दिसाचो उदेव, तुजे न्हंयेपल्तडच्या त्या शुन्य वाटारांत अवतरपी अवनतमुखी 
सांजवेळ - हीं सगळीं हारशांतल्या भशेन दुखांच्या जळांच्या थेंव्यांत पडविंबीत 
जाल्यांत. 

हे पुत्र वियुक्त माये! त्या आपल्या निमाण्या ताटातुटीच्या दिसा तुज्या 
दोळ्यांतल्यान दुखांच्यो झरी पाझरताल्यो आनी ताणी तुज्या मातृथानांर अभिशेक 
केल्लो. आज कितल्या दिसांनी तीं दुखां सुकून गेल्यांत - तरीय पूण हांव म्हज्या 
मनांत जाणून आसां: ज्या खिणाक हांव म्हज्या घरा परत येतलों त्या खिणाक तूं 
म्हाका आपल्या दोनूय हातांनी उखलून काळजालागीं धरतली, मंगल शंख वाजतलो 
तुज्या मागाच्या सावळेखाला, तुज्या सूखदूख भयपूर्ण प्रेमाच्या संवसारांत, तुज्या 
घरात, तुज्या पूतधुवांमदीं म्हाका तूं सदांकाळ वळखीचो आशिल्ले भशेन आस्पावन 
घशात. ते उप्रांत म्हज्या उशालागीं कंपित प्राणांनी, दुबावी काळजान वयर 
दवाकडेन करूण नदर लावन सगळो काळ जागी रावतली - एक सारकी हेच 
चितेत, 


“म्हाका गाविल्लो हो ठेवो शेणचो न्हय ! 


9 डिसेंबर 1895 चित्रा” 


जीवनदेव 
हे अतरतम, 


म्हज्या अंतरंगांत येवन तुजी सगली तान 

तृत्त जाली ? 

राक्षां पिळून काडिल्लेवरी अत्यंत निठूर आशा 
दुखान काळीज पिळून, 

सुखदुखांच्या लक्ष लक्ष धारांनी 

भरून पात्र दिलां तुका. 

कितले तरी रंग, कितले तरी सुगंध, 
कितल्यो तरी रागिण्यो, कितलेतरी छंद 
गुथून गुथून रचल्या तुज्या मोगाची शेज 
तुज्या खिणयाळ्या खेळाक लागपी 

नित्य नव्यो मूर्ती सदांच हांवे 
घडयल्यात 

भांगर गाळून गाळून. 


खंयचे आशेन तुवें 

वरलां म्हाका आपूण जावन 

खवरना म्हाका. 

हे जीणेच्या नाथा, म्हजी रात, म्हजी सकाळ, 
म्हजी क्रीडा, म्हजें कर्म 

आवडलें तुका तुज्या एकसुरेपणांत ? 

वर्षा आनी शरद, बसंत आनी हेमंत 

ह्या ऋतूंत 

सादलीं काळजांत जीं गाणीं 

तीं किदे तुवे सिंहासनार बसून एकल्यानूच आयकली ? 
खुटून घेवन पदरांत मनाची फुलां 

गुंथल्यो तुबें माळो? घाल्यो गळ्यांत तुवे ? 
आपल्या मनान तुवें म्हज्या यौवनांत 

केलें भ्रमण ? 


सख्या, काळजांत म्हज्या जोखून दोनूय दोळे 
किदें पळयता ? 

सगळे म्हजें स्खलन-पतन उणेपणा तुवें भोगशिलीं ? 
हे नाथ, पुजेविणे दीस, सेवेविणे राती, 
कितलेशेच फावट येवन परतल्यो 

निर्जन रानांत फुलून अर्घ्यफुलां 

'गेल्यांत झडून. 

ज्या सुरार वांदल्या हे विणेची तार 

देंबल्या ती परत परत. 

हे कवी, तुवें रचिल्ल्यो रागिण्यो 

येबंच्यो नात म्हाका गावंक ? 

तुज्या वनांत शिपणें करूंक वचून 
न्हिदलें हांव सावळेंत पडून 
भरून दोळे सांजवेळा आयलें दुखां घेवन. 


हे प्राणेश, 

जितलें सौंदर्य, जितलीं गाणीं, जितलो प्राण जागरण, 
घोर न्हीद, जें किदें म्हजें आशिल्लें ते किदें 

आतां सोपून गेलें ? 

जालां सदळ हाताचें वंधन 

सोऱ्याविणें म्हजो उमो 

जीणेच्या कुंजांत आज अभिसाराचे रातीची फांतोड 
जातली काय ? 

तर मागीर उडय मोडून आयची वसका 

घेवन यो रूप नवें, घेवन यो नवी सरुपाय 
चिरपुरातन आशा म्हाका परत नवें घे करून. 

नवे जिणेचे दोरयेन नव्या लग्नाच्या बंदपासांत 

घे वांदून. 


11 फेब्रुवारी 1896 


राती आनी सकाळीं 
काल वासंतिक रातीवेळार चंदेरी मध्यानरातीं 
कुं जवनांत सुखाभारान 
तुज्या मुखालागीं धल्लीं हांवें 
फेसळपी तरणी मदिरा. 
तुवें म्हज्या दोळ्यांत पळयत, ल्हवू ल्हवू हातांत 
धल्लो पेलो . 
हांसत तूं उम्यानी भरिल्ल्या सुरस तांवड्या ओं ठांनी, 
काल वासंतिक रातीवेळार चंदेरी मध्यानराती 
मधूर आवेशभारान ती केली प्राशन 
केली पयस ओढणी तुजी, 
कमळावरी तुजो नाजूक हात धरून 
दवल्लो काळजार, 
भारावन तुजे मिटिल्ले दोनूय दोळे, 


चित्रा’ 

फुटलेंना ओठांक उतर, 

करून सदळ विणी सोडल्यांत मेकळीं 

तुज्या केसांची मोबळां, 

सुखाभारान लायलें हांवें हङ्क्याक म्हज्या 

खाला वागबल्लें तुजें मूख - 

काल वासंतिक रातीवेळार चंदेरी मध्यानराती 

नवें मीलनसूख अणभवबपाच्या वेळा 

हांसत्या मुखान केल्यो सहन तुवें सगळयो म्हज्यो प्रमलीला. 
आज निर्मल वाऱ्याची ब्हांबतना ल्हारां शांत फांत्यार 

ल्हयू ल्हवू बता 

न्हाबन न्हेसून वस्त्र धबें निर्जन न्हंयच्या कांठार. 

दाव्या हातांत घेवन पडगो तूं खुंड्ा कितली तरी फुलां 

पयस देवळांत शेनयेच्या सुरांत वाजता उशेची राग रागिणी, 
आज व्हांबतात निर्मल वाऱ्याची ल्हारां शांत फांतोडेर 
गंगेच्या कांठार 

देबी, तुज्या भांगाच्या तोंकाक आसा नवी तांबडी शेंदुराची रेशा, 
दाव्या हातांत तुज्या चंद्रकोरीभशेन घाल्यांत शंखवलयां 
खंयची ही मंगलमय म्हूर्त करीत प्रगट 

दिता सकाळीं तूं दर्शन ? 

रातीं घेवन मोगिकेचें रूप आयली तूं प्राणेश्वरी, 

सकाळीं केन्ना देवतेच्या भेसांत हांसत मुखार उदेली ? 
भांबावन हांव गोंदळून रावलों पैस उबों घालून खाला मान - 
आज निर्मल वार्‍्याल्हारां व्हांवतना 

शांत फांत्यार, निर्जन न्हंयच्या कां ठार. 


12 फेब्रुवारी 1896 'चित्रा' 
ताई 
रचपा खातीर विटांची भट्टी अस्तंतेकडले वावराडे 
उस्तितात माती 


तांच्यांतली एकली धाकली चली 
आसा घाटार यो बच करीत; 
कितले तांवये, बाटयो आनी तारां 
आसा हाडून घाशीत पुशित. 


2 एप्रिल 

दिसांतल्यान शंवर फावट 

येता धांवत धांवत 

कांकणा पितुळचीं 

पितळेचेर खणखण आसता वाजत. 

ती आसता सामकीच ताकतिकेंत सगलो दीस. 
माथें ताशिल्लो, चिखलान माखिल्लो 

आंगार वस्त्र नोशिल्लो 

असो तिजो भाव धाकलो 

तिज्या फाटल्या फाटल्यान पोशिल्ल्या सवण्याभाशेन 
येता आनी वसता ताईचे आज्ञे प्रमाण 

हाल घोल नासतना ऊंच देगेर धिटायेन - 
भरिल्लो घेवन कोळसो दाव्या खाक्यांत ताट 
आनी उजव्या हातांत भुरग्याचो धरून हात 
वता चली. 

आवयची प्रतिनिधीच ती, 

कामाच्या वज्याखाला वागवल्ली 

सामको ल्हानशीच ताई ! 


1896 


दु: समय 
येता जरी सांज मंदपावलांनी 
थांबलां सगलें संगीत इशाऱया वरवर 
जरी कोणूच ना सांगाती अनंत मळवांत, 
भरता जरी आंगांत थकवो, 
जपता भ॑य मंत्र गुपचूप 
धांपल्यात दिको दिको आवरणाखाला, 
तरी सुकण्या, आरे म्हज्या सुंकण्या 
आंधळ्या, इतल्यांत नाका धापूं पाखां. 


त्या वनांतल्या मर्मरध्वनीच्या गुंजनाचो 
ना आवाज. 

हो हारा सारको फुत्कार करपी 

उसळटा दर्या. 


“चैताली? 


कक 

हो कुंदांचे फुलांनी फुलिल्लो कृं जना 

धोलता गर्जपी ल्हारांर उसळपी फेणेर 

खंय आसा ती फुलांपानांनी चंबरिल्ली देग ? 

खंय आसा ती खांदी आलाशिऱ्याची, खंय आसा तो घोटेर ? 
तर सबण्या, आरे म्हज्या सबण्या 

आंधळ्या, नाका धांपूं पाखां इतल्यांत. 


आतां मुखार आसा दीर्घ रात 

न्हिदला सुर्या पयस अस्तंतेचेर 

विश्व सगलें रोखून खास मेजता पार 

उपाट काळखाचो पारेकारूच जसो 

आसा वाग आयिल्लो क्षीण चंद्र खंयतरी पयस 
पडटा नदरेक. 

आरे सवण्या, 

आंधळ्या, नाका धांपूं पाखां इतल्यांत. 


करतात कुरवो बोटांनी नक्षत्रां वयर मळबांत 
पळयतात तुजे कडेन. 

सकयल गंभीर, अधिर मरण शेकड्यांनी ल्हारांनी 
उसळून तुजसरीं येता धावन 

खूप पयसुल्ल्या तिरार, हात जोडून 

विनंतीच्या करुण सुरांत 

म्हणटा कोण, आरे सवण्या, 

आंधळ्या, नाका मिटून घेवंक पाखां इतल्यांत. 


आरे भंय ना, माया-मोगाचें बंधन ना, 

आरे आशा ना, आशा म्हळ्यार फकत मिथ्या प्रतारणा 
आरे ना भास, ना आक्रंदन व्यर्थ बसून 

आरे ना घर, ना रचिल्ली फुलांची शेज 

आसात फकत पाखां, आसा म्हान मळवाचें आंगण, 
उशा खंयचेच दिकेन दिसना अशें 

विण्ण काळखान भरिल्लें ! 

आरे सवण्या, आरे म्हज्या सबण्या, 

आंधळ्या, नाका मिटून घेवंक पाखां इतल्यांत. 


27 एप्रिल 1897 "कल्पना" 

टढिल्ल क न्‌ 
निकतोच पालवला शेजेच्या उशाकडलो दिवो 


सकाळच्या कोगळासादान जाल्या जागी हांव 
वसल्या येवन जनेलार आळसाय आयिल्ल्या पाबलांनी 
आनी सदळशा केसांची घाल्या विणी. 

अशा वेळार उदेंतेचे अंधूक वाटेर 

राजरथांत वशिल्लो तरणो दिसलो वाटसुरो 
फांकलो उजवाड उशेचो मुकुटाचेर भांगराच्या 
दिसता सोवीत गळ्यांत हार मोतयांचो 

देवन ताणे उत्सूक पावलांनी म्हज्या दाराकडेन 
विचाल्लें कातर सुरांत, 'ती खंय' 'ती खंय' 
हाय! लजेन मरून हांव कांयच पावलेंना उलोवंक 
“नूतन वाटसुऱ्या, ती हांवूच, तीच हांव.' 


नाशिल्लो लागूंक आजून आमोरेर दिवो 

लायतालें भाळार भांगराची तिकली 

घेवन जनेलांत भांगराचो हारसो 

जावन गुल्ल म्हज्यांतूच घालतालें आंवाडो 

इतल्यांत आमोरेक लागून अंधूक जाल्ल्या मार्गार 
आयलो रथांतल्यान करुण नदरेचो तरणो वाटसुरो 
घामान थपथपून घोडे तांच्या तोंडाक आयिल्लो केस 
माखिल्लीं धुल्लान वस्त्रां भुशणां 

देवन म्हज्या दाराकडेन थकिल्ले पावलांनी 

विचाल्लें ताणे कातर सुरान, “ती खंय”, 'ती खंय' - 
कांयच उलोवंक शकलेंना हांव लजेन मरून 

“श्रांत वाटसुऱ्या, हांवूच ती, हांवूच ती” 


शिगम्याची रात, दिवो तेंबता घरांत 

दक्षिणेकडलो वारो येवन छातयेमेरेन वता विरून 

न्हिदल्यात भांगराच्या पांजऱ्यांतल्यो उलोवपी साळोऱयो, 
पहुडला न्हिदेंत द्वारपाल दारालागीं 

धुपाच्या धुंवरान वासरगृह जालां अंधूक 

चंदन उटयेच्या पर्मळान सगळें आंग गेलां भारावन 

मोरकंठाची काचोळी घाल्या हांवें 

दुर्वा सारकिल्या श्यामलरंगाचो पदर घेतला छातयेवयल्यान 

पळयता किण्ण राजमार्गाकडेन 

वसतां धुल्लांत जनेलाखाला 

तीन पारार राती बसून एकलेंच गायता गाणे 
"हताश बाटसुऱ्या, ती हांवूच, हांवूच ती' 


20 मे 1897 'कल्पना' 


सप्र 
सप्नांच्या देशांत केन्नातरी हांव खूप पयस मेरेन क्षिप्रान्हंयचे पलतडी उञ्जयनी 
नगरांत म्हज्या पैल्याजल्माचे पयले प्रियेक सोदीत गेलों. तिच्या मुखार लोघ्रफुलांचे 
पराग आशिल्ले. हातांत लीलाकमळ आशिल्ले, कानाचे पाळयेंत कुं दकळी आशिल्ली, 
माथ्यांत कुरबक फुलां आशिल्लीं. एकशिवड आंगलोटाचेर नीवीवंधान वां दिलले 
तांबडेंबस्त्र आशिल्लें. पायांत तोडे हयन्हयशे वाजताले. बसंत ऋतूंतल्या त्या 
दिसा वाटेची वळख हांब खूप पयस विडविडलां. 


त्या वेळार महाकाल देवळांत गंभीर सुरांत सांजवेळची आरत गाजताली. । 
बाजाराचो रस्तो निर्जन आशिल्लो. काळखी हवेल्यांवयल्यो सांजवेळच्या किरणाच्यो 
रेशा बयर वतना दिसताल्यो . 


प्रियेचे घर म्हाका वांकड्या तिकड्या अशीर अस्कड्या निर्जन रस्त्यार आशिल्ले. 
दारार शंखचक्र कोरिल्ले, ताच्या दोनूय वटयां दोन धाकटुले कदंवाचे रूख 
पुतावरी मोग मेळिल्ल्यान वाडटाले. तोरणाच्या धवेफुल्ल खांव्याच्या तोंकार 
शिवाची गंभीर आकृताय गर्वान वशिल्ली. 


प्रियेचे पारवे घराकडे परतताले. मोर भांगराचे वडयेचेर झेमताले. इतल्यांत 
हातांत उजळिल्लो दिवो घेवन म्हजी मालविका ल्हव ल्हव सकयल देवली. 
दाराच्या शेजारचे माळयेच्या सोपणार ती हातांत सांजवेळचो तारो घेतिल्ल्या 
सांध्यशोभेप्रमाण दिसली. आंगावयल्या केसराचे उटयेचो गंध आनी केसांतल्या 
धुपाचो पर्मळ हाणी म्हज्या सगल्या आंगार अळंग उस्वास सोडले. अर्दकुटे 
सरकल्ल्या वस्त्राच्या आडून दाव्या थानावयली चंदनान रेखिल्ली चित्राकृती 
दिश्टी पडली. नगरांतलो गजबज शांत जावन निस्तब्ध जाल्ले सांजेच्या वेळार 
ती प्रतिमेवरी उबी रावली. 


म्हाका देखतकच दिवो ल्हवूच खाला दारांत दवरून प्रिया म्हज्यामुखार 
आयली. म्हज्या हातांत हात दिवन इतलेंच विचाल्लें, 'प्रिय, वरो आसा न्हय? 
तिच्या मुखाकडेन पळोवन म्हाका किदें तरी उलयन दिसले. पूण म्हाका उतर 
फुटलेंना. ती भास विसल्ल्या. आमी दोगांयनी एकामेकांचीं नावां आठोबचेलो 

यत्न केलो, पूण तीं आठवली ना दोगांयनी एकामेकांकडेन पळयत कितलो तरी 
विचार केलो. अखेरेक अनिमिष दोळ्यांतल्यान घळघळ दुखा व्हावक लागला 


दोगांयनी दारांतल्या रुखाखाला कितल्योतरी कल्पना केल्या. केन्ना खयच्या 
निमतान तिचो नाजूक हात म्हज्या उजव्या हातांत सांजवेळा घोंटेरांत परतुपी 
सवण्यावरी येवन लिपलें तें म्हाका कळळेंचना. तिचें मूख वागवल्ल्या देंठावयल्या 
साळका प्रमाण म्हजे छातयेर अळंग येवन तेकलें. व्याकूळ उदास स्तव्धतायत 
स्यासांत स्वास मेळोबन गेलें 


रातीच्या काळखांत उञ्जयनेक वुडोबन एकरूप केली. दाराकडलो दिवो 
वाऱ्याच्या नेटान केन्नाच वाडवल्लो. क्षिप्रा न्हंयचे देगेवयल्या शिवाच्या देवळांतली 
आरत थांविल्ली . 


22 मे 1897 “कल्पना? 


मदन दहना उप्रात 

हे, संन्यासी, पंचशर मदनाक भस्म करून 
केलें किदें तुवें हें? ताका विश्वभर उडयलो व्यापून ! 
आकूळ पिकूळ वेदना ताजी सोडटा उस्वास मळवांत 
मळवांतूच थेंवेतात ताजीं दुखां. 
अख्खो संवसार रतिविळापाच्या संगीतांत गेला भरून 
करतात आक्रंदन सगल्यो दिको 

ल्गुन म्हैन्यांत कोणाच्या इशाऱ्यान 
खिणभरयांत धर्तरी घुंबळटा शिरशिरून 
तें कळना. 


देखुनूच आज म्हज्या काळजाचे विणेर 
शिरशिरून कोणाची झंकारता वेदना तें कळना 
जाता व्याकूळ चिता करूकरून तरणी नार 

तिका सर्गातल्या आनी धर्तरेवयल्या सगळ्यांनी 
कशें समजावचें ? 

वोंबळीच्या पानांतल्यान खंयची कथा सळसळटा, 
भोंवर कसली भास गुणगुणटा ? 

वयर करून मूख सूर्यमूखी खंयच्या बल्लभाचें 
करता स्मरण, 

झर कोणाचे व्हांवता तानेन ? 

कोणाचें बस्त्र लोळटना दिसता चंद्रिमाच्या उजबाडांत 
नि:शब्द निळ्या मळवांत कोणाचे हे दोळे ! 

किरणांनी धांपिल्ले कोणाचें हें दिसता मूख, 

कंबळ्या तणाच्या शेजेर आसात कोणाची पावलां ? 
फुलाच्या पर्मळान करून उल्लासीत मन-प्राण 

कोणाचो स्पर्श काळजाक वसला रेवडावन बाली प्रमाण 
हे सन्यासी शंकरा, पंचशर मदनाक भस्म करून 

केलें किदें तुबें ह? विशवांत ताका उड़यलो भरून ! 


25 मे 1897 "कल्पनाः 


देबतेचो ग्रास 


मैत्र महाशय सागरसंगमाचेर तीर्थाचें न्हाण करपाक वतलो ही खबर ल्हवृ 
ल्हबू गांवांगांवांत पातळळी. कितलेशेच जाण्टे नेण्टे दादले वायलो तांचे वरवर 
बचपाक तयार जाल्यो. घाटार दोन व्हडीं सञ्य जालीं. 

पुण्यलो भातूर मोक्षदान येवन म्हळें, 'दादा, हांव येतां तुजे वांगडा. ते 
विधवा तरणेचे करूण दोळे युक्तिवाद आयकुपाक तयार नाशिल्ले. ते फकत 
विनयताले. तिजी विनंती अमान्य करप मोटें कठिण जालें. मैत्रान तिका म्हळे, 
'पूण जागो खंय आसा?” 'पांय धरतां तुमचे' विधवा रडत म्हणूंक लागली. 
'कसोतरी एकेबटेन जागो करीन.' ब्राह्मणाचें मन दर्वेलें. तरीय दुवावान ताणे 
तिका विचाल्लें, 'पूण ल्हान भुरग्याचें किदे करतली तूं?” तिणे जाप दिली, 
'राखाल न्हय? तो रावत आपले मावशे वांगडा. ताच्या जल्माउप्रांत खूप दीस 
हांव बाळांत रोगान पिडेस्त आशिल्ले. जगन म्हणपाची आशा नाशिल्ली. त्या 
वेळार अन्नदेन आपल्या भुरग्यां वांगडा दुदाक धरून मोट्या यत्नान वाडयला. 
तेज्नासावन आवय परस मावशेचीच माया आसा त्या पोराक. मोटो वंट, कोणाचेंच 
आयकना. शिक्षा करपाक वतकच मावशी येता आनी दोळ्यांत दुखां हाडून 
ताका ओडून आपले कुशींत घेता. आवय परस मावशेचेच कुशीतूच तो सुखान 
रावता. 


ब्राह्मणान कबूल केलें. मोक्षदेन रोखडीच तयारी केली, सामानसुमान वांदलें, 
वडील मनशांक नमस्कार केलो. इश्टिणींचो निरोप घेतना तिच्या दोळ्यांत दुखां 
दाटून आयली. घाटार येवन पळयत जाल्यार राखाल आदींच येवन व्हड्यांत 
चडून शांत बसला. 'तूं हांगा किद्याक?' आवयन विचाल्लें. ताणे म्हळें, 'वतलों 
दर्यार.' 'बतलो समुद्रार? मस्त पोरा, देब सकल.' आपले दोळे घट्ट मिटून ताणे 
तेच दोन शब्द म्हळे, 'बतलों समुद्रार.' 

ताजो हात धरून जितली ती ताका ओडूंक लागली तितलो तो व्हड्याक 
दसून वसलो. अखेर ब्राह्मणान करुण स्नेहान हांसत म्हळे, 'आसूं दी, येवं दी 
ताका वांगडा.' आई रागान म्हणूंक लागली, 'चल, दर्याच्या पाण्यांतूच उडयतां 
तुका.' तीं उतरां तिणें आपल्या कानांनी आयकल्या वरवर तिचें आवयचें काळीज 
अनुतापाच्या वाणान घायाळ जावन क्रंदन करूक लागलें. दोळे मिटून “नारायण', 
'नारायण' अशें तिणे स्मरण केलें; भुरग्याक आपले मांडयेर घेतलो आनी ताज्या 
सर्वांगावयल्यान प्रेमान करूण हात भोंवडायलो. मैत्रान तिका उलो मारून 
अळंगपणान म्हळे, 'शी, शी, अशें उलोवपाचें नासता.' 

राखाल वांगडा वतलो ही गजाल निच्छित जाली. ही गजाल लोकांच्या 
तोंडांतल्यान अन्नदेच्या कानार पावली. तिणे धावन येवन म्हळें, 'वाळा खंय 
वता?' राखाल हांसत म्हणूंक लागलो, 'दर्यार वतां, मावशे, परत येतलो.' 
अन्नदेन पिश्यावरी आइन म्हळे, 'ठाकूर महाशय, आमचो रखाल मोटो अवजाळी 
पोर. ताका कोण सांवाळटलो? जल्मासावन मावशेक सोडून तो चड काळ 
रावंक ना. खंय व्हरतात ताका? धाडात ताका परत.' राखालान म्हळें, “मावशे, 
हांव दर्यार वतलों. परत येतलों हांव!” ब्रह्मणान म्होंवाळपणान म्हळें, “बाय, हांव 
जोमेरेन आमां तो मेरेन तुज्या राखालाक कसलोच भंय ना. आतां हे शियाचे 
दीस. न्हंयो-व्हाळ शांत आसतात. यात्रेकारांचो मेळो मोटो, प्रवासाचीय कांयच 
अडचणना. येवपा वचपाक दोन म्हैने लागतले. तुमचो राखाल तुमकां परत 
दितलों .' 

शुभम्हूर्तार दुर्गेचे स्मरण करूम व्हडीं दर्यांत सोडलीं - घाटाचेर निरोप 
दिवपाक आयिल्ल्यो कुलीन वायलो दोळे दुखांनी भरून उव्यो राविल्ल्यो. हेमंताच्या 
सकाळच्या दंवार्थेंव्यानी चूर्णी न्हंयचे देगेवयलो तो गांव ओलो जालो. 

यात्रेकार परतले. मेळो वरेभशेन जालो. सांजवेळच्या वेळार भरतेचे आशेन 
व्हडें देगेक वांदिल्लें. कुतुहल सोंपलें. घरचे यादीन मावशेचे कुशींत रिगपा 
खातीर राखालाचे प्राण व्याकूळ जावंक लागले. पाणी फकत पाणी! पळयता 
पळयतां ताचें चित्त विकल जावंक लागलें. ते मसृण, चिक्कण, कृश्ण, कुटिल, 
निष्ठ्र, लोलुप जिवो चाटपी सोरपां प्रमाण क्रूर, खल, छलपूर्ण जळ आपल्यो 
लाखांनी फोडा उवारून फुसकारूंक लागलें. आपल्या लाळ सुटिल्ल्या मुखान 
मृण्मय वाळकांक गिळचें तें कामना करूंक लागलें. हे स्नेहमयी, मौनमूक, थीर, 
ब्रुव, पुरातन, सगले उपद्रवसहिश्णु आनंदभवन, श्यामल, कोमल मुग्ध धर्तरमाये, 
तूं आपले अदृश्य हात पातलावन कोण खंय आसत ताका विलक्षण मोगाच्या 
मारान आपल्या दिगंत विस्तारिल्ल्या शांत काळजालागीं नित्य ओडून घेत आसता. 

तो चंचल वालक खिणाखिणाक येवन अधीर उमळशिके च्या सुरांत ब्राह्मणाक 
विचारूंक लागलो, 'ठाकूरदादा, आज भरती केन्ना येतली?' 

अकस्मात स्तब्ध जळांत आवेगाचो संचार जालो. आशेचे वार्तेन दोनूय 
देणो चैतन्यान भल्ल्यो, व्हङ्याचें तोंड घुंबलें. दोरयेक ताण पडिल्ल्यान मृदु आर्त 
नाद आयलो. कलकल शब्द घुमयत दर्याचो विजयरथ न्हंयत रिगलो! भरती 
आयली. तारयान देवाचें स्मरण करून उत्तरेचे दिकेन व्हडें ताणले. ब्राह्मणालारी 
येबन राखाल विचारता, 'गांवाक पावपाक आनीक कितले दीस लागतले ?' 

दोन कोंस मुखार बतकच सुर्यास्त जाता थंयच आसा इतल्यांत वाऱयाचो 
वेग क्रमान वाडूंक लागलो. रूपनारायण न्हंयच्या मुखालागी जाल्ल्या रवेच्या 
वेटाक लागून अडचल्ल्या न्हंयच्या प्रबाहांत भरतेचो ओघ आनी उत्तरचो वारो 
हांचेमदीं वेताळ खर झूज सुरू जालें. यात्रेकार परत परत उंचेल्या सुरांत आडू क 
लागले, 'ब्हडें देगेक लाय' ख़ंयची देग? चोंयवटेन क्षिप्त उन्मत्त जळ आपल्या 
तांडबनृत्यामदीं लाख हातांनी ताळयो पेट्टाले, आनी फेणेर आक्रोशान मळवाक 
गाळी मारतालें. एके बटेन सामके पयस देगेचे कडेक नीलबनरखा दिसताली. 
दुसरे बटेन लुब्ध, क्षुब्ध, हिस्र वारिराशी प्रशांत सुर्यास्ताकडेन पळोवन वेफामपणान, 
बंडखो राप्रमाण उसळटालो! नांगर धरना, झिगिल्ल्या वेवद्या प्रमाण व्हड अशांत 
जावन घुंबळूंक लागलें. तीब्र थंड बाऱ्यांत भंयाचे हींच भरसून दादले वायलो 
थरथरूक लागलीं. कितलेशाच जाणांचो आवरो उडलो. कितलेच आपल्या 
आप्तेष्टांक मोट्यान उलो मारूंक लागले. मैत्र सायवाचें तोंड धवें जालें. ताणी 
तोंड धांपून जप करपाक सुरवात केली. राखाल आवयचे कुशीत तोंड लिपोवन 
निशव्दपणान कापूंक लागलो. तेन्ना भियेल्ल्या तारयान सगल्यांक उलो मारून 
म्हळे, 'तुमचे भितल्ल्या कोणेतरी देवाक फटयला. केल्लो नवस पुरो करूकना. 
देखून, येदी ल्हारां उसळत आसात. आनी अवेळार हें तुफान आयलां. ह्या वेळार 
देवतेचो नवस फेडात, कोपिल्ले देवतेलागी खेळूं नाकात. 


हें आयकतकच कसलोच विचार करी नासतना आपलेलागीं आशिल्लो पैसो 
आनी वस्ती सगळ्यांनी उदकांत मोखून माल्ल्यो. पूण तेच वेळार भयंकर उसळी 
मारून उदक व्हङ्यांत चडलें. तारयान परत म्हळें, 'देवतेचें धन परत कोण 
व्हरता?' तेन्ना ब्राह्मण उठलो आनी मोक्षदेकडेन बोट दाखोवन ताणे म्हळे, 'हीच 
ती बायल! आपल्या भुरग्याक देवतेक दिवपाचें कबूल करुनूय आतां ती ताका 
चोरून व्हरता!' भयान निदूर जाल्ले सगले यात्रेकार एकदम आइन म्हणूं क 
लागले; 'मारात ताका मोखून.' मोक्षदान आकांतान म्हळें, *दादा ठाकूर, वांचयात, 
बांचयात.' दोनूय हातांनी राखालाक तिणे आपल्या काळजालागी प्राणपणान घट्ट 
धरून दवल्लो . 

ग्राह्मणान तिजी निर्भत्सना करीत गर्जून म्हळे, 'हांब तुजो राखणदार? 
रागान वेमान जाबन आवय आसुनूय आपलें भुरगे तुवे देबतेक दिलें. आनी 
आतां अखेर ताका हांब बाचंव? देवाचें रीण फेड. प्रतिज्ञेचो भंग करून इतल्या 

मनशांक तूं दर्यात वुडयतली?' 

मोक्षदान म्हळें, 'हांव सामकी मूर्ख वायल. हे अंतर्यामी, रागाभरशीं उलोवन 
गेलें तेंच खरें? देवा, आयकता खिणाकूच तें सगलें फट आसा हें तुका 
समजलेंना? देवा, तुका फकत तोंडाचींच उतरा आयकूंक येतात, आवयच्या 
काळजाची बाणी आयकूंक येना?' 

उलयतां उलयतां सगले तारये आनी व्हलोवपी एकठांय जाले आनी आवयचे 
कु शींतल्यान रखालाक वळयां ओडून काडलो . मैत्र दोनूय दोळे मिटून नेटान 
दांत चावून हातांनी कान धापून तोंड घुंबडावन रावले. तांगेल्या वर्मार जसी 
कोणे विजेचो चावूक हाणलो, जसो विंचवान डंख केलो. त्या असहाय वाळकाचो 
“मावशे, मावशे, मावशे” असो निमाणो उलो ताणी धांपून घेतिल्ल्या कानांत 
तापिल्ले सरयेभशेन रोमलो. त्या ब्राह्मणान 'आसूं दी आसू दी' अशे चित्कार 
काडले. मोक्षदा आपल्या पायांर घुळून पडल्या अशें ताका त्या खिणाक दिसले. 
उसळपी तरंगार खिणभर आपले दोळे उकते करून 'मावशे' असो उलो मारून 
वाळक अनंत काळखांत नाशें जालें. फकत एक खीण मूठ एकदांच व्याकुळतायेन 
वयर आयली आनी मळवांत आलाशिरो सोदीत. हताश जावन बुडून गेली. 

“परत हाडटां तुका” अशें मोट्यान म्हणित फाटोफाट ब्राह्मणान पाण्यांत उड़ी 
माल्ली. परत आनी तो वयर आयलो ना. ते वटेन सुर्या अस्ताक गेलो. 

अभिसार 
संन्यासी उपगुप्त 
मथुरापुराचे बण्टीलागीं न्हिदिल्लो सुस्त 
दिवो नगरीचे वारी वाडयता 
घराघराच्या दारादारक खिळी लागता 
निशीत तारो श्रावण गगनांत दाट कुपांमदीं लुत्त. 


वाजता कुशीक नुपूर कोणाचो ? 

संन्यासी तेन्ना कांचवेन उठले, 

न्हिदेचें ल्हानपटल उडलें 

पडलो उजवाड क्षमारम्य त्या दोळ्यांत दिव्याचो . 


वता अभिसाराक नगरनायिका युवतिमदमत्ता, 
आंगार शालू सुनीलरंगी 

वाजती रुणझुणू पायांत किकिणी, 
संन्याशाचेर पडटा पांय, तेन्ना थांबवता वासवदत्ता. 


नियाळटा धरून दिवो ताजी मधूर गोरी कांती - 
सौम्य हांसकुरी मुद्रा ती, 

करुणेन भरिल्ली दोळ्यांतली, 

भाळार धव्या फांकता चान्ने कशी शांती 


दोळे लजकुरे फिरोवन नार म्हणटा मंजूळ ताळ्यान, 
'कुमार, म्हाका भोक्षी, 

घरा म्हज्या येवची कृपा घडची, 

ही धर्तर कठिण कितली न्हय शेजेक योग्य' 


संन्याशान म्हळें मायेन, 'गे त्रिभुबन सुंदरे ! 
आजून म्हजी जावना वेळ येवपाची 
बच तूं जंय इत्सा आसा वचपाची, 
येतली जेन्ना घडी तेन्ना येतलों तुज्या मंदिरा' 


कडकडून पडलें जोगूल खुबलें वारे सगलें 
थरथर भंयान कांपली नार 

बादळवाऱ्यान भल्ली धर्तर 

करून गेलें डंख जोगूल मळव विकट हांसलें. 


बर्सूय सल्लेंना धंयसावन चैत्रसांज आयली 

वारो उतावेळो जावन गाजतालो 
वाट-रूख-खांदयांर चंवर सजतालो 

फुल्ल्यो ओंबळी, पारूल निशिगंधांय नगरवनांतली. 


वाजता वेणू पयसखंयतरी, मृदंग वीणा मंद्र - 

जन नगरांतले मधुवनांत गेले 
फुलां-पुनवे-उत्सवांत सगले बुडले 

शुन्य नगरिक पळोवन हांसता मोनो पुनवेचो चंद्र. 


निर्जन बारेर चल्ला कोण यात्री चाल्र्यांत 
बयर रुखाबळीत सादता कोगूळ 
जशें काय विचारता वेळावेळ 

“आज पावली अभिसाराची हीच काय यतिची रात ?' 


सोडून नगर, बलांडून कोट गेले संन्याशी 
करून खंदक पार, थांवता 

अंवरायची सावळी भोंवतणी पडटा, 

कोण ही अंगना पडली पायाशी? 


दारुण रोगाच्या गांठीनी भल्लें तिजें आंग 
दुखणेल्लें शरीर जशें निळ्या शायेन 
उंबाळिल्लें चरापैल्यान 

टाळपाक रोगवशाचो संग. 


संन्याशान ल्हवूच उखलून शीर दिली मांडी 
सुकिल्ल्या ओठांत घालें जळ 

मंत्र म्हणून चैपलें कपल 

हातान आपल्या आंगभर चंदनाचो लेप काडी. 


झडल्यो कळयो, गायता कोगूळ, रात चान्नी रंगता, 
कोण दयामय! कोण तुमी 

शुद्ध येवन नार विचारी 

“आज वेळ आयली म्हूण पावलों गे वासवदत्ता !' 


5 ऑक्टोबर 1899 “कथा ओ कहानी 


कर्ण-कुंती संवाद 
कर्ण 
पुण्य जान्हवीचे देगेर, सांज सुर्याचे उपासनेंत हांव गुंथलां. म्हजें नांव कर्ण. 
अधिरथ-सूत-पूत, राधागर्भजात म्हणटात तो हांव. माये, तूं कोण तें सांग म्हाका. 
कुंती 
वत्सा तुजे जिणेचे पयले सकाळीं जिणें तुजी विशवालागीं वळख करून दिली 
ती हांव. सगली लज सोडून आज हांव तुका म्हजी वळख करून दिवपाक 
आयल्या. 
कर्ण 
देवी, सुर्याच्या किरणांच्या आघातान पर्वतावयलो वर्फ कडटा त्या प्रमाण 
तुज्या दोळ्यांतल्या किरणांच्या स्पर्शन म्हजें चित्त विर्गळळां. तुजो कंठस्वर जसो 

किदें पूर्वजल्मांतल्यान कानांत रिगून अपूर्व संवेदना जागयता. हे अनवळखे, 
म्हजो जल्म तुजेठांय खंयच्या रहस्यसुत्रान वांदला तें म्हाका सांग 
कुंती 
रे वत्सा, खिणभर धीर धर. सूर्यदेव आदीं अस्ताक वचूं दी. आमोरेचो 
काळोख आनीकूय दाट जावं दी. हे विरा, तुका सांगतां, हांब कुंती. 
कर्ण 
किदें तूं कुंती? अर्जूनाची आवय तूं? 
कुंती 
अर्जूनाची आवय खरी, पूण तें मनांत धरून वत्सा, तू दुस्वास करू नाका 
हस्तिनापुरांतलो अस्त्रपरिक्षेचो दीस आजूय म्हाका आठवता. नक्षत्रां अस्ताक 
गेल्ले उदेंतेच्या प्रांतभागार नव्या सुर्यान प्रवेश करचो ते प्रमाण रंगधकळार 
तरणेकुमारा, तुबें शांतपणान प्रवेश केलो. पडूया फाटल्यान सगल्यो बायलो 
आशिल्ल्यो. तांचेमदीं मोनेळ पांगरून बशिल्ली अभागिनी कोण आशिल्ली? 
अतृप्त स्नेहक्षुधेच्यो हजार नागिणी कोणाच्या जरजर काळजांत जाग्यो जाल्यो? 
तुज्या सर्वागाक आशीर्वादाचो उमो कोणाच्या दोळ्यांनी दिलो? ती अर्जुनाची 
आवय. कृपाचार्यान येवन हांसत तुका वापायचें नांव विचाल्लें आनी म्हळें, 
'राजकुळांत ज्याचो जल्म जावंक ना ताका ह्या अर्जूनावांगडा झूज खेळचेलो 
अधिकार ना. ते वेळार तुज्या तांबड्या पडिल्ल्या मुखांतल्यान उतर फुटलें ना. 
तूं उवो रावलो. ते लजेन जिचें काळीज उज्यावरी तप्त केलें ती अभागिनी कोण? 
ती अर्जूनाची आवय. पूत दुर्योधन धन्य. ताणे तेच ख़िणाक तुका अंगराज्याचो 
अभिशेक केलो. धन्यवाद ताका! म्हज्या दोनूय दोळ्यांतल्यान तेन्ना तुजेवटयां 
दुखांचो पूर व्हांबलो आनी अभिशेका वांगडा ताणे तुगेल्या मस्तकार वर्षाव 
केलो. इतल्यांत सूत अधिरथान खोशयेन पिसो जावन बाट करीत रंगथधळार 
प्रवेश केलो. तेन्ना त्या राजवस्त्रा मदीं चारूयवटयां कुतुहलान भरिल्ल्या लोकांच्या 
समुदायांत तुवें आपलें अभिशेक केल्लें मार्थे त्या जाण्ट्या सुताच्या पायांर वागयलें 
आनी 'तात' अशें ताका पाचारून प्रणाम केलो. पांडवांच्या इश्टांनी क्रूर हांसून 
धिक्कार केलो. त्या खिणाक हे वीरमणे, परम गर्वान 'वीर' म्हणून जिणे तुका 
आशीर्वाद दिलो तीच हांव अर्जूनाची आवय. 
कर्ण 
आर्ये, हांव तुका प्रणाम करतां. तूं राजमाता, हांगा एकली किद्याक आयल्या? 
ही रणभूंयंच आसा. हांव करुसेनापती. 
कुंती 
म्हजी एक भिक्षा आसा. ती तूं विफल करूं नाका. 

कर्ण 
भिक्षा, ती आनी म्हजेकडेन! म्हजे पौरुश आनी म्हजो धर्म सोडून हेर 
कसलीय आज्ञा कर. तुज्या पांयार हांव अर्पीन. 


कुंती 
हांव तुका व्हरूंक आयल्यां. 
कर्ण 
तूं म्हाका खंय व्हरतली? 
कुंती 
लानेल्ल्या काळजालागीं, आवयचे मांडयेर तुका हांव व्हरतलीं. 
कर्ण 


हे भाग्यवती, तूं पांचूय पुतांनी धन्य आसा. हांव कुळशीलहीन क्षुद्र नरपति! 
म्हाका खंय स्थान दितली? 
कुंती 
सगल्यांत वयल्या स्थानार. तुका म्हज्या सगल्या पुतांच्या वयल्या स्थानार 
वसयन. तूं ज्येश्‍्ट पूत आसा. 
कर्ण 
खंयच्या अधिकारमदान हांव थंय प्रवेश करू? जे साम्राज्यसंपदेक वंचित 
जाल्ल्या तांच्या आवयच्या स्नेहाच्या धनाचो पूर्ण अंश हांवें खंडित करचो अशें 
तू म्हाका किद्याक सांगता? द्यूताच्या पणांत ज्याचो विक्रय जायना, बाहुच्या 
वळान ज्याची हार जायना अशें आवयचें काळीज आसा. तें विधात्याचें दान 
आसा. 
कुंती 
म्हज्या पुता, विधात्याचो अधिकार घेवनूच एक दीस तूं हे म्हजे कुशींत 
आयिल्लो. त्याच अधिकारान परत मानान यो. निश्कळंकपणान यो. सगल्या 
भावांमदीं म्हज्या मातृअंकावयलें आपलें स्थान घे. 
कर्ण 
हे देवी, तुजी वाणी म्हाका सप्नावरी आयकूं क येता. पळय काळखान सगल्यो 
दिको व्यापल्यात. चारूय बटो नाच्च जाल्यात. भागीरथीचेर मोनेळ पडल्या. 
मायाच्छन्न लोकांत, विस्मृत आलयांत चेतनेचे सकाळीं म्हाका तूं घेवन गेल्या. 
तुजी वाणी म्हज्या मुग्ध चित्ताक पुरातन सत्यप्रमाण स्पर्श करता. जशें काय 
म्हजें फुलूंक नाशिल्लें भुरगेपण, जसो काय म्हजे आवयच्या कु सव्यांतलो काळोख 
आज म्हाका घेरीत आसा. राजमाते, हें सत आसूं वा सप्र, हे स्नेहमयी! यो: 

आपलो दक्षिण हात म्हज्या कपलाचेर आनी खाडकेर खिणभर दबर. म्हाका म्हजे 
आवयन सोडला अशें लोकाच्या तोंडांतल्यान आयकलां. रातीं सप्रांत म्हजी 
आवय म्हाका पळोबंक ल्हवृ ल्हवू येता अशे कितलेशेच फावट पळयलां हांबें 
कातर व्यथेन हांब तिका म्हणटां, 'आई वुरखो काड; तुजें मुख म्हाका पळोबं 
दी.' पूण ती तानेल्ली म्हूर्त उत्सुक सप्रांचो भंग करून त्याच खिणाक अदृश्य 
जाताली! तेंच सपन आज सांजवेळा, ह्या रणभुंयेर, भागीरथीचे देगेर पांडवांचे 
आवयचें रूप घेवन आयलां! देवी! पळय. पेले देगेर पांडवांच्या शिविरांत दिवे 
पेदूंक लागल्यात. त्या तिरार लागींच कौरवांचे अश्वशाळेत लाखांनी घोड्यांच्या 
सुरांचो तीख शब्द खणखणटा. फाल्यां सकाळीं म्हाझुजाक आरंव जातलो. आज 
रातीं अर्जुनाचे आवयचे क॑टांतल्यान म्हजे आवयलो मोगाळसूर म्हाका किद्याक 
म्हूण आयकूंक आयला? म्हजें नांव तिज्या मुखांतल्यान इतल्या मधूर संगीतान 
किद्याक आयलें? म्हजें चित्त पांच पांडवांलागीं अकस्मात भाव म्हूण धांबता! 
कुंती 
मागीर चल तर, वत्सा, चल यो. 
कर्ण 
माय, आयलोंच हांव. कायंच विचारिना, कांयच संशय धरिना. देवी! तूंच 
म्हजी आवय. तूज्या आव्हानान म्हजो अंतरात्मो जागृत जाला. युद्धभेरी, जयशंख 
म्हज्या कानांक आयकूंक येना. झुजांतली हिंसा, वीरकिर्त, जय पराजय म्हळ्यार 
फट. खंय येंब? म्हाका घेवन वच. 
कुंती 
ते पल्तडचे देगेवयल्या शांत शिविरांत. धव्या वाळवंटार दिवो तेंबता थंय. 
कर्ण 
थंय ह्या आवय नाशिल्ल्याक चिरकाल आवय मेळत? तुज्या सुंदर उदार 
दोळ्यांत मोगाचो भ्रुवतारो चिरकाल थंय जागृत रावत? देवी! हांव तुजो पूत 
आसां अशें परत एकदां म्हण न्हय? 
कुंती 
म्हज्या पुता! 
कर्ण 
तर मागीर कुळशीलहीन, मातृनेत्रहीन, कठोर, अज्ञात विश्वांत तुवें म्हाका 
तिरस्कारान पयस किद्याक केलो? अवज्ञेच्या प्रवाहार म्हाका किद्याक सदाकाळाखातीर 
व्हांबयत दबल्लो? वापायच्या कुळांतल्यान म्हाका निर्वासीत किद्याक केलो? 
अर्जूनाक आनी म्हाका किद्याक वेगळायलो? देखून भुरगेपणासाबन गूढ अदृश्य 
पाश हिंसेच्या रुपान अनिवार आकर्शणान दोगांकूय ओडटात. तूं जाप किद्याक 

दिना? तुजी लज काळखाचो भेद करून मोनेळीन म्हज्या सर्वांगाक स्पर्श करीत 
आसा आनी दोळे धांपीत आसा. तें आसूं. तुर्वे म्हाका किद्याक सोडून दिलो तें 
सांगूं नाका. आवयचो मोग हें या संवसारांतलें विधीचें पयलें दान. तें देवी धन 
आपल्या संतानापासून तुवें किद्याक झोपून घेतलें ह्या प्रश्‍नाची जाप दिवं नाका. 
इतलेंच म्हाका सांग, आज म्हाका परत तुजे सरीं व्हरपाक तूं किद्याक आयल्या? 
कुंती 
हे वत्सा, तुजी निर्भत्सना शंभर वज्रांप्रमाण ह्या म्हज्या काळजाचे शंभर खंड 
करून ताका विदिर्ण करूं दी. हांबें तुजी त्याग केलो ताज्या अभिशापान पांच पूत 
काळजालागीं धरुनूय म्हजें चित्त पुत्रहीन आसा! तुजेखातीर म्हजे हात विशवामदीं 
धांवतात. आनी तुका सोदीत विडविडटा. त्या वंचित जाल्ल्या पुताखातीर म्हजें 
चित्त उज््नजल दिवो पेटोबन आपल्याकू च दग्ध करून विश्‍वेश्‍वराची आरत करता. 
आज हांव धन्य जालें. तुज्या मुखांत जेन्ना उतरूय फुटूंक नाशिल्लें तेन्ना हांवें 
तुजो कठोर अपराध केला. वत्सा, त्या मुखान हे कुमातेक क्षमा कर! ती क्षमा 
म्हज्या काळजांत निर्भत्सने परसूय अधिक खर अग्नि पेटोबं आनी पाप दग्ध 
करून म्हाका निर्मळ करू! 
कर्ण 
माये! तुज्या पावलांचो धुल्ल दी; म्हजीं दुखां घे. 
कुंती 
पुता, तुका काळजालागीं उखलून घेन ह्या सुखाचे आशेन हांव तुज्या दारांत 
येवंक ना. तुका स्वत:च्या अधिकारानूच परत व्हरपाखातीर हांव आयलां. तूं 
सूतपुत्र न्हय, राजाचो पूत आसा. वत्सा, सगले अपमान विसरून तुजे पांचभाव 
आसात थंय यो. चल. 
कर्ण 
माये! हांव सूत पुत्र. राधा म्हजी आवय. ते परसूय अधिक गौरव ना. पांडव 
पांडवूच रावं दी आनी कौरव कौरवूच आसू दी. हांव कोणाच लागीं सर्त 
करिना. 
कुंती 
वत्सा, वाहुवळान आपल्या राज्याचो उद्धार कर. युधिष्टिर धवी चंवरी 
ढाळटलो, भीम सत्री धरतलो, वीर धनंजय रथाचो सारथी जातलो, धौम्य 
पुरयत वेदमंत्र गायताले. तूं शत्रुजित म्हण अखंड प्रतापान भावांसैत कां टेनाशिल्ल्या 
राज्यांत रत्नाच्या सिहासनार बसतलो! 
कर्ण 
सिंहासन! आवयच्या मोगा पाशाचें जाणें पर्तवण केलें ताका आवय, राज्याचें 

आश्वासन दिवंक सोदता? एक फावट जे संपत्ती पासून म्हाका बंचित केल्ले, ती 
परत दिवप तुजे शक्ती भायलें आसा. म्हजी आवय, म्हजे भाव, म्हर्जे राजकृळ, 
म्हज्या जल्माच्या खिणाक एकाच वेळा तुवें निर्मुल करून उड़यलें? सूत मायेक 
फसोबन आज जर हांव राजमायेक आवय म्हळळी, करुपतीकडेन ज्या वंधनानी 
हांब वांदलों तें बंधन छिन्न करून जर राजसिहासनाकडेन धांवत गेलो, तर 
म्हजो धिक्कार आसू! 
कुंती 

म्हज्या पुता, तूं बीर आसा! हाय रे धर्मा! हो तुजो केदो सुकटोर दंड! ज्या 
शुद्र असहाय वाळकाक हांवें सोडून दिलें ते केन्नातरी बलवीर्य संपादन करून 
खंयच्या कसो एक दीस अज्ञात वाटेन परत येत आनी आपल्या आवयच्या 
पोटच्या पुतांचेर आपल्या कठोर हातान अस्त्राचो प्रहार करीत हें त्या दिसा 
कोणाक कळटलें आशिल्ले? केदो हो अभिशाप! 

कर्ण 

आवय! भिवं नाका. हांव तुका सांगतां, पांडवांचेंच जैत जातलें. आज हे 
रातीच्या काळखाच्या फळ्यार नक्षत्रांच्या उजवाडांत घोर झुजाचें फळ हांव 
प्रत्यक्ष वाचतां. ह्या शांत स्तव्ध खिणाक अनंत मळवांतल्यान जयहीन चेष्टेचे 
संगीत, आशाहीन कर्माचो उद्यम म्हज्या मनांत प्रवेश करता. ज्या पक्षाची हार 
जातली तिजो त्याग कर अशें तूं म्हाका सांगूनाका. तुजे पूत पांडव जैतिवंत 
जावं, राजा जावं. निश्फळांच्या, हताशांच्या वटेन हांव रावन. म्हज्या जल्माचे 
राती ह्या घरांतल्यान तुवें म्हाका नांबनाशिल्लो, घरनाशिल्लो असो सोडून दिलो. 
आजूय हे माय! तेच प्रमाण दीप्तिहीन कीर्तिहीन पराभवामदीं कठोर चित्तान म्हजो 
त्याग कर. फकत इतलोच आशीर्वाद म्हाका दी: 'जैताचे आशेन, यशाच्या 
लोभान, राज्याच्या लोभान विराचे सद्गतीपासून तूं भशश्‍्ट जावचो ना!' 


26 फेब्रुवारी 1900 `कहानी' 


गांधारीचे आवेदन 


दुर्योधन 
तात, तुमच्या पांयाकडेन प्रणाम करतां. 

धृतराष्ट्र 
आरे दुराशया, तुजें अभिष्ट सिद्ध जालें? 

दुर्यो धन 
जय मेळळो म्हाका. 

धृतराष्ट्र 
आतां तूं सुखी जालो? 
दुर्योधन 
हांव जैतिवंत जालां. 
धृतराष्ट्र 
अखंड राजत्व जिकुनूय तुका खंय सूख आसा? हे दुर्मती! 
दुर्योधन 


हांवें सुखाची आस धरूक नाशिल्ली, म्हाराज! जय! जय जाय आशिल्लो 
म्हाका. आज हांव जैतिवंत जालां. क्षुद्र सुखान क्षत्रियाची भागना. हे कुरुपती! 
जयरस म्हळ्यार पेटिल्ली अग्निमय सुधा. सर्तीचे सिंधूच्या मंथनांतल्यान भायर 
सरिल्ली ती सुधा हांव निकतोच पिलां. तात! सुखी न्हय, आज हांव जयी आसां. 
तात, सुखी हांव तेन्ना आशिल्लों हांव जेन्ना पांडव - कौरव एकाच कुटूंवांत 
रावताले - शशांकाचे छातयेवयल्या कलंका प्रमाण कर्महीन, गर्वहीन, दीस्तिहीन 
सुखांत! सुखी हांव तेन्ना आशिल्लों जेन्ना अर्जूनाच्या गांडीवधणूच्या टणत्काराच्या 
भयान दुस्मान आमच्या दारांत येनाशिल्ले. सुखी हांव तेन्ना आशिल्लो जेन्ना 
पांडव जयदृप्त हातांनी धर्तरेचें दोहन करून भावमोगान तांतलो कांय वांटो 
आमकां दिताले - आमी अत्यंत कौतुकान नित्यनवें भोगसूख निचित मनान 
उपभोगताले! सुखी हांव तेन्ना आशिल्लो जेन्ना पांडवांचो जयध्वनि प्रतिध्वनित 
जावन कौरवांच्या कानार आघात करतालो. आनी पांडवांच्या जैताच्या विंबाचें 
पडविव आपल्या उज्वल अंगुलीन कौरवांचें म्हेळें भवन झगझगून बतालें! तात, 
सुखी आमी तेन्ना आशिल्ले जेन्ना आपलें सगलें तेज वाडोबन पांडवांच्या गौरवाचे 
सावळेंत ओलसाणीत हेमंतांतल्या वेवका प्रमाण जडत्वाचे वांयत आमी पडिल्ले . 
आज पांडूपूत हारीचें वजें खांदार घेवन वनांत चल्ल्यात - आज हांव सुखी न्हय, 
आज हांव जयी आसां. 


धृतराष्ट्र 
धिक्कार आसूं तुज्या भातृद्रोहाक! पांडव आनी कौरव हांचो आजौ एक 
आशिल्लो हाजो विसर पडलो? 
दुर्योधन 
तें तर विसरप शक्‍य ना. एक आजो आसुनूय धन, मान, तेज हे बाबतींत 
आमी एक नात. जर ते कोण पैसुल्ले परकी आसते तर क्षोभ जावचो नाशिल्लो . 
रातीचो चंद्र मध्यान्नेच्या सुर्याचो दुस्वास करीना. परंत फांतोडेर एकाच उदेत - 
उदयशिखरार दोन भातृसूर्य केन्नाय एकठांय रावप शक्‍य ना. आज द्वंद्व नाशें 
जालां - आज हांव जयी, आज हांव एकलोंच! 

धृतराष्ट्र 
क्षुद्र सर्त! विशमयी भुजंगिनी! 
दुर्योधन 
क्षुद्र न्हय, ईर्शा म्हान आसा. ईर्शा हो वृहतांचो धर्म. दोन रूख एकामे कामदी 
अंतर राखतात; पूण लाख तणापातीं एकामेकांत भरसून एकामेकांक वेगावन 
राबतात. असंख्य नक्षत्रां भावकेच्या बंधनांत बांदिल्ली आसतात, पूण सूर्य 
एकलोच आसता. पैस वनाच्या आड म्हळ्या किरणांची पांडु चंद्रकार आज 
अस्ताक गेली. आज कुरुसूर्य एकलोच आसा! आज हांब जैतिबंत आसां! 
धृतराष्ट्र 
आज धर्माचो पराजय जाला! 
_ दुर्योधन 
तात, लोकधर्म आनी राजधर्म एक न्हयत. लोकसमाजांत वांगडचे लोक 
पालब दिवपी वरेमागपी जावन रावतात. पूण राजा एकेश्वर आसता. वांगडचो 
मनीस हो ताजो म्हाशत्रू, चिरविध्न, दुश्चिंतेचें कारण, मुखार आसल्यार आडखळ, 
फाटल्यान आसल्यार भंय, दीस-रात यश-शक्त गौरवाचो क्षयकरपी ऐश्वर्यांतलो 
बांटो झोंपून घेवपी जाता. दुवळे लोक भावांमदीं बल वांटून घेतिल्ल्यान वळिश्ट 
जातात; पूण राजदंडाचे कितले खंड जातले ती ताजी दुर्वळकाय जाता. तितलो 
ताजो क्षय जाता. राजा तर एकलो आपलें मस्तक सगल्यां परस वयर दवरचोना, 
जर भौंस खूप पैसुल्ल्यान ताजें समुद्धत मातें अव्याहतपणान, नित्य धीर पळोबंक 
शकले नात, तर भौसाचेर खूप पैस मेरेन ताजी शासनदृष्टी सदांकाळ कशी 
उरतली? राजधर्मांत भ्रातृधर्म वा मित्रधर्म नासता; फकत जयधर्म आसता. 
म्हाराज - देखून आज हांव कृतार्थ जालां. आज हांव जयी आसां. पांच तेमकांच्या 
पांडव-गौरव गिरीची मुखावयली आडखळ कोंसळळ्या! 


धृतराष्ट्र 
कपटद्यूतांत जिकून तूं ताका जय म्हणटा? आरे लज नाशिल्ल्या अहंकारी 
पुरुशा? 
दुर्यो धन 
तात, ज्याचें जें बळ तेंच ताजें अस्त्र आनी झुजांतलें भांडबल. नाखटां 
आनी दांत हे बाबतींत वाघाकडेन सर्त करप शक्य नासता; देखून धनुष्यबाणान 
ताजो प्राण घेबपांत खंयच्या मनशाक लज कसली? पिशाभशेन मर्णाच्या तोंडांत 
उडी घेवन आत्मसमर्पण करप हें किदें झूज न्हय. झुजची एकूच मोख म्हळ्यार 
जैताचो लाभ. तात, आज हांब जैतिबंत जालां. देखून हो अहंकार! 


धृतराष्ट्र 
आज तूं जैतिबंत जाला म्हणून तुजे निदेच्या आवाजान अत्यंत धिक्कारपूर्वक 

मळव आनी धर्तरी भरून उडयल्या! 
दुर्योधन 
निदा! आतां हांव तिका भियेना. निंदेचो गळो दामून हांव तिका नश्ट 
करीन. वडवडपी नगरीची धृश्ट जीव दृढ वळान म्हज्या पायांखाला चिइन तिका 
मोनी करीन. “दुर्योधन पापी', 'दुर्यो धन क्रूर”, “दुर्योधन हीण' अशें इतले दीस 
मोन्यांनी आयकत आयलों. आतां, हे म्हाराज, राजदंडाक हात लावन हांव अशें 
सांगतां: आज हांव सगळयकडल्यान अशें वदवन घेतलों दुर्योधन राजा आसा, 
दुर्योधन राजनिदेन भरिल्ली टिका सहन करिना, दुर्योधन आपल्याच हातान 
आपलोच जैताचो वावटो फडफडायता!' 
धृतराष्ट्र 
आरे वत्सा, आयक. निंदेक जिवेवयल्यान धांवडायल्यार ती निम्न मुखान 
अंतराच्या गूढ काळखांत पैस मेरेन आपलीं खोल जटिल मुळां पातलायत्ता; आनी 
चित्ताच्या तळाक विखान सदांच कोडू करता. जिवेर नाच करून, चपल, चंचल 
निदा थकून वता. तिका गुप्त काळजा दुर्गात निशब्दपणान आपली शक्त वाडो वंक 
दिवं नाका; निदारूपी सोरपादळाक प्रीतिच्या मंत्रवळान शांत कर आनी हांसत्या 
मुखान वांसरीच्या सुरांनी तिका बंदी कर. 
दुर्योधन 
अव्यक्त निदा राजमर्यादेक कसलेंच नुकसान करिना. हांव तिजेकडेन दाव्या 
दोळ्यांनीय पळयना. प्रेम मेळळेंना तरी म्हाका ताजो खेद ना. पूण म्हाराज, म्हाका 
मधांतपण मानना! प्रेमदान आपखो शयेन आसता. प्रेमाची भिक्षा दीनांतलो दीनूय 
दिता. तें प्रेम ताणी पोशिल्ल्या मांजराक, दारांतल्या सुण्यांक आनी पांडव भावांक 
खुशाल वांटून दिवचें - म्हाका ताजें कांयच पडूंक ना. म्हाका जाय भंय! तोच 
म्हजो राजभाग! दर्पितांचो दर्प नश्ट करून म्हाका जय जाय. हे पितृदेव, म्हजें 
निवेदन आयकात. आतांमेरेन तुमचें सिंहासन म्हज्या निदपी दलान नित्य रेवडावन 
उडयल्लें आसतालें. कांट्याळया रुखा प्रमाण निदूर प्राचीर रचून तुमचे आनी 
म्हजेमदीं ताणी अंतर केल्लें. ताणी तुमकां सदांच पांडवाची तुस्त आनी आमची 
निदा आयकयली! - अशेतरेन हे तात, आमी ल्हानपणासावन हीनवळ उल्ले. 
पित्रस्नेहरूपी बझऱ्यामुखार मोटी शिळा पडिल्ल्यान आमी परिक्षीण षीर्ण न्हंयेप्रमाण 
नश्टप्राण, गतिशक्तिहीन जाल्यात, पावला पावलाक हार खाल्या! उरफाटे पांडब 
धश्टपुश्ट, अखंड आनी अवाधगती जाल्यात. आजपासून तात, त्या निदप्यांक - 
संजय, विदूर, भीष्मपितामह हांकां तुमी सिंहासनाकडलयान पैस करपाचे नासल्यार 
- जर तुमी पैस करपाचो आव हाडून हितकथा, धर्मकथा, सदुपदेश निंदा, 
धिक्कार, तर्क आनी हेर गजालींनी राज्यकर्म्याचें सूत तोडून उडयतले आसल्यार 
म्हज्या राजदंडाक भाराक्रांत करून उडयतले आसल्यार, राजशक्ती मदीं द्विधाभाच 

करपी आसत तर हे पितृदेव, म्हाका क्षमा करात. म्हाका त्या सिहासनरूपी कांट्याचे 
शेजेची गरज ना. म्हाराज, हांब पांडवांक राज्य दीन आनी ताच्या वांट्याचो 
बनबास घेवन पयस बचन! 
धृतराष्ट्र 

हाय! अभिमानी वत्सा, इश्टाचीं खर निंदेचीं उतरां आयकून म्हजो वापायचो 
मोग मात तरी कमी जाल्लो जाल्यार कल्याण जातलें आशिल्ले. म्हजे ठांय इतलो 
मोग आसा की हांवें अधर्मांत पालब दिला. हांव गिन्यान होगडावन वसला 
म्हजे मदीं इतलो मोग आसा कीं हांव तुजो सर्वनाश करीत आसां. पुरातन 
कुरुबं शरूपी म्हाराणयांमदीं हांव घोर कालाग्नी पेटयतां. अशे आसुनृय पुता, तृ 
म्हाका मोग ना म्हूण दुशण दिता? तुवें मणयाच्या लोभान कालसोरपाची आस 
धल्ली आनी हांवें आंधळ्यान आपल्या हातान ताजी फोडा धरून तुका तो दिला 
भितल्ल्यान तसोच भायल्यान आंधळो जाल्लो हांब सदांच तुजेखातीर प्रलयाच्या 
काळखांत चलत आसां. इश्टिमित्र हाहाकार करून निशेध करतात, सगली 
निशाचर गिधां अशूभ चित्कार करीत आसात, पावला पावलाक बाट अस्कडी 
जायत चल्ल्या. लागीं पाविल्ले इपत्तीक लागून आंगार कांटो उबो राबवला. तरी 
भयंकर मोगान तुका दृढ हातान घट्ट धरून वाऱ्याच्या वळान, आंधळ्या वेगान, 
मूढ अड्टहास्य करीत उल्केच्या उजवाडांत विनाशाच्या मुखांत हांव धांवत वतां. 
फकत तूं हांव आनी दुसरो बांगडी बञ्जहस्त दीप्त अंतर्यामी! मुखावयलें दिसना... 
फाटलें निवारण ना... फकत दारूण विनाशाचे खर आकर्शण सकल ओडीत 
आसा! अचकित केन्नातरी खिणांत भग्न जातलें, विधात्याची गदा शिरार आदळटली, 
असोय वेळ येतलो! तो मेरेन बापायच्या मोगाविशीं तूं मनांत दुबाव हाडूंक 
नाका, वेंग सदळ करू नाका. तो मेरेन तूं दोनूय हातांनी सगलें धन हातासून 
घे; जैतवंत जा, सुखी जा, एकेश्वर राजा जा! - आरे तुमी जयवाद्य वाजयात! 
मळवांत जैताचो वावटो उबयात. आज जैताच्या सुवाळयांत न्याय, धर्म, इश्ट, 
मित्र, भाव कोणूच उरचेलो ना; विदूर वा भिष्म उरचेलेनात; संजयूय उरचेलो 
ना; लोकनिंदा, लोकांची लज हांचो भंय उरचेलो ना; कुरुबंशाची राजलक्ष्मीय 
आतां उरची ना. फकत आंधळो पूत आनी कालांतक यम हेच उरतले! फकत 
बापायचो मोग आनी विधात्याचो स्राप उरतलो! हेर कोणूच उरचेलो ना. 

(चर प्रवेश करता) 


चर 
म्हाराज, विप्रगण अग्निहोत्र आनी देव उपासना हांचो त्याग करून संध्यार्चना 
सोडून पांडवांची वाट पळयत तिठ्यार उवे आसात. कोण एक नागरीक घरांत 
ना, सगलीं दुकानां बंद आसात. सांजवेळ जाल्या आसुनूय हे प्रभो, भैरबमंदिरांत 
शंख-घांट बाजना वा संध्येची इशारतूय जायना, बा दिवे पर्जळना. सगले 

शोकातूर दादले वायलो चोम्याचोम्यांनी दीन वेशांत आनी भरिल्ल्या दोळ्यांनी 
नगराच्या सिहट्टाराकडेन वचत आसात. 
दुर्योधन 
दुर्योधन जागो जाला हें ताका खवर ना. हे पिशा अभाग्यांनो, तुमचे दीस 
आतां भल्ले. आज राजा आनी प्रजा हांची दाट कठिण वळख जातली. प्रजेची ही 
परम धृश्टताय - निर्विख सोरपाच्या व्यर्थ फोडेचो आघात, नि:शस्त्र दर्पाचो 
हुंकार कितले दीस उरता हें हांव पळयतांच! 
(प्रतिहारी प्रवेश करता) 


प्रतिहारी 
म्हाराज, महिषी गांधारी आपल्या पायांकडेन दर्शनाची प्रार्थना करता. 
धृतराष्ट्र 
हांव तांचीच प्रतिक्षा करतां. 
दुर्योधन 
तात, मागीर हांव वतां तर! 
(वता) 
धृतराष्ट्र 


वच! पळ काड! आरे पुण्यभीता! साध्वी आवयन उखलिल्ली वजासारकी 
नदर तू कशी सहन करशी? म्हजी तुका लज दिसना? 
(गांधारिचो प्रवेश) 


. गांधारी ; 
तुमचे पायांकडेन म्हजें निवेदन आसा. नाथ, इतली विनंती मान्य करात. 
धृतराष्ट्र 
प्रियेची प्रार्थना केन्ना अपूर्ण उल्ल्या? 
गांधारी 
ह्याच खिणाक त्याग करात - 
धृतराष्ट्र 
कोणाचो महिषी? 
गांधारी 


ज्याच्या पातकाच्या संघर्शान धर्माचे तरसादीक भयंकर धार येता त्या 
मूढाचो. 
धृतराष्ट्र 
खय आसा ता? खंय आसा? फकत ताजें नांब सांग. 

गांधारी 
पूत दुर्यो धन! 
धृतराष्ट्र 
ताजो हांव त्याग करूं? 
गांधारी 
तुमच्या पायांलागी हेंच निवेदन आसा. 
धृतराष्ट्र 
हे गांधारी, राजमाते, केदी दारुण प्रार्थना! 
गांधारी 
हे कौरवा, ही प्रार्थना म्हजीच आसा? हे नरनाथ, कुरकुलाचे पितृपितामह 
सर्गांतल्यान रातदीस ही प्रार्थमा करीत आसा. त्याग करात त्याग करात. ताज्या 
अत्याचारांक लागून कौरवांची कल्याण लक्ष्मी रात दीस दुखांनी भरिल्ल्या 
मुखान निरोप घेवपाच्या खिणाची प्रतिक्षा करीत आसा. 


धृतराष्ट्र 
ज्याणे धर्माच्यो शिमो हुपल्यात ताका धर्म शासन करतलो - हांब बापूय - 
गांधारी 
आनी हांव आवय न्हय? हांव गर्भाच्या भारान जर्जर जावन आपल्या 
जागृत काळजाच्या पिडाखाला ताच्या वोज्याचो भार सोसूंक नाशिल्लो? ताजे ते 
कळंक शिशूमूख पळोवन म्हजें स्नेहविगलित चित्त फुल्ल धवे धारेच्या रुपान 
दोनूय थानांतल्यान उसकून वयर येवंक नाशिल्लें? खांदयेक फळ दाशल्लें 
आसता ते प्रमाण कितलेशाच वर्सामेरेन म्हज्या हाशांतलो हांसो, वाणयेंतल्यान 
बाणी, प्राणांतल्यान प्राण ओडून घेत दोन माणकुल्या वाहुरूपी देठांनी तो म्हाका 
दसूंक नाशिल्लो? तरीय म्हाराज, त्याच पुताचो दुर्योधनाचो आज त्याग करात 
अशें हांव म्हणटां. 


धृतराष्ट्र 
ताजो त्याग करून हांब किदें राखून दवरू? 

गांधारी 
आपलो धर्म. 

धृतराष्ट्र 
धर्म तुका किदें दितलो? 

गांधारी 


नवीं नवीं दुखां! अधर्माच्या मोवदल्यांत मेळयल्ले पुत्रसुख आनी राज्यसूख 

हे दोनूय कांटे सदांकाळ काळजालागीं कशे धरून दवरू? 
धृतराष्ट्र 

हाय प्रिये, धर्मवश जावन द्यूतवद्ध पांडबांचें राज्य हांवें एक फावट परत 
दिल्लें. पूण दुसऱ्याच खिणाक वापायची माया म्हज्या कानांत शेकड्यांनी वेळा 
गुंजन करूंक लागली. आरे, किदें केलें हें? एकाच वेळा धर्म आनी अधर्म ह्या 
दोनूय व्होड्यांर पांय दवरून कोण वांचना. कुरुपुत्रगण एकदां पापाच्या प्रवाहांत 
देविल्लेच आसात, तर आतां धर्माकडेन संधि करप व्यर्थ आसा. पातकाच्या 
दारांत पातक पालव मागता. हे अभाग्या, जाण्ट्या, वुद्धिहता, दुवळे द्विधेंत पडून 
तुबें हें किदें केलें? राज्य परत दीवनूय पांडवांच्या मनांतल्या अपमानाचो घाय 
परत भरून येवचेलो ना. अग्नीन परत काश्टां उडोबपा सारकिलेंच हें. 
अपमानिताच्या हातांत क्षमतेचे अस्त्र दिवपाचें तें मारपाखातीरूच! सामर्थ्य 
आशिल्ल्याक अल्प पिडा दिवन सोडून दिवं नाका; ताका माइन उडय. पापा 
वांगडा व्यर्थ खेळ करू नाका. ताका आफो वन हाडला आसल्यार ताजो सदांखातीर 
स्वीकार कर. अशे तरेन वापायचे मायेचे रुपान पापवुद्ध म्हज्या कानांत गुपचूप 
कितल्योतरी गजाली तीख सुवेप्रमाण तोपूंक लागलीं. हांवें पांडवांक परत 
धांवडावन दिले. कपट द्युतान हांबें तांकां दीर्घ वनवासांत धाडून दिले. हाय 
धर्म! हाय रे प्रवृत्ति वेग! संबसाराचें मर्म कोणाक कळटलें? 

गांधारी 

म्हाराज, धर्म हो किदें संपत्तीचो हेतू न्हय. तो सुखाचो क्षुद्र सेतूय न्हय - 
धर्मातूच धर्माची परिसमाप्ती जाता. स्वामी, हांव पिशी नार! धर्माची गजाल हांवें 
तुमकां सांगपाची? तुमकां तर सगलें खवर आसा. पांडव वनांत वतले, तांका 
परत फिरोवपाचो यत्न केल्यारूय ते परतुपाचेनात. ते प्रतिज्ञेंत वांदल्यात. आतां 
हें महाराज्य तुमचें एकल्याचेंच आसा. हे महिपती, ह्या खिणाक तुमी आपल्या 
पुताचो त्याग करात - निष्पाप्याक दुख दिवन आपुणूच पूर्ण सूख भोगूं नाकात 
न्यायधर्माक कौरवप्रासादांतल्यान विमूख करूनाकात. हे धर्मराज, आजसावन 
सुदुःसह दुख घेयात, तुमी उखलून घेयात आनी म्हज्याय माथ्यार उखलून 
दियात! 


धृतराष्ट्र 
हाय महाराजी, तुजो उपदेस सत्य आसा, तुजी वाणी तीख आसा. 
गांधारी 


अधर्मांचे म्होवान माखिल्लें फळ उखलून पूत आनंदान नाचत आसा. मायेच्या 
माहान भुलून ताका ते फळ खावपाक दिवं नाकात; काडून घेयात, मोखून 
मारात, ताका रडयात. फटोवन मेळयल्ल्या, पापान पुश्ट जाल्ल्या राज्याचा धर्माचो 
आना जनाचा त्याग करून ताका आपल्याकूच निर्वासित जावंक दियात! वंचित 

पांडवांचो समदूखभार ताकाय उखलून व्हरूक लायात 
धृतराष्ट्र 
धर्माचें विधान विधात्याच्या हातांत! तो जागृत आसा, ताजो धर्मदंड सदांच 
आसता. हे मनस्विनी, ताच्या राज्यांत ताचें कार्य तो करतलो. हांच बापूय 
आमां- 
गांधारी 
तुमी राजा आसात! हे राजाधिराज, विधात्याचो आसात. धर्माची राखण 
करपाचें कार्य तुमचेर सोंपयलां. हांव तुमकां विचारतां, जर कोण तुमचो प्रजाजन 
सती अबलेक परगृहांतल्यान ओडून हाडून तिजो दोश नासतना तिजो अपभान 
करीत तर तुमी ताका कसली ख्यास्त दितले? 
धृतराष्ट्र 
हहदपारी ! 
गांधारी 
तर मागीर सगल्या वायलांचे बतीन दोळ्यांत दुखां हाडून हांव आपल्या 
राज्याच्या पायांलागीं न्यायाची मागणी करतां. हे प्रभो, पूत दुर्योधन अपराधी 
आसा. हे राजन तुमी स्वत:च गवाय आसात. दादल्यां-दादल्यांमदी स्वाधांक 
लागून दीसरात झगडीं झुजां चलिल्लीं आसतात ताजें बरें वायट म्हाका कळना. 
दंडनीति, भेदनीति, कूटनीति अशे दादल्यांच्यो शेकड्यांनी रिती दादलेच जाणात! 
बळाआड वळ, कपटाआड कपट, डावपेंचाचेर कितलेशेच डावपेंच आघात 
करीत आसतात! आमी आमच्याच घरकामांत, शांत अंतपुरांत ह्या सगल्यां पासून 
पयस आसतात. पूण जो दादलो त्या जाग्यार दुस्वासाचो अग्नि ओडून हाइटा, 
भायल्या झगड्यांतल्यान ईष्येंचे बीख थंड हाडून सोडटा, दादल्यांक सोडून 
अंतःपुरांत प्रवेश करून गृहधर्मचारिणी असहाय वायलेच्या पवित्र देहार पातकी 
कठोर स्पर्शान असन्मानपूर्वक हात घालता, पतीलागीं विरोध करून जो दादलो 
ताज्या पत्नीचेर आघात करून ताजो सूड घेता. तो फकत पाखंडीच न्हय तर तो 
भिजूड आसा! म्हाराज, ताका कसली शिक्षा? निश्पाप परुबंशांत पातक जल्माक 
आयले तर तेंय सोसूंक येत. पूण हे प्रभो, म्हज्या कुसव्यांतल्यान वीरपूत जल्माक 
आयल्यात अशें हांव मातृगर्वाच्या नेटार समजालें! हाय नाथ, ते दिसा जेन्ना 
अनाथ पांचालीच्या आर्त कंठस्वरान लज, घृणा आनी करुणा हांच्या उश्णतेन 
प्रासादाचे पाशाणाचे वणटीक कडवन उड़यल्यो तेन्ना हांवें जनेलाकडेन धांवत 
वचून पळयलें: तिजें बस्त्र ओडून सभेंत गांधारीच्या पुत्रपिशाच्यांक हांशाचो 
किटकिटो आयिल्लो! धर्माक खवर आसा; ते दिसा आवय ह्या नात्यान म्हजो 
उरिल्लो सुरिल्लो गर्व सदाकाळ पूड जावेन गेलो! हे पुरुराजगणानो! भारताक 
सोडून पौरुष खंय गेलें? हे महारथी, तुमी जडमूर्तिप्रमाण थंय एकामेकाच्या 

तोंडालागीं पळयत उल्ले. कोण हांसले. कोण जिज्ञासेन फुतफुतले! गर्जनारहित 
लुप्त जोगलाप्रमाण निश्चल तरसादी म्यानांत न्हिदिल्ल्यो. म्हाराज! म्हाराज! आयकात 
ही विनंती! आवयची लज पयस करात, वीरधर्माचो उद्धार करात, पदाहत 
सतीत्वाचें क्रंदन थांवयात, अवनत न्यायधर्माचो सन्मान करात. दुर्यो धनाचो 
त्याग करात! 
धृतराष्ट्र 
हे महिषी, परितापाच्या धगान जर्जर जाल्ल्या काळजार तूं फकत निश्फळ 
आघात करीत आसा. 
गांधारी 
हे नाथ, म्हाका शेकड्यांनी पट वेदना जायना? हे प्रभो, दंडिता वांगडा जेन्ना 
दंडदिवपी समान आघातान रडटा तेन्ना तो न्याय सर्वश्रेश्ट. ज्याचेखातीर जीवाक कसलीच 
व्यथा जायना ताका दंड करप हो प्रवळाचो अत्याचारूच. तुमी पुताक जी दंडना दिवंक 
शकतात ती कोणाकूच दिवंक नाकात. जो तुमचो पूत न्हय ताकाय वापूय आसता. हे 
न्यायाधिशा, ताजेमुखार तुमी अपराधी उरतले. आमी सगलींच विश्‍्वविध्यात्याचीं भुरगीं 
आसात अशें हांवें आयकलां. तो नारायण आपल्या हातांनी आपल्या पुताची रुजवात 
करता, व्यथा दिता, तेच वरवर आपुणूय व्यथा अणभवता. नाजाल्यार न्याय दिवपाचो 
अधिकार ताका मेळचो नाशिल्लो. हांव तर पिशी नार. म्हाका म्हज्या अंतरात्यांतल्यान 
हेंच शास्त्र मेळळां. हे म्हाराज, तुमी पातकी पुताक अविचारान भोक्षिल्यार आजमेरेन तुमी 
असंख्य अपराधी लोकांक धर्मराज ह्या नात्यान कर्तव्य म्हणून जी किदें शिक्षा दिल्ली 
आसत ती परत येवन दंड दिवपी राजाक लागतली. तुमचो न्यायनिर्णय निर्ममते रुपान 
पातक जावन तुमकां आकळटलें! पातकी दुर्योधनाचो त्याग करात! 
धृतराष्ट 
प्रिये, आवर, आवर तुजी ही वाणी. हांव मोहपाश तोडूंक शकना. धर्मकथा 
फकत परत परत येवन व्यर्थ खर व्यथा दिता. पातकी पूत विधात्याक त्याज्य 
आसा म्हणुनूच हांव ताजो त्याग करूंक शकना. ताका हांवूच एक हांवूच एक 
आधार आमां. ज्या पुतान उन्मत्त ल्हारांर आपलें शरीर लोटून दिलें ताका सोडून 
हांव कसो वचूं? ताज्या उद्धाराची आशा हांबें सोडून दिली तरी ताका हांच 
प्राणपणान छातयेलागीं आवळून धरचें, ताज्याच वरवर एका पातकांत उडी 
घेवची, एकाच विनाशाच्या तळाक फाटी-फुडें पळयनासतना बुडून मरचें, ताज्या 
दुर्गतीतलो वांटो घेवचो, ताज्या दुर्मतीचें अर्दफळ हांवें भोगचे, हेंच तर म्ह्जें 
सांत्वन आसा! आतां कांयच न्याय-विचार करपाक वेळ ना , कांयच उपाय ना, 
मार्ग ना. घडपाचें तें घडलां. ताजें तें किदें फळ जांवचेलें आसत तें जातलें! 
(प्रस्थान) 

गांधारी 

हे म्हज्या अशांत काळजा, शांत जा. विधात्याच्या न्यायाची नतमस्तक 
जाबन धिरान बाट पळयत राब. सुदीर्घ राती उप्रांत ज्या दिसा काळ वचित जागो 
जाता आनी आपल्यो चुको सारक्यो करता तो दीस दारूण दु:खाचो. जेप्रमाण 
दु:सह उत्तापान धीर, गतिहीन जाल्लो वारो न्हिदता आनी अकस्मात बावरळीच्या 
रुपान जागो जावन आपले जडायेचेर आक्रमण करता, आंधळ्या विचवा भशेन 
भयंकर शेपडेन आपल्याच [शिराचेर दीप्त वञ्चशुला प्रमाण अविरतपणान आघात 
करूंक लागता, ते प्रमाण काळ जेन्ना जागो जाता तेन्ना भयान सगले ताका 
अकाल म्हणटात, हे रमणी, तूं तुजें मस्तक नमय, आनी त्या महाकालाक प्रणाम 
कर. ताज्या रथाच्या चक्राचो आवाज पयस रुद्रलोकांतल्यान वञ्जासारको घर्घर 
नाद कानार पडटा. तुजें आर्तजर्जर काळीज ताजे वाटेर हांतर. मोन्यांनी निर्निमेष 
दोळ्यांनी छिन्नसिक्त ह्यतपिडाच्या रग्तशतदलांनी पासो भरून तूं जागत राब. ते 
उप्रांत जेन्ना मळवांत धुल्ल हुबतलो, तेन्ना हाय हाय! हे रमणी, हे अनाधिनी! 
हाय हाय! हे वीरवधू, हाय गे वीरमाते, त्या हाहाकारांत तूं धीर धून अवनत 
शिरान दोळे मिटून धुल्लांत घालून घे. तेउप्रांत ह्या कर्माच्या सुनिश्चित विकोपाक 
नमोनमः! अनंत नमस्कार आसून कल्याण-कठोर-कांत स्वरूपाक, स्निग्धतम क्षमेक! 
विद्वेशाच्या भयंकर परिणामाक नमोनम:! स्मशानाच्या भस्मचर्चित परम निष्कृ तीक 
नमोनमः! 

(दुर्यो धनमहिषी भानुमतीचो प्रवेश) 


भानुमती 
इंदुमुखी, परभूते, माल्यवस्त्रे, अलंकार माथ्यार उखलून घेयात. 
गांधारी 
चलये, पौरभवनांत आज कसलो सुवाळो आसा? नव्या वस्त्र अलंकारांनी 
सजून हे म्हजे सुने, तूं खंय बता? 
भानू 
शत्रुहारीचें शूभखिण लागीं पावलां. 
गांधारी 
आत्मीय सजन ज्याका शत्रुशे दिसतात तो आपल्याच आतम्याक नित्यशत्रू 
मानता. तो धर्माक दुस्मान लेखता. ताजो हो दुस्मान अजेय आसा. हे कल्याणी, 
नवे अलंकार तुवें खंयच्यान हाडले? 


भानू 
आपल्या वाहुवळान वसुमतीक जिखून पांचाळीक तिज्या पांच पतीनी रत्न 
अलंकार हाडून दिलले. राजसूय यज्ञाच्या दिसा जे आंगार घाल्ल्यान द्रौपदीच्या 

आंगांतल्यान रत्नकिर्णांच्या शेकड्यांनी सुर्यांच्या मुखांनी भाग्य-अलंकार झळकतालो 
आनी तो कुरुकूळ कामिनींचें काळीज उचंवळीत करतालो त्या रत्नभुशणांनी 
म्हाका सजोवन तिका रानांत बच्चें पडलें. 
गांधारी 

हाय गे पिशे, तरीय तूं धडो शिकली ना? त्या रत्नावयल्यान तुका इतलो 
अहंकार! कसली ही भयंकर क्रांती! प्रलयाचो उटंगार हो! युगांतीचे उल्के प्रमाण 
हीं रत्नांची पांयजणां आजे तुका दाग दिनात? हो रत्नाचो भांगतिळो तर तुज्या 
सौभाग्याची वञ्रानलशिखा आसा. तुका पळोवन म्हज्या आंगार भयान कांटो 
येता; म्हजें चित्त क्रंदन करता. तुजे अलंकार म्हज्या आशंक्रीत कानांत उन्मादिनी 
शंकरीचो तांडवझंकार जागृत करीत आसात. 

भानू 

माते, आमी क्षत्रियनारी आसात, दुर्भाग्याक आमी भियेनात. केन्ना जय केन्ना 
पराजय! केन्ना मध्यानेच्या मळवांत तर केन्ना अस्तंतेर; क्षत्रिय महिमेचो सुर्या 
केन्ना वयर चडटा तर केन्ना सकल देंवता! हे माते, आमी क्षत्रियवीरांगना ही 
गजाल लक्षांत दवरून भयाच्या पोटांत रावनूय खिणभर लेगीत संकश्टांक भियेनात. 
वायट दीस, वायट योग आयले तरी ते वेळार विमूख भाग्याचेर उपहासाचो 
प्रहार करून कशें मरपाचें तेय आमकां कळटा आनी देवी, कशें जगपाचें तेंय 
श्रीचरणांची सेवा करीत हांव शिकल्यां. 

गांधारी 

चलये, अमंगल किदे तुजें एकलेचेंच न्हय. अमंगल जेन्ना आपल्या 
लव्याजम्यासैत आपली भूक भागयता तेन्ना हाहाकार मातता. कितलेतरी विरांच्या 
रग्त प्रवाहांत कितलेतरी विधवांच्यो दुखांधारो येवन पडटात. आम्रलता 
कुं जवनांतल्यो मंजिरी वादळवाऱ्यान मातये भरवण जावच्यो ते प्रमाण व्हकलांच्या 
हातांतलीं शेकड्यांनी रत्न-अलंकार गळून पडटात. वत्से, बांदिल्लो पूल मोडूं 
नाका. मौज म्हणून घरांत विद्रोहाचो वावटो उवो करू नाका. आज खोशयेचो 
दीस न्हय. माते! स्वजन-दुर्भाग्याच्या निमतान सर्वांग सजोवन तूं गर्व करू 
नाका. आज पासून संयमपूर्वक शुद्ध चित्तान तूं उपास ब्रताचें आचरण कर. 
विणी सोडून, चलये, तूं शांत मनान देवतेक अर्चना कर. ह्या पातक-सौ भाग्याच्या 
दिसा गवनि आनी अहंकारान खिणाखिणाक विधात्याक लजंव नाका. काडून 
उडय ते अलंकार आनी तें नवें रक्‍तांवर! थांवय तीं उत्सववाद्यां आनी राज आडंवर! 
चलये यज्ञ शाळेंत वचून पुरयताक आफय. शुद्धचित्तान काळाची प्रतिक्षा कर. 

(भानुमतीचें प्रस्थान) 

(द्रौपदी बांगडा पांच पांडवांचो प्रवेश) 
युधिष्ठिर 
हे आवय, निरोपाचो आशीर्वाद मागपाक आमी आयल्यात 
गांधारी 

हे बत्सांनो, सौभाग्याचो दीसमणी दुखाचे रातीच्या अबसाना उप्रांत द्विगुणीत 
जावन उदेतला. हे म्हज्या दु:खब्रती पुतांनो, तुमकां वाऱ्यापासून वळ, सुर्यापासून 
धैर्य आनी क्षमा मेळूं. दैन्यामदीं दीनरुपांत सदांच लक्ष्मी गुल रावत तुमच्या 
फाटल्यान भोंबत रावं. आनी तुमचे खातीर दुखांतल्यान अक्षय संपत्तीचो संचय 
करूं. तुमचो बनवास सदांच निर्भय जावं. पातकाविणे वांट्घाक आयिल्लो हो 
दुखाचो भोग तुमच्या अंतस्कर्णांत उज्यांतल्यान भायर सरिल्ल्या दीप्त भांगरावरी 
ज्वलंत तेज निर्माण करूं. हें म्हादूखूच तुमकां म्हान सांगात दिवपी जावं. ह्या 
दुखाक लागून धर्मराज विधातो तुमच्या सदांकाळ रिणात उरतलो. आनी जेन्ना 
तो आपल्या हातांनी आत्मरीण पावयतलो तेन्ना देव बा मनीस हांचे मदलो 
कोणूय एक तुमचे वाटेंत कसो उवो रावत? हे पुताधिक पुतांनो, म्हज्या पुतान 
जितले अपराध केल्यात त्या सगळ्यांचे खंडन म्हजे आशीर्वाद करूंत, अन्यायपिउन 
गंभीर कल्याण-सिधुचें मंथन करूं! 

(द्रौपदीक वेगेंत घेवन) 

धुल्लांत लोळपी सुवर्णलते, म्हजे धुवे, म्हजे राहुन ग्राशिल्ले चंट्रलेखे, 
एकदांच मस्तक वयर उखल. हांव सांगतां तें आयक. ज्याणे तुजो अपमान केला 
ताजोच अपमान संबसारांत सदांकाळ उरतलो; ताजो कलंक अक्षय उरतलो. 
पुरुशत्वाच्या हातसून जाल्ली सतीची लांछना - तुज्या अपमानाची रास ह्या 
संबसारांतल्या कुलांगनानी वांटून घेतल्या! वच चलये, पती वांगडा नितळ 
मुखान बच. रानाचो सर्ग कर; दुखाचें सूख कर. म्हजे सुने, पतिदुखाची सुदु:सह 
व्यथा काळजांत दवरून सतीत्वाची सार्थकताय मेळय. राजभवनांत रात दीस 
हजारांनी सुखाची सामुग्री आसता! पूण वनांत तूं एकलीच सगलें सूख, सगलो 
संग, सगलें ऐश्वर्य, सगलें सांत्वन, सगलो आश्रय क्लांतीतलो विश्राम आनी 
शांती, व्याधितली सुश्रुशा, वायट दिसांतली शुभलक्ष्मी, तपोमयी रातीचें आभुशण 
अशी मूर्तिमती उशा जावन राव. तूंच एकली तांची सगली प्रीत, सगली सेवा, 
आवय घरकान्न जावशी. तुज्या सतित्वाचें धवें कमळ शंवर पाकळ्यांनी फुलून 
संपूर्ण सौरभान गौरवपूर्वक जागे रावं! 


मार्च 1900 'कहानी' 

वैशाख 
हे भेरवा, हे रूक्ष वैशाखा, 
धुल्लान भरिल्लो, रूक्ष, पिंगसौ उडटा जटाभार, 
तपाक लागून भागल्यो काया आनी जाल्या तप्त, असो तूं 
तोंडांत भयंकर धरून शींग 
कोणाक आफयता - 
हे भेरवा, हे रूद्र वैशाखा ? 


छायामय रुपाचे सगले तुजे अनुयायी 

जळून तांबडे जाल्ल्या दिग्विभागांतल्या 

खंयच्या विवरांतल्यान येतात धावन ! 

कितल्या भयंकर अदृश्य नाचान मध्यान्नेच्या मळवांत 
उन्मत्त जाल्ले, हे निशव्द खर अशे 

सावळीकशा रुपाचे तुजे अनुयायी. 


उन्मादाच्या श्रमान स्वासाउस्वासांतल्यान ओंकता उजो, 
रावन रावन पेटत पेटत, घालता फुगड्यो तीब्र वेगान, 
तणा-पानांक गिरगिरायत, वारीक धुल्लाच्या लोटांक 
काडटा मळवांत घुसळून - 

उन्मादाच्या श्रमान ओंकता उजो स्वासाउस्वासांतल्यान. 


तेजस्वी दोळ्यांच्या हे शीर्ण संन्यासी 
कपलाकडेन चडोवन तुजे तांबडे दोळे 
ए्द्यासनस्थ जावन वस. 

उदक आटून सुकिल्ल्या न्हंयच्या कांठार, 
धाब््याविरयत, तानेन विदिर्ण अशा मळार 
भोंवपी उदास भोंबडेकारा - 

तेजस्वी दोळ्यांच्या हे शीर्ण संन्याशा. 


जळटा तुजे मुखार 

विराट मळवाक चाटित - चाटित वचपी 

वसवशी उज्याची ज्वाला - 

अख्ख्या विश्वान उडयल्लें, मेल्ल्यांची रास जाल्ले 
फाटलें वर्स करून भस्म 

जळटा तुजे मुखार चिता. 

हे दैरागी, शांतिपाठ म्हण 

तुजो म्हाउदार, दास कंठध्वनि उजव्या आनी दाव्या बट्यां 
दौडत वचूं दी - 

न्हंय हुपून, उडोबन मळां फाटी गावांगावांत फिरू दी. 


हे वैरागी, शांतिपाठ म्हण, 
तुज्या कारुण्यपूर्ण मंत्रावरवर, 


सूखदूख आशा निर्शवणी 

तुज्या फुत्कारान क्षुब्ध जान्ल्या घुल्लाच्या कणावरी 
मळवांत उडून वचूं; 

आनी कुं जातल्या गळिल्ल्या फुलांच्या गंधासैत 
उड़ोंब दी भरून आकूळ मळवाक - 

सूख, दूख आशा आनी निर्शेबणी. 


तुजें भगवे वस्त्र 

मळवांत पातलाय - 

म्हातारपण, मरण, क्षुधा, तान, लाख-कोट्यांनी 
बायल-दादल्यांचीं चितेन व्याकूळ जाल्लीं काळजां 
हांचेर विशाल वैराग्याचें घालून पांगरूण 
पातलाय बस्त्र भगवे 

घाल उल्यार उले, हे रुद्र वैशाखा, 

मध्यान्नेची सुस्ती उडोबन 

जावन जागो दाराच्या भायर येन हांव; 


प्राणिशुन्य, दग्धतप्त दिगंताच्या पेल्यान हांव 
निस्तब्ध, मोनो जावन पळयत रावन 
हे भैरवा, हे रद्र वैशाखा ! 


मे 1900 'कल्पना' 


वर्षा 


आरे, आज म्हजे काळीज नाचता, मोरावरी नाचता, काळीज नाचता. 
शेकड्यांनी वर्णाचे भावउस्वास मोरा पाखां प्रमाण फुलता. आकूळ प्राण मळवाकडेन 
पळयत उल्हासान कोण जाणा कोणाची याचना करता. आरे, आज म्हजें काळीज 

नाचता, मोरावरी नाचता. 

गुरगुर करपी कुपां मुसमुसत मळवांत गर्जेतात. कुपांचो प्रवाह धांवत येता, 
भाताचे नवे रोंपुले सगल्याच्या सगले धोलतात, भियेल्लो कवडुलो आपल्या 
घोटेरांत थरथरता, वेबकी नेटान डरांव डरांव करता. गुरगुर करपी कुपां 
मुसमुसत मळवांत गर्जतात. 

म्हज्या दोळ्यांत जळभरिल्ल्या कुपांचें अंजन लागलां. दाट वनाचे मावळेंत 
कवळ्या तणाचेर हांवें म्हजें काळीज हांतरलां. पुलकित कदंवाच्या निकुंजांत 
आज फुलून आयिल्ले प्राण जागे जाल्यात. दोळ्यांत जळभरिल्ल्या कुपांचें अंजन 
लागलां. 

आरे, प्रासादाच्या तेमकार आज कोणे केंस मेकळे सोडल्यात? कोणे विणी 
सोडल्या? आरे, नवे कुपांचें निळे वस्त्र छातयेर कोणे ओडून घेतलां? जोगलाच्या 
झगमगीत उजवाडांत कोण खेळत भोंबता? आरे, प्रासादाच्या तेमकार आज 
कोणे केस मेकळे सोडल्यात? 

आरे, न्हंयचे देगेर तणार निर्मळ वस्त्र न्हेसून कोण वसल्या? श्याम वस्त्र 
न्हेशिल्ली कोण? पयस मळवांत ती कोणाक पळयता? तिजो घट घाट सोडून 
खंय व्हांवत वता? निकत्योच फुलपी मालतीच्यो कंबळ्यो पाकळ्यो ती 
विमनस्कपणान दातांनी चांचायता. आरे, न्हंयचे देगेवयल्या तणार श्यामल 
वस्त्रां न्हेसून कोण वसल्या? 

आरे एकान्तात ओं बळीचे खांदये वयल्या झोंपाळयार आज कोण झेल घेता? 
झोंपाळयार कोण झेल घेता? टप टप करीत ओवळां गळून पडटात, विणी सुटून 
मेकळी जाता. आरे एकान्तात ओंवळीचे खांदयेवयल्या झोंपाळयार आज कोण 
झेल घेता? 

फुलिल्ल्या हाताचे भुंयेर कोणे आपलें व्हडें वांदलां? नवें व्हडें कोणे वांदलां? 
शेळ्याच्यो राशीर राशी उखलून तिणे आपल्या चंचल पदरांत भरून घेतल्यात. 
प्राण हरण करपी मेघरागिणी ती भरिल्ल्या दोळ्यांनी गायता. विकसीत हात्याचे 
भुंयेर नवें व्हडें वांदलां. 





आरे, आज म्हजें काळीज नाचता, मोरावरी नाचता. नवे पालयेचेर पावसाच्यो 
दडको कोसळटात, रातकिड्याच्या आवाजान रान कांपता. न्हंय दोनूय तडी 
भरून कल्लोळत गांवा म्हऱ्यांत आयल्या. आरे आज म्हजें काळीज नाचता. 
मोरावरी नाचता, काळीज नाचता. 

विरह 


तूं गेलो तेन्ना दनपार आशिल्ली. त्या वेळार सुर्या मळवाच्या मध्यार आयिल्लो 
आनी बत खर जाल्ले. घरांतलें सगलें काम सोपोबन हांच विस्कटिल्ल्या मनान 
जनेलार बशिल्लें. तेन्ना हांव घरांत एकलेंच आशिल्ले. तुं गेलो तेच्चा दनपार 
आशिल्ली. 

चैत्रांतले खंयच्या खंयच्या शेतांतले वेगवेगळे पर्मळ घेवन उक्त्या दारातल्यान 
पाविल्लो बारो भितर येतालो... सबंद दीसभर दोन पारवे शांत वसनासतना 
घुमताले. एक भोंबर तितलो गुणगुणत चैत्रांतल्या वेगवेगळ्या शतांतल्यो 
तरेकतरेच्यो खबरी घेवन भोंवतालो . 

त्या वेळार रस्त्यार कोण नाशिल्लो. सगलो गां धकिल्लो आनी आकूळ 
पिकूळ जाल्लो. झासुचे खांदयांतल्यान अखंड आवाज येतालो. फकत हांच एकलेच 
बसून पैसुल्ल्यान येवपी बांसरेच्या सुरांनी कोण एकल्याचे नांव सगल्या मळबभर 
गुंथिल्लें. त्या वेळार रस्त्यार कोण एक नाशिल्लो. सगलो गांव थकिल्लो आनी 
आकूळ पिकूळ जाल्लो . 

सगल्या घरांची दारां धांपिल्लीं. हांव मात जागें आशिल्लें. उदास वाऱयान 
म्हजे केंस उडटाले. देगेवेले झाडांचे सावळेंत न्हंयच्या पाणयार ल्हारां उठनाशिल्ली. 
तप्त मळव धबीफुल्ल आळसाय आयिल्ल्या कुपांनी सुस्त जाल्लें. सगल्या घराची 
दारां धांपिल्लीं. हांव मात जागें आशिल्ले. 


तूं गेल्लो तेन्ना दनपार आशिल्ली. रस्तो सुकिल्लो. उजाड मळार वत रखरखताले. 
फकत वडाचे खांदयेर दाट सावळेंत दोन पारवे घुमताले. हांव एकलेंच जनेलार 
वशिल्लें. न्हिदपाची कूड रिती आशिल्ली. तूं गेलो तेन्ना दनपार आशिल्ली. 

ष्ण-कळी 
गांबचे लोक तिका काळी 
हांव मात म्हणटां तिका कृष्ण-कळी 


कुपाळ दिसा शेतांत पळयले 

काळ्या चलयेचे काळे हरणा दोळे 
माथ्यार तिज्या नाशिल्लो पदर 

मेकळी विणी खेळटाली फाटीर 

काळी! आसता तिजें रूप कितलेंय काळे 

दिसतात म्हाका तिजे काळे हरणा-दोळे ! 


काळीं कुपां! तांची काळखी पळोबन 
हांवेतात सांवळ्यो गायो दोन 

सांवळें पोर भ्रांत आकूळ पावलान 
खोपीचे भायर येता भियेवन 

अचकीत रोखता भोंवयो मळवार 
आयकतां एकदां कुपांची गूरगूर 

काळी! आसना रूप तिजें कितलेंय काळे 
दिसतात म्हाका तिजे काळे हरणा-दोळे ! 


वारी उदेतेचो आयलो धावन नेरान 
गेलीं सळसळत ल्हारां उव्या पिके वयल्यान 
एकलों हांव उवों शेतावांदार 

नाशिल्लो आनी कोण दुसरो मळार 

तिणे पळयलें म्हजेकडेन? काय ना ? 

तें फकत एक हांव आनी ती जाणा ! 
काळी! आसना तिजें रूप कितलेंय काळे 
दिसतात म्हाका ते काळे हरणा-दोळे ! 


काळीं काजळी कुपां अशींच येतात 
ईशान्याचे दिकेन जेस्ठ म्हैन्यात 

अशीच घालता काळी कंवळी सावळी 
देवन तमालवनात आशाड म्हैन्यात 
श्रावणी राती अशेंच अकस्मात 

खो शयेन येता दाटून चित्त 

काळी! आसना तिजें रूप कितलेंय काळें 
दिसतात म्हाका ते काळे हरणा-दोळे ! 


तिका कृष्ण-कळी आमी म्हणटाले 

आनीक किदेंय म्हणूं तिका लोक दुसरे ! 
मेनापाडाच्या मळार देखलें हांयें 

काळ्या चलयेचे काळे हरणा-दोळे. 

घेवंक नाशिल्लो तिणे माथ्यावयल्यान पदर 
आशिल्लो खंय तिका लजपाक अवसर 

काळी खंय! आसं वावडें तिजें रूप कितलेंय काळें 
दिसतात म्हाका तिजे काळे हरणा-दोळे ! 


18 जुन 1900 ` क्षणिका' 


आविर्भाव 

खूप दीस जाले. एका फाल्गुनांत हांव तुज्या भरवंशार बशिल्लों. तुं ऐन 
पाबसाळ्यान आयलो. आज वयल्या स्थरांतल्या तुमूळ छंदांत नवघन-विपूल मंद 
स्वरांनी तूं जें गीत बाजोबशीत तें आपलें गीत आयच्या ह्या जलपूर्ण वर्षेत तृ 
पूर्ण कर. 

एके दिसा पयस तुज्या भांगरा रंगाच्या उपरण्याच्या पदराचे आवरण आनी 
नव्या चंपकाचें आभूषण हांवें पळयल्लें. जेन्ना तूं लागी आयलो तेन्ना तुजे 
अत्यंत घननीळ अभिनव अवगुण्ठन हांवें पळयलें. चंचल जोगलाचो चकित 
करप चमचम तुज्या पायालागीं खेळटालो - खंयचें चंपक-आभरण'! 

ते दिसा पळयलें हांवें - खिणाखिणाक तूं परत परत बनतळाक स्पर्श करून 
वतालो. फुलांचे तुरे परत परत खाला वागबताले. क्षीण कमराक वेश्दून, 
रुणुझुणु अशा म्होंबाळ सुरांत वाजपी किकिणी जशी हांवें आयकली. तूं 
आकाशगंगेंतल्यान वता आसतना जसो तुज्या उस्वासाचो पर्मळ म्हाका लाभिल्लो 
- जेन्ना तूं बनतळाक स्पर्श करून वतालो. 


आज सगले धर्तरेक व्यापून, विस्कटिल्ले केस मळवांत पातलावन, पायांत 
रानफुलां घालून तूं आयला. तुजे सावळेन आपल्या सघन, सजल, विशाल 
मायेन म्हाका धांपून उडयला. पायांत रानफुलां घालून काळजा दर्याचे देगेवयल्या 
स्थानाक श्यामल सयेन तुवें आकूळ केलां. 

फाल्गुनांत हांब फुलांच्या बनांत बसून जितल्यो फुलांच्यो माळो गुंधिल्ल्यो 
त्यो तुका उपहार म्हूण दिवपा सारक्यो नात. जंय तूं बता थंय फाटोफाट तुजें 
तुस्तगीत आपो आप गाजता. ह्या म्हज्या ल्हान विणेच्या क्षीण तारांक त्या गिताचे 
सूर बाजवपाचें गिन्यान लाबूंक ना - हो तुजो उपहार न्हय. 

ती खिण्याळी म्हूर्त वृस्टी पयस करत आनी चपल दर्शन घडयत हें कोणे 
येवजिल्लें? तूं म्हाका इतली लजयत हें कोणाक खवर आशिल्ले? हांवें तुजे 
भेटेखातीर फांबसो साजशृंगार करूक ना. वासरघराच्या दारांतूच पुजेच्या साहित्याची 
मांडावळ करपाक लायली - हें खंयच्या रूपान दर्शन दिलें? 


तरी म्हाका क्षमा कर, हांबें तुजे पुजेची तयारी करूक ना, हे चुकेची क्षमा 

कर. म्हजे सगले गुन्याव भोगशी. हे खिणयाळ्या पर्णकुटींत दिव्याच्या उजवाडांत 
ल्हवूल्हवू यो. ह्या कोंड्याचे वांसरेर तुज्या दोळ्यांचो प्रसाद पडूं दी. म्हजे सगले 
गुन्याव भोगशी. 

नवफाल्गुनांत जेन्ना हांव तुज्या भरवंशार राविल्लो तेन्ना तूं आयलो ना. 
आतां भर पावसाळ्यांत यो! मळवांत आपलो पदर पातलावन यो! सगल्या 
सप्रांक दौडयत यो. ह्या प्राणांक भरून तूं जें गाणे वाजयशी तें आपलें गाणे पूर्ण 
कर - आयच्या ह्या पाणयान भरिल्ले वर्षेत. 

उद्बोधन 

हे प्राणा, आज फकत कारणा शिवाय फुलून येवन खिणयाळ्या दिसाच्या 
उजवाडांत खिणयाळे गाणे गाय. जे येतात, वतात, हांसतात आनी फुलयतात, 
जे फाटीं वळून पळयनात, नाचत नाचत धांवन वतात, कांयच विचारीनात, 
एका खिणांत फुटून तुटून पडटात - हे प्राणा, आज खिणयाळ्या दिसाच्या 
उजवाडांत तूं तांचेंच गाणे गाय. | 

तू आज आनीक वशिल्ले कडेन प्रत्येक खिणाची काणी गुर्थूं नाका, 
स्मृतिवाहिनीक सुत्रान वांदूं नाका. जें येवपाचें आसा' ताका येवं दी. जें जातले 
तें जावं. जें बतलें ताजो शोक नासो जावं. प्रत्येक खिणाची रागिणी गायत 
द्युलाक आनी भूलोक धांवत वचूं. खिणाची काणी व्हावन व्हरत खीण एका 
खिणामदीं नाशें जांब 


जें सोपतलें ताका सोपूं दी. तुटिल्ल्या वळेसराचीं सांडिल्ली फुलां बेंचपा 
खातीर परत वचूं नाका. जें म्हाका समजूंना ते समजून घेवपाची म्हाका इत्सा ना. 
जें मेळूंक ना तें सोदूंक हांव इत्शीना. जें पुराय भरूंक ना ताजी खळी भरपा 
खातीर झगडत रावचें? जेन्ना जें मेळटलें ताणे आपली आस तृप्त करून घे. जें 
सोपूंक लागलें ताका सोपूं दी. 

आरे, आसूं दी, ही रडारड. आपल्याच हातांनी निर्मिल्ली बंधना दोनूय 
हातांनी तोडून उडय. जी सहजवस्त तुजे मुखार आसा तिका मोगान आपोवन 
हड्यालागी धर. सगली असाध्य साधना आयच्या दिसापुरती तरी सोपूं दी. आज 
खिणयाळ्या सुखाचो उत्सव आसा. आरे आसुँ दी, आसू दी ही रडारड 


फकत कारणा शिवाय पुलकित जावन न्हंयच्या पाणयांत पडिल्ल्या उजवाडावरी 
चमचम करीत धांवत वच. शिरीश फुलाच्या केंसरावेयलो दंवाथेंबो जसो स्पर्श 
कल्ल्यान वागवता त प्रमाण संवसारांत आसक्तिचें वंधन सदळ करून झळकपी 

प्राणाचे जीवित व्यतित कर. गाण्यांत फकत कारण नासतना पुलकिच जावन 
मर्मर सुरान भरून बच, 


जुलै 1900 'क्षणिका' 
प्रतिज्ञा 
जावचोंना हांब तपस्वी, जोवचे ना, जाबचो ना, 
कोणे म्हणू किदे य. 


जाबचोंना हांब तपस्वी ख़र्‍यांनीच, जर तपस्विनी मेळळीना तर ! 
केलां हांवें खर पण. 

मेळळेंना जर वकूलवबन 

जिकपाक आयलेंना जर म्हाका मनासारकें मन 

तर जावचोना तपस्वी 

प्राक्त जावपाची नासत जर ती तपस्विनी. 


सोडचो ना हांब घर, भायर उदासीन संन्यासी 
जावचों ना, जर घरा भायल्या संवसाराक 
भुलोबपी हांसो कोणूच हांसचोना आसत तर 
जर निळसर पदर मधूर वार्‍याल्हारार 

अत्येंत चपलतायेन उडपाचो नासत तर 
जावचों ना हांब तपस्वी ! 


जावचोंना हांव तपस्वी, तुजो सोपूत ! 

जर त्या तपाच्या बळान 

कोणा नव्या काळजांत सृश्ट नवी रचूंक म्हाका येवपाची नासत 
जर बिणेच्यो तारो झंकारून कोणाचें रहस्यदार 

उगडूत एकाद्र्या नव्या दोळ्यांच्यो कुरवो 

म्हाका उमगुपाच्यो नासत तर 

जावचों ना हांब तपस्वी, जावचो ना, 

तपस्वी जावचोंना तपस्विनी मेळळे बगर. 

यथास्थान 

हे म्हजे कविते, 

खंयच्या वाजारांत तूं तुकाच विकूंक सोदंता ? 
तुका खंय स्थान जाय? विद्यारत्नांचे हाळींत जंय पंडित लोक रावतात 
पुडीच्या वासान सगलें बातावरण भरून गेलां, थंय उबें रावपाची तांक कोणाक 
आसा? रात दीस सदांकाळ थंय चलत आसता सुक्ष्म तक “पात्राधार तेल काय 
तेलाधार पात्र? 

मोहान्धकाराचो नाश करपी पोथयेच्या पानांची रास पडल्या, थंय एका 
कोनशाक तुका सुवात मेळळयार जाता? हो प्रस्न आयकून म्हजी कविता गुणगुणत 

हणटा, “नाका, नाका, नाका! 


हे म्हजे कविते, 

खंयच्या वाजारांत तूं तुकाच विकूंक सोदता? 

तूं कोणालागीं ओडटा? 

चिरेबंदी प्रासादांत भाग्यवंत रावतात. तांच्या दिवाणखान्यांत मोहोगनीच्या 
मंचार रचून दवल्ल्यात पांच हजार ग्रंथ! तांच्या भांगरा अक्षरांर खंयच पडना 
एकूय दाग! कोणूच उगडिना पान! जशें काय सुवाद घेवंक नाशिल्लें म्होंव, 
माळूंक नाशिल्लें फूल! त्या ग्रंथांवयलो धुल्ल फाफडून तांची काळजी घेवप हो 
थंयच्या चाकरांचो नित्याचो उद्योग! 

हे म्हजे छंदोमयी, थंय वचची ना तू? - हें आयकून ती म्हज्या कानांत 
फुतफुततात, 'ना, ना, ना! 

हे म्हजे कविते, 

खंयच्या वाजारांत तूं आपल्याक विकूं क सोदता। 

खंय मेळत तुका मान? 

नवे गडे परीक्षेच्या अभ्यासांत गुल्ल जाल्यात, पूण तांचें मन खंयचे खंय 
विडविडटा! वाचपाक रूच नाशिल्लीं सगलीं शिकपाचीं पुस्तकां मुखार उगडल्यांत. 
वडील मनशांच्या भंयान कवितेचें पुस्तक ताणी कुशीक धुकल्लां वण्टीच्या 
कुकू टांत! पडला थंय पिंजून उडयल्ल्या चिटाऱ्यांचो कशाय कसो पडिल्लो पसारो! 
चपले, वचशी तूं तांचेमदीं खेळपाक? 
आयकून म्हजी कविता कांयच उलयना. तिजें मन दोशीं जालां. 'वचुं 
काय नाका' अशें तिका दिसता. 


०५” 


3५ 


हें म्हजे कविते. 

खंयच्या बाजारांत तूं आपल्याकृच विकृंक सोदता? 

खंय तुका आदार मेंळत 

कोठयेकुडीत घरची लक्षुमी सूनबाय कामांत दंग आसा. मदी मदी तिका 
कामांतल्यान मेकळीक मेंळटकच ती रोखडीच आपले कुडीत धांवता आनी थंय 
उशाखाला सारून दबरिल्ले कवितेचे पुस्तक सड़ करून भायर ओडून घेता. ल्हान 
भुरग्यान केल्ले आगळिकेन ताज्या पानांची कशी दशा जाल्या पळय! 

त्या पुस्तकाचेंर उदेल्यांत काजळाची वोटां, कुकमाच्यो कुरवो! ताका येता 
केसांचो पर्मळ! अशा छिन्नविछिन्न भेसांत तुका हातुण्णाचे कडेक वेगीन वचून 
पडपाची इत्सा आसा? 

हो प्रस्न आयकून कविता उस्थास सोडटा, स्तब्ध रावता. वचपाक ती मामकी 
अधीर जाल्या! 

हे म्हजे कविते, 

खंयच्या बाजारांत तूं आपल्याक विकू क सोदता? 

खंयच्या बाजारांत? 

मेळत खंय तुका जीण? 

तें तरणे जोडें कशें मोगान पिशें जावन आनंदान भोंबता. काळखाचो 
आडोस सोदीत सगळ्यांच्यो नदरो चुकोवन. सवणी ताका आपलें गाणे आयकयतात. 
न्हंय आपलें संगीत! फुलां, वाली, पानांय ताका आयकायतात आपली तरेकवार 
गाणीं! हे ठाय नंदता सरळ हांसो भरिल्ल्या दोळ्यां शेजरा! विश्वाच्या ह्या 


वेणुनादांत मेळून बचपाची इत्सा आसा? म्हजी कविता एकदम फुलून उसळून 
म्हणटा, 'हय! थंयच म्हजें स्थान!' 

तो काळ 

कालिदासाच्या काळांत जर हांव जल्माक आयिल्लों - तर दैवयोगान 
नबरत्नमाळेंत आनीक एक धावे रत्न जावन रावतलों आशिल्लो. एक तुस्तीचो 
शिळोक गावन राजाकडल्यान एक सुंदर निकेतन मागून घेतलो आशिल्लो - 
उञ्जयनीच्या भायर बनानी वेम्टिल्ल्या एकांत स्थळार! थंय रेवेच्या कांठार चांफ्यातळा 
सांजवेळ जातकच कवितेची मदलस भरतली आशिल्ली. आनी थंय क्रिडाशैलाचेर 
मेकळ्या ताळ्यान मनापासून गायत रावतलों आशिल्लो. जीणेचें व्हडें 'मंदाक्रांता' च्या 
तालार व्हंबत रावतले आशिल्ले - जर हांब कालिदासाच्या काळांत जल्माक 

आयिल्लों . 

मागीर त्या वेळार कसली ताकतीक! खंयचें मरण आनी खंयचें म्हातारपण! 
खुशाल चितेक तिलांजली दिवन, डौलान अळंग पावलां मारीत हांव चलतलों 
आशिल्लों. सय ऋतूंत अखंड मिलन-सुखाचे एकाफाटल्यान एक थराचेर थर 
अणभवतलों आशिल्लों. आनी तांची खबर कवितेंत स सगींत गुथून जातली 
आशिल्ली. विरहाचें दूख दीर्घ जातलें आशिल्लें आनी तें दीर्घ करुण गाणी रचीत 
तप्त दुखाचे न्हंयेवरी मंद गतीन व्हांबत रावतलें आशिल्लें. आशाड म्हैन्यांतल्या 
कुपाप्रमाण मंथरतेन भरिल्ले म्हजे जिणेंत मातूय लेगीत ताकतीक उरपाची नाशिल्ली. 

प्रियेच्या पावलांच्या आघातान अशोककुं ज फुलून वतलो आशिल्लो. प्रियेचे 
मुखमदिरेन ओं बळ चंवरतली आशिल्ली. रेवेचे देगेवयल्या कलहंसाच्या कलध्वनी 
प्रमाण प्रियसखीचीं सगलीं नावां छंदमुक्त सुरांनी निनादित जातलीं आशिल्लीं. 
कोणाचें नांव मंदालिका, कोणाचें चित्रलेखा, कोणाचें मंजुलिका मंजरिणी - 
अशीं कितलीं तरी नावां झंकारतलीं आशिल्लीं. त्यो चैत्रांतल्या चान्या रातीं 
कुं जवनात येतल्यो आशिल्ल्यो आनी अशोकाच्यो खांदयो प्रियचे पावलांच्या 
आघातान फुलून वतल्यो आशिल्ल्यो . 

म्हजे प्रियेन आपल्या काळ्यावञ्र केसांत कुरवक फुलांचे तुरे खोबिल्लें 
आसतले आशिल्ले, हातांत लीला कमळ घेतिल्लें आसतलें आशिल्ले. कोण 
जाणा! कुंदाच्या फुलांनी केसांचीं मोवळां सजोवन, कानांत शिरीशाचीं फुलां 
खो यतलीं आशिल्लीं आनी ताज्या कदंवफुलांची माळ कटिमेखला म्हणून खेळत 
दवरतलों आशिल्लो! धारायंत्राखाला न्हाण सोपोवन केसांक धूप दिवन लोघ्रफुलांच्या 
शुभ्र रेणूंनी ती आपलें मूख सुशोभित करतली आशिल्ली. कालागुरुचंदनाचो 
उत्कट पर्मळ तिच्या नेपथ्य प्रसाधनेक रेवडून हांगा थंय पर्मळटलो आशिल्लो . 
कुरवकांची माळ आपल्या काळ्या केंसार ती धारण करतली आशिल्ली. 

प्रियेचें वक्षस्थळ केशराच्या चित्ररेखांनी धांपून वतलें आशिल्ले. तिच्या 
पदराचे देगेर हंसमिथुनां काडिल्लीं आसतलीं आशिल्लीं. आशाड म्हैन्यात विरहा 
अवस्थेंत प्रियमिलनाचे आशेन एका एका पुजेच्या फुलान ती विरहाचे दीस 
मेजीत वशिल्ली आसतली आशिल्ली. वीणा हडझ्यालागीं धरून गावंक वशिल्ली 
आसतना ती शव्द आनी आलाप विसरतली आशिल्ली. तिगेले रूक्ष केंस परत 
परत तिगेल्या दुखांनी भरिल्ल्या दोळ्यांवयल्यान ल्हव ल्हव येतले आशिल्ले. 
प्रियेचे वक्षस्थळ केशराचे चित्ररेखेन धापून वतलें आशिल्लें. 

आपले आवडटे सारिकेक तिजे आपले प्रियतमेचें नांव शिकयल्लें आसतलें 
आशिल्ले, कांकणाच्या किकिणपी तालार मोराक नाचयतली आशिल्ली, पारव्याक 
काळजालागीं धरून तागेल्या तोंडाक तोंड लावन ती तागेले लाड करतली 

आशिल्ली आनी सारसीक कमळाच्या कळ्यांचो चरब खाचंक घाल्लो आसतलो 
आशल्लो. केसांलागी चाळो करीत विणयेक झटको दीत ती शौरसेनी भाशेंत 
उलयतली आशिल्ली | प्रियसखीच्या गळ्यांत हात घालून ती म्हणटली आशिल्ली 
"हला प्रिय सही.' तरण्या सहकारसुखाच्या आळ्याक ती शिपणे धरतली आशिल्ली; 
आनी आपल्या प्रिय सारिकेक आपल्या प्रिय प्रियतमाचे नांच शिकबल्ले आसतलें 
आशिल्ले. 


नबरत्नांचे सभेंत हांब एका कोनशाक वसतलो आशिल्लो. दिग्नागाचायांक 
नमस्कार करतलो आशिल्लो. विशवसेन, देवदत्त बा बसुभूति हांचे मदले एकादे 
सभ्य नांब म्हाका मेळटळे आशिल्ले. खग्धरा बा मालिनी वृत्तांत विबधरावयल्या 
तूस्तगितांनी दोन-चार ल्हान व्हडल्यो पोथयो हांब रचतलों आशिल्लो; आनी 
शिळोक रचून हांब ताकतिकेन घरा परततलों आशिल्लो! नवरल्नांचे सभेत हांच 
एका कोनशाक वसतलों आशिल्लो. 

कालिदासाच्या काळांत जर हांव जल्मल्लों तर कोण एक मालविकेच्या 
जाळ्यांत सांपडून बंदी जाल्लों आसतलों आशिल्लो काय कोण जाणा! यौ वनाच्या 
ऐन कैफांत एकाक््या बसंतसुवाळ्यांत वेणुवीणाचे कलरव सादतात, फाल्गुनांतली 
शुक्ल निशा झगझगत आसा. अशा वेळार चंवरिल्ल्या कुंजबनाच्या गुप्त 
अंतर्भागांत बा राजाचे चित्रशाळेंत कोण एका सुंदरीचें अकस्मात दर्शन घडटलें 
आशिल्लें! आनी मागीर ते सुंदरीचो पदर खंयच्यातरी निमतान सहकार रुखाक 
शिरकतलो आशिल्लो! कालिदासाच्या काळांत जर हांव जल्मल्लों तर. 


हाय! कालिदासाचो काळ केन्नाच सल्लो! पंडितां मदींय कालिदासाची जल्मतिथ 
आनी वर्स हांचेविशीं वाद चल्ला. तीं सगली वर्सा शेणून गेल्यांत. इतिहास 
स्तव्ध आसा. शेणलीं जाल्यार शेणलीं! कटकट गेली! नस्तो वितंडवाद! पृण 
हाय! त्या वर्सा वरवर त्या काळाच्यो पौरनारी, निपुणिका - चतुरिका - मालविका 
हांचो मेळूय लुप्त जालो! प्रियकराक अर्पण करपाच्या ते वरमालांची तपकडी 
खंयच्या सर्गांत व्हेली आसतली? हाय! कालिदासाचो काळ केन्नाच सरून गेलो. 


जे म्हाका केन्नाच भेटूंक नात त्यो सगल्यो वरांगना विरहदुखान म्हाका 
अस्वस्थ करतात. तरी पूण मनाक समाधान आसता की आजूय सुंदरीचे मुखमदिरेचें 
शिपणें मेळ नासलें तरी वोंवळ फुलांनी चंवरून येता. आजूय फाल्गुनात आळसायेन 
आंग सुस्तावन अशोकाचे सावळेंत बशिल्लो आसतना दक्षिणेकडल्यान येबपी 
बारो कालिदासाच्या वेळा इतलोच गोड लागता. कालिदासाचे वेळच्यो वारांगना 
आज जरी खंयूच दिसल्यो नात, तरी आज कितलेशेच पटीन म्हाका सांत्वना 
लावत आसा. 


बर्तमान काळांत ह्या मर्त्य लोकांत ज्यो बायलो आसात तांच्यो म्हूर्ती 

कालिदासाच्या दोळयांक सुंदरूच दिसतल्यो आशिल्ल्यो. आयच्या सुदऱ्या पायाक 
वूट आनी मेय घालतात, घालूं दी! त्यो सरळ ताठ चलतात, चलूदी! ताच 
उलोवप परके मोडीचें आसता, आसना! पूण कालिदासाच्या काळात जे दाळ 
मोडटाले ते तशेच आजूय आपल्या अस्तित्वाची गवाय दितात. निपुणिका - 
चतुरिका आनी हेरांच्या शोकान हांव नारे जीव सोडचो! कित्याक तर त्यो 
सगल्यो आजूय मर्त्यलोकांत वेगवेगळ्या नावांनी आसातूच. 

त्या वेळार तर हांव ह्याच आनंदान आनी अभिमानान नाचत वागडत 
सुटलां... किद्याक तर कालिदास आज नावान आसा, पूण हांव तर आज प्रत्यक्ष 
वावरत आसां. तागेल्या काळाचे सुंवादगंध म्हाका थोडेतरी चाखुंक मेळटात. पूण 
त्या महाकवीक म्हज्या काळाचो एकूय कण चाखूंक मेळना! ज्यो आर्विल्ल्यो 
मनोविनोदिनी आपल्यो विणयो हालयत चलतात ताजें चित्र त्या महाकवीक 
आफडूंक नासतलें ! प्रिये, तुगेल्या तरण्या दोळयांच्या प्रसादाची एकसारकी याचना 
करीत प्रत्यक्ष कालिदासाकूय हांवें हार खावयल्या, आनी त्या जैताच्या गर्वान 
नाचत सुटलां! 


जुलै 1900 "क्षणिका? 


न्याय दड 
तुजो न्यायाचो दंड 
दिला तुंवेंच प्रत्येकाच्या हातांत 
दवल्ला तुंबेंच प्रत्येकाचेर आसनाचो भार 
हे राजाधिराज. 
तुबें केल्लो तो सन्मान, दूर्घट कार्यभार 
करून तुका नमस्कार घेवंचो हांवें नमळायेन माध्यार 
करतना कार्य तुजें दिसचो न्हय भंय केन्नाच कोणाचो. 


क्षमा जंय क्षीण दुर्वळकाय थारतली, 

हे रुद्रा, थंय तुज्याच आदेशान हांव निदूर जावचो. 
तुज्या इशाऱ्यान म्हजे जिवेर 

जोगलावचें तिख तरसादीभशेन सताचें उतर 
आपल्याकू च मेळोवन सुवात तुज्या न्यायासनार 
राखचो तुजोच मान 

जे करतात अन्याय वा जे अन्याय करतात सहन 

तांका तुजी घृणा तणा प्रमाण 

उडयत ल्हासून 

जाल्यार कितलें वरें जायत! क s 


जून - जुलै 1900 


प्रार्थना 
जंग चित्त भयाविरयत आसता 
जंय माथे सहज ऊंच आसता, 
जंय गिन्यान मुक्त आसता 
जंय घराच्यो बण्टी रातदीस आपल्या आंगणांत 
धर्तरेंक क्षुद्रखंड करून दबरिनात 
जंय वाणी काळजाच्या वझऱ्यांतल्यान उत्स्फूर्त भायर सरता, 
जंय देशा देशांत दिकां दिकांत कर्मधारो अकुं ठीत प्रबाहान 
निरंतर सहस्रविध कृतार्थते खातीर व्हांवत आसता, 
जंय तुच्छ आचाराचें रेंवट विचारांच्या ओघाचो मार्ग 
ग्रासून उडयना - पौरुशाक शंबर वाट्यांनी खंडित करिना, 
जंय तूं सगल्या कर्म - विचार - आनंद हांच्या वयर आसा, 
अशा सर्गांत, आपल्या हातान निठूर प्रहार करून, 
हे जनका, भारताक जागृत कर. 


जून - जुलै 1901 “नैवेद्य 


मुक्ती 
वैराग्य साधनाची मेळपी मुक्ती न्हय म्हजी 


असंख्य बंधनांत, म्हाआनंदमय मुक्तिचो सुबाद 
मेळयन हांव. हे धतरेचें पात्र मातयेचें 

तुज्या तरेकतरां रंगांचे, गंधांचें 

अमृत भरून परत परत 

घेवन भरून अविरतपणान रावतलें ओतत 
दिव्या प्रमाण विशव सगळें म्हज्यो लक्ष वाती 
पेटोबन ज्योतीर तुज्याच 


एकशें एक कविता 


घालतलें उजवाड तुज्या देवळांत 


इंद्रियांची ओडून दारां केल्लें योगासन तें न्हय म्हजें 
जो किदें आनंद दृश्यांत, पर्मळांत, गाण्यांत 
आस्पावन रावतलो तातूंतूच तुजो आनंद. 


येतलो उजळून मोह म्हज्या मुक्ति रुपान 
जातलो सफळ मोग म्हज्या भक्ति रुपान 


जून - जुलै 1901 


परित्राण 
हे मंगलमया, ह्या दुर्भागी देशांतल्यान सगले क्षुद्र भंय - 
लोकभंय, राजभंय आनी मरणाचो भंय पयस कर 
चैतन्यहीन दुर्वळांचो पाघाणभार, 
ही धुल्लांतली नित्याची अवनति 
हो खिणाखिणाक जावपी आपलोच अवमान, 
भायली भितल्ली ही गुलामपणाची दोरी, 
करमेवन मानो खाला घाल्ल्या हजारांच्या 
पायांतळा परतून परतून जावपी 
हो मनशाचो चिरपरिहार - 
ही लजेची प्रचंड रास, 
उडय करून पूड आपल्या पायांचे खोटीन. 
मंगल सकाळीं 
अनंत मळवाखाला म्हाउदार उजवाडांत, 
मेकळ्या वाऱ्या ल्हारांत 
मार्थे वयर करूंक येवं दी. 


जून - जुलै 1901 


प्रतिनिधी 
हे श्यामल धर्तरेर तुवें प्रेम केल्लें 
तुजो हांसो परमसुखान भरिल्लो 
समेस्तांचे जिणेच्या प्रवाहांत भरसून खोशी जावप 
तूं जाणटाली, 

तुजें काळीज. देखुनूच ओड लावपी आशिल्ले काळीज आनी प्राण 
तुजीच आशिल्ली ही शामल धर्तरी. 


आयज ह्या उदास मळार मळव करून पार 
जशे काय दोळे तुजे पळयत पळयत आसा भोंवत. 
हांसो तुजो तो एकटक पळोबपाचो आनंद 

करून स्पर्श सगळ्यांक ह्या ताडवनाक, ह्या गावांक 
चल्ला गायत गीत वियोगाचें आनी ह्या हुपून मळाक. 


तुजें तें बरें दिसप म्हजे नदरेक जडवन 

म्हज्या दोळ्यांत आपली नदर गेल्या दवरून 

एकलोंच आज हांव दोगांयजाणांचे पळोवप आसां पळयत 
म्हज्या मनांत रावन, म्हज्या दोळ्यांचे वाबलेंत 

आपली मुग्ध जडोबन दीठ, तूं घेता आस्वाद. 


हो जो शियाळाचो उजवाड, शिरशिरता वनांत 
शिरीशाचीं पानां गळटात वाऱयान 

त्या सावळे-उजवाडाच्या आकूळ क॑पनांत 

त्या शियाळ्याचे मध्यान्नेर मर्मर ध्वनीन भरिल्ल्या बनांत 
आसा खेळत सगळो वेळ तुजें म्हजे मन. 


म्हजे जिणेंत तूं जग, आगे, तूं जग 

तुजे इत्सांची म्हज्या चित्ता वटयां तूं बान्सा कर 
समजन हांव मनांत कों अत्यंत गुपीतपणान 
आज तूं राबल्या हांवूंच जावन म्हज्या अंतरंगांत 
म्हजे जिणेंत तूं जग, आगे, तूं जग. 


18 डिसेंबर 1902 *स्मरण' 


जल्मकथा 
विचारता भुरगें आवयक उलो मारून 
'आबय, हांब आयलों खंयसावन ?' 

एकशें एक कविता 


खंयसावन म्हाका तुवें हाडलो उखलून ?' 

आवयचे दोळे आनंदाच्या दुखांनी येतात भरून. 

ताका काळजालागीं ती म्हणटा घेवन 

`काळजांत म्हज्या आशिल्लो तूं इत्सेच्या रूपान 

तूं आशिल्लो म्हज्या वाबल्यांच्या खेळांत 

हांवें तुका मोडला आनी घडयला 

सकाळचे शिवपुजेच्या वेळार 

आशिल्लो तूं म्हज्या देवावरवर ताज्या पुजेच्या सिंहासनाचेर 
ताज्या पुजेंतूच 

तुजीय पुजा केल्या हांवें.' 


'म्हज्या चिरकालाचे आशेत, 

म्हज्या अख्ख्या मोगांत 

म्हजे आवय-आज्जेच्या प्राणांत 

आमच्या ह्या पुरातन घरांत कुलस्वामिनीचे मांडयेर 
कितलो काळ राविल्लो लिपून कोण जाणा! 


जेन्ना आयलें काळीज म्हजें तरणेपणांत फुलून 
तेन्ना तूं एकाक्र्या पर्मळावरी राविल्लो भरून 
म्हजे तरणे कुडीकुडींत, 

आपलें लावण्य आनी कंवळीक शिवरून 
राविल्लो तूं एकरूप जावन. 


“तूं सगल्या देवाचें अप्रुप धन 

तूं आसा नित्य पुरातन 

सकाळच्या उजवाडाच्या आसा वांगडचो 
संवसाराच्या सप्रांतल्या आनंदाच्या प्रवाहांतल्यान 
काळजांत म्हज्या रूप नवें घेवन 

आयला खेळपाखातीर. 

गुपीत तुजें जावंक ना उक्तें 


तुका टक लावन पळोवनूय 
सगळ्यांचो आशिल्लो तूं 
म्हजो कसो जालो ? 

घेवन उमो त्या देहान ह्या देहाचो 
जावन भुरगो आवयचो 

हांसो हांसून मधूर तुं 

ह्या भुवनांत जालो प्रगट.' 


तुका हांव शेणोवचें ना न्हय 

ह्या भंयान 

धरता तुका हांब घट्ट म्हज्या काळजालागी. 
नदरे आड मात्सो लेगीत जालो जर तूं 
तर जातात आकूळ पिकूळ म्हजे प्राण. 

ह्या म्हज्या क्षीण वाहूंत हें विशवाचें धन 
खंयच्या मायेच्या पासांत दवरचें बांदून 
तेंच कळना म्हाका. 


सप्टेंबर 1903 'शिशू' 


बीर पुरुस 
मनांत समज, जशे काय देस विदेशांत 
आवयक घेवन हांव पयस पयस वतां. 
माचुलांत बसून आवय तूं येता 
दोनूय दारां मातशीं किलीकिलीं करता. 
येतां हांव तांबड्या घोड्यार वसून 
टपटप करीत तुज्या म्हऱ्यांतल्यान. 
रस्त्यांत घोड्याच्या सुरांनी उठिल्लें 
तांबड्या धुल्लाचें कूप उडत उडत वता. 


जाली सांज, सूर्य अस्तंतेक गेलो 
आयलीं जशीं दोन तळ्यांच्या मळार 
दिसता पळयता थंय शुन्याकार 

दिसना खंयूच एकूच मनीस 

विचारता जशें भियेबन मनांत 

'खंय आयलें हांव ?' 

मागीर म्हणटां 'भियेवं नाका आई 

तो पळय दिसता मेल्ले न्हंयचों ओघ !' 


एकशें एक कविता 


धांपलां मळ कांटेरी तणान 

गेला वांकडोरस्तो तातुंतल्यान 

गोरवां वासरां तर दिसना खंयच 

तीं परतल्यांत गावांत सांज जातांच 
वतात आमी खंय कोण जाणा ! 
काळखांत सारके झळकना - 

मारून उलो म्हाका जशें काय म्हळळें तुवें, 
'कसलो रे हो उजवाड तळ्याचे देगेर ? 
इतल्यांत हां रे रे रे रे” 

आइत येता कोण तरी आरे वावा ! 
भयान माचुलाच्या कोनशाक तूं 

ठाकूर देवाचें करता स्मरण. 

भोये लागींच्या कांस्याळया रानांत 
माचूल दवरून थरथर कांपतात 

हांव तुका मारून उलो म्हणटां, 

“हांव आसा न्हय, आई, किद्याक भिता !' 


हातांत वड़यो माथ्यार लांव केंस 
कानांत तांच्या .दसणीची फुलां 
म्हणटां तांकां हांव रावात खबरदार 
एक पावल मुखार उडयल्यार - 
पळयात म्हजी ही तरसाद 

करीन कुडके तुमचे तकलेचे 

येतात धावन आंगार आयकतांच चवताळून, 
आइत उड़ात, 'हांरेरेरेरे !' 


म्हळे तुबें 'पोरा नाका वचूंक रे? 
म्हळें हांवें, 'पळय तूं ओग्गी बसून. 
घुसलो हांव तांचेमदीं घोड़ो सोडून 
वाजल्यो ढाली तरसादी खणखण 
अशी भयंकृत जाली लडाय 

को आयकुनूच तुका सुटत थरथर ! 
कितलेतरी भियेवन गेले पळून 
कितलेशांच्यो तकल्यो पडल्यो तुटून 

दिसले तुका - 'इतल्या लोकांवरबर 

लडटना पोर सोंपलो दिसता !' 

तितल्यांत रगता घामान न्हाल्लो 

येबन म्हणटां हांव, 'सोंपली लडाय.' 

आयकतांच माचुलांतल्यान देवन तृं 

घेवन उमो म्हाका तूं ओडटा कुशींत, 

म्हणटा `सुदेबान पोर आशिल्लो लागीं म्हणून वरे, 
ना जाल्यार दशा किदे जायत आशिल्ली कोण जाणा' 


सदांच कितलें तरी अशें-तशें घड़टा - 

तर अशें खरें खरें किद्याक घड़चें न्हय ? 
मागीर जशी एक काणीच जातली आशिल्ली 
आयकतांच सगले तटास जातले आशिल्ले. 
म्हणटा दादा - 'हें कशें जातलें ? 

पोराच्या आंगांत इतलो नेट खंयचो ? 
आळयेंतले लोक आयकून म्हणटले आशिल्ले 
"नशिबवान पोर आवय म्हऱ्यांत आशिल्लो !' 


सप्टेंबर 1903 'शिशू' 


आपालिपा 
आई गे, जर हांव आडांगीपणान चांफ्यार 
चाफे जावन फुल्लों 
आनी झाडाचे खांदयेर फांत्यापारार 
कंबळ्या पानार लोळळों 
तर तूं हरतली म्हजे मुखार, 
आनी म्हाका वळखतली तेन्ना तूं ? 
तूं उलो मारतली पुता खंय आसा रे तूं ? 
फकत हांसतालों हांव आग्गी रावन. 


काम करूंक बसतली जेन्ना तूं 

तेन्ना ते सगळें दोळे उक्ते करून पळयन हांव; 
न्हाबन फाटीर सोडून मेकळे केंस 

येतली तूं चांफ्याखालासावन - 


एकशें एक कविता 


वतली देवाकुडींत थंयच्यान, 

येतलो फुलांचो पर्मळ तुका पयसुल्ल्यान 
हो आपल्याच भुरग्याचा आंगाचो पर्मळ 
तेन्ना तुका समजुचे लेगीत ना. 


सगळ्यांची जेवणां जातकच दनपारच्या पारार 
वसतली तूं घेवने हातांत महाभारत. 

येवन घराच्या जनेलांतल्यान झाडाची सावळी 
तुजे फाटीर-मांडयेर पडटली 

हांव म्हजी सावळी धाकटुली 

हालयतलों घालून तुज्या पुस्तकार 

समजुचें लेगीत ना तेन्ना तुका 

कीं उफेता सावळी पुताची आपल्या दोळयांत. 


आमोरेर लावन दिवो 

जेन्ना तूं बतली गोट्यांत 

तेन्ना फुलांचो खेळ खेळून हांव 

पडटलों अळंग भुंयेर गळून 

तुजो भुरगो जातलों परत हांव 

म्हणटलों तुजे सरीं येवन, “काणी सांग. 
म्हणटली तूं 'तर्पाशोर, खंय आशिल्लो ?' 
म्हणटलों, “ती काणी मात सांगचोना हांव. 


सप्टेंवर 1903 


संवसार दर्याचे देगेर 
जमल्यांत भुरगीं संवसार दर्याचे देगेर 
आसा स्तव्ध अनंत मळव माध्यार 
आसा नाचत एक सारके निळे फेणेरपाणी 
कितलो कल्लोळ देगेर - 
जमल्यांत भुरगीं. 


वांदतांत तीं घरां रेवेंचीं 
खेळटात आनी शिपयो धुलांनी 


*शिशू' 

तीं भुरगीं आपल्या हातान 

करूं सांगोड खांदया पानाचो खेळांतलो 
व्हडे म्हणून दितात सोडून निळ्या दर्यार, 
खेळटात खेळभुरगीं संबसार दर्याचे देगेर. 


येना पेबंक तांकां 

बा येना उड़ोबंक जाळां 

घेतात बुडी पाणबुडे मोतयांखातीर 

करून एकठांय खडे करतात तांची रास 
करिनात सोद तीं धन-रत्नांचो 

येना उडोबंक तांकां जाळी 

हांसता दर्या फेणेरून 

हांसता दर्याची देग 

जे प्रमाण आवय गायता आल्लय पाळणो धरून 
दिता झोंपय 

तेचपरी ल्हारां भयांकृत भुरग्यांच्या कानालागीं 
रचतात गाणी तरळ सुरांची. 

संबसाराचो दर्या खेळटा भुरग्यांलागी. 

हांसता दर्याची देग. 


खेळटात भुरगीं संसाराचे दर्यादेगेर 
उङ्डात मळवांत मोड़ां 

बुडटा एक तारू पैस पाण्यांत 

बतात उडत उडत मर्णाचे दूत 
खेळटात भुरगीं, संबसाराचे दर्या देगेर 
जमला भुरग्यांचो म्हामेळ. 


सप्टेंबर 1903 *शिशू' 


अपेस 
बाळा, दोळ्यांत तुज्या किद्याक पाणी ? 
किदे उलयलो तुका कोण ? 
मेकळेपणान सांग म्हाका. 
वरोबपाखातीर हाता तोंडार तुवें 

घेतल्या माखून शाय ? 

आनी कोणे तुका वुरसो म्हळळो ? 
शी, शी, हें किदें सारकें आसा ? 
घेता माखून शाय पूर्ण चंद्र 

तेन्ना पळयात ताका वुरसो म्हणून ! 


वाळा, सगळेच तुज्यो काडटात चुको 
सगल्याचो हांकां असंतोश 

आयलो पिंजून कपडे खेळपाक वचून 
'दळदिरो भुरगो' अशें म्हणटात म्हूण ? 
शी, शी, कसली ही रीत ? 

पिनिल्ल्या कुपांतल्यान हांसता सकाळ, 
ती किदे दळदिरी ? 


दिवं नाका लक्ष थंय 

कोणेय किदेय म्हळें तरी 

वाडत वता निदा तुजी 

आवडटा तुका गोड़ 

घरादारांत म्हणून 

तुका भकारो म्हूण दवरतात नांव ? 
श, शी, आतां करपाचें किदें 
ज्यांकां आवडटा तूं 

तांकां मागीर किदें म्हणचें ? 


सप्टेंबर 1903 “*शिशू' 


समदुःखी 
जर हांव भुरगो जाय नासतना 
कुत्रथाचें पील जाल्लों 
तर मागीर हांव तुज्या पानांतल्या 
शितांत तोंड घालूंक येतलों 
ह्या भयान तूं खऱ्यानीच म्हाका आडयतली आशिल्ली ? 
खऱ्यानीच सांग 
फटंब नाका, फटवंक म्हाका 

पयस पयस, *आयले खंयच्यान हें कुक्र्याचे पील ?' 
अशें तूं म्हाका म्हणटली आशिल्ली ? 

बच, आबय, तर वच, 

म्हाका मांडयेवेल्यान खाला देंबय. 

खांबचोना हांब तुज्या हातसून, 

खांबचोना हांब तुज्या पानातलें 


जर हांब भुरगो जायनासतना 
तुजो कीर जाल्लों जाल्यार 

हांवें उडून बच्चें न्हय 

म्हणून म्हाका तूं सरपळेंत घुस्पावन 
दवरतली आशिल्ली ? 

खरेंच सांग, 

फटंब नाका म्हाका. 

'हें आनी खंयचें भिकाड्टें सवणें 
सुटून बचूंक सोदता सरपळी तोडून ?' 
अशें म्हणटली आशिल्ली तूं ? 
देंबय खाला तर तूं म्हाका 

नाका करू म्हजेर मोग 

बसचेलों ना हांव मांडयेर तुजे 
रानांत बचन हांव ! 

समालो चक 
बावा, आपुणूच सगल्यो पटयो बरयता न्हय ? 
समजना कांयच तो किदें बरयता तें. 
तुका वाचून दाखयतालो ते दिसा 
तुका समजतालें व्हय? खरेंच सांग, आई! 
तर अशा बरपान 
किदें जातलें सांग ! 
आयकतां हांव काणयो तुज्या तोंडांतल्यान 
तश्यो वावा किद्याक बरयना ? . 
आज्जेन ताका 

खंयच्याच राजाची काणी केन्ना सांगुकूच ना ? 
विसरून गेला आसतलो 
वावा त्यो काणयो. 


न्हावपाक उशीर जाता अशें पळोवन 
आई, तूं ताका फकत उलोच मारता. 
घेवन ताट जेवणाचें तूं तिश्टता 

हें वावाल्या गावांतूच नासता. 
सगलो वेळ तो 

वरीबपाचो खेळ खेळत आसता. 
तागेले कुडींत हांव खेळूंक गेल्यार 
तूं म्हाका म्हणटा, 'आडांगी पोर.” 
वोवाळ केल्यार तूं रागान म्हणटा, 
“दिसना तुका, वावा कुडींत वरयता तें ?' 
सांग तर खरेंच सांग, 

वरोवपाचो किदें उपेग ? 


सप्टेंबर 1903 "शिशू? 


काणी सांग 

काणी सांग, काणी सांग. हे अनादी अतीता, अनंत रातीं किद्याक बसून 
पळयत रावता? काणी सागं. युगयुगांन्त आपल्यो कथा तुज्या दर्याच्या तळा 
ओततात. कितले जीणेच्यो कितल्यो धारो येवन तुज्या जळांत भरसतात. थंय 
पावतकच ते जिणेचो प्रवाह आनीक उरना. ताजो कलकल निनाद बंद जाता... 
तरंगहीन किण्ण मोनेळ उरता. तूं ताका खंय घेता? हे अतीता, तूं म्हज्या 
काळजांतली काणी सांग, काणी सांग. 

काणी सांग, काणी सांग, हे गुप्तपणान संचार करपी स्तव्द अतीता, तूं 
अचेतन न्हय. तूं काणी किद्याक सांगिना? हांवें म्हज्या अंतस्कर्णांत तुजो संचार 
आयकला. कितल्या दिसांचो कितलो संचय तूं म्हगेल्या प्राणांत दवरून वता. हे 
अतीता, तूं वेगवेगळ्या लोकांमदीं मोन्यानी काम करीत आसता. वडवडपी 
दिसाचे चपळतायेंत तूं थीर जावन राबता. हे अतीता, तूं गुप्तपणान काळजांत 
काणी सांग, काणी सांग. 


काणी सांग, काणी सांग, तुवें खंयचीच गजाल शेणोंबक ना. तूं सगलें 
किदें उखयता. काणी सांग, काणी सांग. तूं जिणेच्या पाना पानार . अदृश्य 

अक्षरांत बाडबडिलांची काणी मनांत भरसून वरयता. ज्यांच्यो काणयो सगले 
विसल्ल्यात तांचें तूं कांयच विसरूंक ना. सगली विस्मृत काणी स्तंभित जावन 
व्हांबता. हे मुनीअतीता, तिका बाणी दी. काणी सांग. काणी सांग. 


1903 'कथा ओ कहानी' 


मूगजळ 
कस्तूरमेरवा प्रमाण हांव म्हज्याच गंधान पिसो जाबन बना बनांत विडविडटां. 
शिगम्याचे रातीं, दक्षिणेच्या बाऱ्यांत मुखार बचपाची दिका म्हाका गाबना. हांव 
जाका आशेतां तें चुकेक लागून आशेतां. जें मेळटा तें म्हाका नाका आसता. 


म्हजी वासना काळजांतल्यान भायर येबन मृगजळा भशेन भोंबता. हात 
पातलावन तिका राखूंक मेळना. हांव जें किदे आशेतां तें चुकेन आशेतां. जें 
मेळटा तें म्हाका नाका आसता. 


भावनेन उन्मत्त पिशा भशेन म्हजी वांसरी जशी काय हांव म्हज्या गाण्याक 
बांदून दवरूंक पळयतां. ती ताका बांदून दवरता हाका लागून म्हाका रागिणी 
सोदुनूय सांपडना. हांव जें किदें आशेतां तें चुकेन आशेतां. जें मेळटा तें म्हाका 
नाका आसता. 


1903 *उत्सर्ग' 


शूभ खिणां 
1 


आगे आई, राजालो आपुर्वायेचो पूत आज म्हज्या घराकडल्या रस्त्यांतल्यान 
बतलो. तेन्ना आज हे सकाळीं घर काम घेवन हांव कशें बसूं, सांग. म्हाका तूं 
सांग, हांव खंयचो साज करू? आज कसले तरेची विणी घालूं? आंगार खंयच्या 
रंगाची बस्त्रां कसले तरेन न्हेसूं? 

आगे आई, तुका जालां तरी किदें? अशा अजापान भरिल्ले नदरेन म्हज्या 
तोंडाकडेन तूं किद्याक पळयता? हांव ज्या जनेलाच्या कोनशाक उवें आसतलें 
थंय ताजी नदर पावचीना हें हांव मनातल्यान जाणा. एका खिणाभितर तागेलें 
दर्शन सोंपतलें आनी तो पयसुल्ल्यान गावांक वतलो. फकत ताज्या वांगडची 
बांसरी मात ख़ंयच्या तरी मळावयल्यान आकूळ पिकूळ सुरांत बाजत रावताली. 
तरीय राजालो आपुर्वायेचो पूत आज म्हज्या घरामुखावयल्या रस्त्यांतल्यान वतलो. 

फकत त्या खिणा खातीर शृंगारून राबले वगर कशे रावं सांग? 
2 

आगे आई, आपुर्वायेचो राजकुंवर घरामुखावयल्या रस्त्यांतल्यान गेलो. 
सकाळचो उजवाड तागेल्या रथाच्या भांगरा शिखरार चकचकलो - ओडणी 
कु शीक सारून जनेलांतल्यान ताका हांवें खिणभर देखलो. आई, मोतयांची माळ 
तोडून हांवें ती ताजे वाटेवयल्या धुल्लांत मोखली. 

आगे आई, तुका जालां तरी किदें? अशी अजापान किद्याक पळयता? म्हज्या 
तुटिल्ल्या हारांतलीं मोतया ताणे एकठांय केलीं नात. रथाच्या चाकाखाला तांचो 
चुरो जाला. फकत चाकांची कुरू घरामुखार चाकोरीच्या रुपान उदेल्या. हांवें 
कोणाक किदे दिलें तें कोणाक खवर ना. तें धुल्लांत धांपून गेलां. तरी राजकुंवर 
म्हज्या घरामुखावयल्या रस्त्यांतल्यान गेलो. म्हज्या काळजा वयलो हार मोखून 
माल्ल्याशिवाय हांव कशी रावं, सांग? 


29 जुलै 1905 “खेया' 
अनावश्यक 
काशाच्या वनांत, न्हंयचे देगेर येवन 
तिका हांव 


मारून उलो विचारतां, 

'रस्त्यावयल्यान एकली धांपून दिवो पदराआड 
ल्हवू ल्हवू वता ती कोण तूं ? 

दिवो लागूंक ना म्हज्या घरा, 

चलये, दिवली तुजी हांगाच दवर.' 
गोंधळेवेळार काळे दोळे दोन खिणभर 

म्हळळे तिणे म्हज्या तोंडाकडेन वळोवन 
“अस्तंतकूच दीस दिवो प्रवाहांत सोडचो म्हूण 
आयलां देगेर हांव” 

काशाच्या बनांत रावन उबो टक लावन पळयतां हांव, 
दिवो कसो वता व्हांवत कारणा विणे. 


भर सांजेवेळा काळोख देंवतकच हांव तिका 
मारून उलो विचारतां, 

“आपल्या घरा सगळे दिवे उजळावन 

हो दिवो कोणाक दिवंक तूं वता ? 

म्हज्या घरा दिवो पेंटूंक ना. 

चलये, दिवली तुजी हांगाच दवर !' 

म्हज्या मुखाकडेन दोन काळे दोळे खिणभर 
मुग्ध जावन रावले पळयत; 

तिणे म्हळें, 'हांव म्हजो हो दिवो आकाश प्रदिप 
म्हणून ऊंच चडयतलें मळवांत !' 

रोखून पळयत आसां हांव मळवाच्या कोनशांत 
दिवो कसो आसा जळत कारणा विणे. 

उमाशेचो काळोख जावन दोन पार उलगून वतकच 
तिजे म्हऱ्यांत वचून विचारतां हांव 

`आगे, काळजालागीं धरून दिवो तूं 
कोणाखातीर वता ? 

म्हज्या घरा दिवो लागूंक ना, 

तुजी दिवली हांगाच दवर चलये !' 

तेन्ना काळखांत दोन दोळे खिणभर पारखून 
रावले पळयत; 

म्हळे तिणे, 'हो दिवो हाइला हांवें 

किद्याक तर तो दिवंक जाय सजोबन दिपमाळेत' 
लावन टक पळयत आसां हांव 

लाख दिव्यांच्या वांगडा तिजो 

दिवो कसो आसा जळत कारणा विणे. 


10 आगश्ट 1905 *खेया' 


किरपण 
भिक मागीत हांब गाबांच्या रस्त्यां-रस्त्यांर भोबतालें 
तेन्ना तूं तुज्या भांगराच्या रथांत बसून बतालो 
एकाद्रें अपूर्व सप्रूच दोळ्यांत म्हज्या भरिल्लें - 
कितली चित्र-विचित्र सोबा तूजी, कितलो मनोहर 
तुजो साज-शृंगार ! 
मनांत हांव विचार करतालें, हो कोण म्हाराज 


तेन्ना दिसलें म्हाका, शूभख़िणार आज सोंपून रात जाली फांतोड; 
दारा दारार भोंबचें पडचेलें ना आज म्हाका, 

भायर येता येतांच लावलें रस्त्यार दर्शन कोणाचें ? 
चलतल्या रथांतल्यान दोनूय वटयां धन-धान्याची 
तूं लूट करतालो - 


मुठीत भरूभरून एकठांय करून व्हरतालों; राशीचे राशी व्हरीन ! 


पळयत जाल्यार एकदम रथ म्हज्याच म्हऱ्यांत थांबलो येवन; 
तूं देवलो खाला हांसत पळोबन म्हज्या मुखाकडेन 
मुखाबयली पळोवन प्रसन्नताय न्हिवलें सगलें दूख 

अशे वेळार किदे म्हूण एका एक 

“म्हाका किदेंय तरी दी गो”, म्हणीत तुवें पातलायलो हात. 


किदें हें उलोबप राजाधिराज - 'म्हाका किदेयतरी दी गो? 
आयकून हांव खिणभर राबलें उबें नमोवन मार्थे 

तुका किदे आसा कमी? भिक्षा मागतल्या कडल्यान भिक्षा ? 
हीं फकत म्हजीं फकणां वी न्हय मूं 

अशें म्हणून झोळयेंतल्यान एक ल्हानसोच कण दिलो काडून. 


पूण भिक्षपात्र हाडून घरा करीत जाल्यार रितें 
हें किदें, भिक्षेत एक ल्हानसोच दिसता भांगरा कण ! 
जो राजभिकाऱ्याक दिलो, तोच भांगर जावन आयलो परत 


तेन्ना दोनूय दोळयांतल्यान व्हांबत झरी दुखांच्यो लागलें हांव रडूंक, 


म्हर्जे सर्वस्व रिकामें करून तुका हांबें दिलेंना किद्याक ? 


1906 


निरोप 
निरोप दियात, क्षमा करता म्हाका, भावांनो ! 
कामाचे वाटेर हांव येवचोना हे मुखार ! 
खुशाल वचात फुडें तुमी सगले चोंव्यचोंव्यानी, 
घालात गळ्यांत जैताची माळ मेळोवन. 
अलक्षितपणान हांव परत वचूंक आशेतां वनछायेंत 
मारूनाकात तुमी म्हाका, भावांनो ! 


खूप पयस आयले आमी एकामेकां सांगातांन 
चल्ले सगले एकामेकांच्या हातांत घालून हात, 

पूण हांगा दोन रस्त्यांच्या मोडणार 

कोण जाणा कोण फुलाच्या आवेगी गंधाक लागून 
कशेंतरीच लागलां जावंक म्हज्या काळजांत, 
जगाभायले व्याकूळ वेदनेन. 

जमचेलेंना तुमच्या सांगातान बचूंक हे मुखार ! 


लागल्यात फाटल्यान जाच्या आज तुमी 

तें सगलें आसा व्यर्थ म्हजे नदरेन, 

भांगरा-रल्नांचो सोद, राज्याचो विनाश आनी निर्मणी 
मतबादाखातीर देसपरदेसांत लढ़प, 

आळे मारून भांगरा चांफ्याक 

शिषणे धरूनू ऊंच बाडवप खांदयो ताज्यो ! 
सादचेलेंना म्हाका ह्या सगल्यांच्या फाटल्यान बचपाक ! 


मळवब धांपून उडोबपी मन भुलयण्या हांशान 

वाजयल्या आज म्हज्या प्राणांची वांसरी. 

रस्त्यांतल्यान चलपांत लागल्या येबंक आळसाय 
आयल्यात अडचणी अकस्मात सगल्या कामांत 

फकत एकूच गजाल करीत तृप्त आसा प्राणाक निनादत - 
'हांय करतां मोग, आरेरे, हांव करतां मोग.' 

काळीज हरपी आसा हांसो सगल्यांपरस व्हड. 


तेन्ना तुमी दियात म्हाका निरोप, 

आपणायलां हांवें निरर्थकाक आपखो शयेन 

जालां आज हांब वाटसुरो कुपांचे वाटेचो, 

आमतां हांव तयार वचूंक वाऱ्याचे दिके न, 

विसरून देगेक व्हांबपी तारवाचो आसां हांव तारयो; 
निरर्थकाचे धुंदींत आसा हांव विडविडत, 

सगले तुमी म्हाका दियात निरोप ! 


10 आगश्ट 1905 *खेया' 
बंदी 


'हे बंदी, तुका इतलें धरून आनी बांदून कोणें दवल्ला ?' 
प्रभू, म्हाका वञ्जकठीण दोरयेन वांदला. 

आयलें मनांत, हांबेंच सगल्यापरस श्रेस्ठ जावंचें 
देखून घरांत दवल्लें साठवन म्हज्या राजाचें धन, 
आनी आयली न्हीद तेन्ना पातलावन प्रभूचेंच हातरूण 
न्हिदलों ताजेर; 

जागो जावन पळयल्यार आपल्याच भांडारांत 

गेलां वांदून. 


“हे वंदी, हें बञ्राभशेन काळीज वंधन कोणें घडयलां ?' 
म्हजे हांवेंच अत्यंत खर यत्नानी घडयलां. 

आयलें मनांत, म्हजो पराक्रम संवसाराक 

उडयतलो ग्रासून; 

उरतलों एकलोंच स्वतंत्र हांव, हेर सगले दास; 

देखून रावलों घडयत लोखणाची सरपळी रात आनी दीस, 
केदो उजो, कितले फार, ताजो पत्तोच ना ! 

ते कठीण आनी कठोर सरपळेची घडण 

जेन्ना जाली पुराय, 

तेन्ना हे म्हजे सरपळेन म्हाकाच केला वंदी 

अशें दिसलें म्हाका ! 


एप्रिल 1899 


भारततीर्थ 
हे म्हज्या चित्ता, ह्या पवित्र तीर्थार, 
ल्हवू ल्हवू जा जागो - 
ह्या भारताच्या, म्हामानवाच्या 
दर्यादेगेर तूंजा जागो. 


रावन हांगा उबो दोनूय हात करून मुखार 
करतां हांव मनीस-देवतेक नमस्कार, 
माट्या छंदान अत्यंत खोशयेन तिका करतां हांव वंदन. 


ध्यान करपी ह्या गंभीर पर्वतावयल्यान 

आनी न्हंयांच्यो जपमाळो धारण करपी मैदानावयल्यान 
हे पवित्र धर्तरेक, ह्या भारताच्या 

महामानवाचे दयदिगेर कर नित्य अवलोकन.. 


'खेया' 

कोणाच्या आपोवण्यान कितले मानवी प्रवाह 
अनिवार्य स्त्रोतान आयले खंयच्यान आनी जाले विलीन दर्यात 
हें कोणाकूच ना खवर, 


दांगा आर्य, अनार्य, द्राविड, चीन, शक, 
हुणाचें दळ, पठाण, मोंगल 
हे सगले एका देहांत जाले लीन. 


उगडलां दार आज अस्तंतेन 

हाडटात सगले नजराणे थंयसावन, 
जातलें दिवप घेबप तांचें 

भरसतले ते आमच्यांत 

आनी आमकांय भरसूंक दितले तांच्यांत 
ह्या भारताच्या महामानवाचे 

दर्या देगेबयल्यान ते परतुचेनात. 


जे बारोबन रगत झुजामळार, 
गावन उन्मत्त कल्लोळाचें जयगान, 
बसाड मार्ग आनी दोंगर-पर्वत 
आयिल्ले फोडून ते सगले 

बसतात म्हजे मदीं, 

ना कोणूच म्हजेपासून पयस 
गाजतात रगतांत म्हज्या 

तांचे विविध सूर 


हे रुद्रविणे, बाज तूं 

ज्यांचो तिरस्कार केल्ल्यान 

जे आजूय रावल्यात पयस 

जातले तांचें बंधन नशट, 

आनी तेय येवन ह्या भारताच्या 

महामानवाचे दर्यादेगेर रावताले उबे घेर करून. 


हांगाच एक फावट अखंड ओंकाराचो म्हाध्वनी 
झंकारिल्लो एकवटाच्या मंत्रान काळजाचे तारेर. 


तपाच्या वळान अनेकत्वाची दिवन आहुती एकतेच्या अग्नीत 

विसरून भेद एक विराट काळीज 
केलें ताणें जागें. 


आज ते साधनेचे, ते आराधनेचे 
यज्ञशाळेचें उगडलां दार. 


हांगा ह्या भारताच्या महामानवाचे दर्या देगेर 
एक जावपाखातीर नमूंक जाय सगल्यांची मस्तकां. 


ही पळय ह्या होमाच्या अग्नीत 
धडधडटा आज दुखाची लालजोत, 
मर्मस्थानार जावपी ताण सोसुंकूच जाय 
अशें वरयलां दैवानूच. 


हे म्हज्या मना, 

सोंस हें दूख, 

एकचाराचो आयक उलो, 

सगली लज आनी भंय 

जिखून उडय 

जावं दी पयस अपमान 

सोसूंक येना अशे व्यथेचो जावन अंत 
तातूंतल्यान 

कितलेतरी विशाल प्राण जातले निर्माण ! 
फुट्टा रातीक फांतोड, विशाल घोटेरांत 
ह्या भारताच्या महामानवाचे दयदिगेर 
जाता आवय जागी - 


येयात, हे आर्यांनो येयात, हे अनार्यानो येयात, 

हिदू मसलमानांनो येयात, 

तुमी इंग्लिशांनो, तुमी किरिस्तांवांनो येयात, आज येयात 
हे ब्राह्मणांनो येयात, करात मनशुद्ध 

आनी धरात सगल्यांचो हात. 


हे पतितांनो येयात आनी तुमच्या 
सगल्या अपमानांचो भार पयस जातलो अशें करात 
आवयच्या अभिशेकाखातीर वेगीन येयात. 

सगल्यांच्या स्पर्शान पवित्र जाल्ल्या तीर्थाच्या उदकान 
आजुनूय भारताच्या महामानवाचे दर्यादेगेर 
मंगलघर भरूंक ना. 


2 जुलै 1910 'गीतांजली' 


हे म्हज्या दुर्भागी देशा 
हे म्हज्या दुर्भीगी देशा, ज्यांचो केला अपमान तुवें, 
जावचें पडरलें तुका एकाच पांवड्याचें अपमानान तांचेलागी. 


ज्यांचे तुवें माणसुकेचे हक्क घेतले झोपून 

ज्यांका तुवें केले उवे मुखार 

दिलीना पूण सुवात बसूंक तुजे मांडयेर 

जावचें पडटलें तुका एकाच पांबड्याचें अपमानान ताचेलागी. 


मनशाच्या स्पर्शापासून सदांच पयस लोटून तांकां 

मनशांतले देबतेचो तुवें केला तिरस्कार 

विधात्याचें रागणे पडून दुकळाच्या बसून दारार 

तुका सगल्यांबरवर अन्नपाणयाचे 

सारके घालून वांटे खाबचें पडटलें 

जाबचें पडटलें तुका एकाच पांवड्याचें अपमानान तांचेलागी. 


तुज्या आसनावयल्यान जंय तांकां तुवें धुकलून उडयले 

थंय तुजे शक्तीक जाणनासतना तुवें भायरी केली 

तुज्या पांयामुळा माइून ते धुल्ल जाले 

आतां तूं तितलोच खाला देव, 

नातर आशा तुज्या परित्राणाची 

जावचें पडटलें तुका एकाच पांबड्याचें अपमानान तांचेलागी. 


उडयले सकयल ज्यांकां तुवें 

ते तुका सकयलूच दवरतात बांदून 
दवल्ले तुवें ज्यांकां फाटल्यान 
ओडटात तेच तुका फाटीं. 
अज्ञानाच्या अंधकारा आड 

दबल्ले ज्यांकां तुवें धापून 

ताणींच तुजे धापून मंगल 
केलां निर्माण गाढ आवरण | 
जावचे पडटलें तुका एकाच पांवड्याचें अपमानान तांचेलागीं. 


शेकड्यांचे शेंकडे माथ्यार तुज्या 

पडटा येवन अपमानाचे वजें, 

तरीय तूं जनतेच्या जनार्दनाक 

करीना नमस्कार. 

हीन पतितांचो देव देवला धुल्लार 

हे तुजे दोळे करून खाला 

दिसना कसो तो आजून तुका ? 

जावचें पडटलें तुका एकाच पांबड्यांचें अपमानान तांचेलागीं. 


उबो दारार यमदूत 

तुका दिसना ? 

तुमच्या जातीय अहंकारार 

ताणे शिक्को माल्ला स्रापाचो . 

सगळ्यांक तूं जर आपयना आसशीत 

आजुनूय जर तूं पयस रावशीत 

आनी आपल्याकूच चोंयकडल्यान अभिमानान वांदून दवरशीत 
तर तुका मरणामदीं चिताभस्मांत 

सगळ्यांच्या वरवरचें जावचें पडटलें 


न “गीतांजली' 


धुल्लाचें देवूळ 
भजन पुजन, साधन, आराधन हें आसूं सगळे 
आरे, दारां वंद आशिल्ल्या देवळाच्या कोनशाक वसला किद्याक तूं? 
आपल्या मनाच्या लिपून वसून काळखांत 
गुपचूप करता पुजा कोणाची तूं ? 
उगडून दोळे पळे नियाळून - देव ना रे देवळांत ! 


कसता शेतकार शेत ज॑य नांगरून भूंय 


फाडून फातर वाराय म्हैने करून कश्ट वावाराडी जंय 


1] जुलै 

गेला तो रस्तो करता थंय. 

सगळ्यां बांगडा तो तापता-भिजता बत आनी पावसांत, 
लोळळ्यात मातयेंत ताजे दोनूय हात 

ताजेवरीच तूंय तुजें सोडून सवळें यो मातयेत. 


मुक्‍ती? आरे, मेळटली खंय मुक्‍ती तुका ? 

मुक्ती आसा तरी खंय ? 

परमेश्‍वरानूच तर सैमाचें पांगरून बंधन 

आपल्याकू च सगल्या वांगडा घेतला बांदून. 

आसूं पयस पडगो फुलांचो दवर कुशीक तुजें ध्यान 

पिनलें तुजें बस्त्र लागली जाल्यार लागूं तुका धुल्ल आनी रेव 
ताजे वांगडा कर्मयोगांत जावन एक आंगांतल्यान तुज्या 
निस्तूं दी घाम. 


1910 *गीतांजली' 


प्रस्थानाच्या दिसा 
प्रस्थानाच्या दिसा 
मेळचें सांगूंक म्हाका 
जे हांवें पळयलां 
जें म्हाका लावलां 
ताका उपमा ना. 
ह्या उजवाडान भरिल्ल्या समुद्रांत 
उफेता जें हजार पाकळ्यांचें कमळ 
तातुंतलें म्होंब पिलां हांव 
प्रस्थानाच्या दिसा ही गजाल 
सांगून बच्चें हांवें. 


विश्‍शवरुपाच्या खेळाघरांत 

खेळळों खेळ कितलेतरी 

पळयलें अरूपाक दोनूय उक्ते करून दोळे 
येना करूंक ज्याका स्पर्शूय 

मेळळा तो म्हज्या सर्वांगाक. 

आनी हांगाच जर करपाचो जालो 


126 एकशें एक कविता 


तर करूंदी ताका अंत 
प्रस्थानाच्या दिसा ही गजाल सांगून वच्चें हांवें. 


5 आगस्ट 1910 'गीतांजली' 


| शख 
पडला धुल्लांत शंख तुजो, पळोबंक नजो रे नजो सोसूं ! 
थांवला वारो, लिपला उजवाड! हायरे दुर्दैव ! 
झुजाऱ्यांनो येयात न्हय वावटो घेवन, गावप्यांनो उठात न्हय गर्जत गीत 
चलप्यांनो येयात न्हय धांवत पळत, येयात रे येयात सगले निशकळंक! 
पडला धुल्लांत बयर लावन टक तो हो अभय शंख! 


घेवन वतां देवाकुडींत फुलांचें अर्घ्य 

सगलो दीस सल्लो तरी सोदतां 'खंय तो शांतिसर्ग ?' 
दिसलें - 'वतलें काळजाचें शल्य. 

आनी वचून धुवन म्हेळें सगलें जातलें निशकळंक !' 

तेज्नाच दिसलो रस्त्यांत धुल्लांत रोमिल्लो तुजो म्हान शंख ! 


करूं काय आरत निरंजन लावन? करूं काय अशेंच संध्यावंदन ? 
गुथूं काय माळ दसणी फुलांची? निशिगंध? हाय ! 

दिसलें - बतलीं सगलीं झुजां मिटून, लावतली शांती सोदून 
पावतलीं सगलीं रिणाचीं वजीं, दितलो आदार तुजो अंक 

तर - ऐन वेळार गर्जून पाचारी तुजो निशव्द शंख ! 


यौवनाचो अद्भूत परीसमणी! घडूं दी ताजो संजीवन स्पर्श ! 
उसळूं दी दीपक रागाचे आलाप, स्पुरू दी प्राणाचो हर्ष ! 
उडय विदारूम रातीचें हट्टं, उडय भरून जयजयकारांनी गगन 
दणदणून आंधळ्यो दिको धाय, करून उडय थरकांप 

धरतां उखलून आज दोनूय हातांनी तुजो जयशंख ! 


उरचीना आज दोळयांर सुस्ती, वतली ती पयस उडून 
घुसतलो काळजांत वाणाचो पूर श्रावणाचे धारे समान ! 
धांवत कोण येतलो लागीं, हुंडकें दीत कोण करतलो आक्रोश 
थरकांपत भयान दु :सप्रात न्हिदेचो पर्यक 

गर्जतलो आज म्हाउल्लासान तुजो म्हान शंख ! 


एकशे एक कविता 127 


आयलों तुजेलागीं सोदीत थाकाय, पूण मेळळी फकत लज ! 
धांपून उडोबन आतां म्हजें सर्वांग चडय ताजेर रणसाज ! 
कोसळू विघ्ना नवीं नवीं झेलीन आघात रावन अचल ! 
गर्जतलो व्याकूळ काळजांत तुज्या जयडंक ! 

ओपीन म्हजी सगली शक्त, घेन तुजो अभय शंख ! 


26 मे 1914 'वलाका' 


चित्र 
तूं किदे फकत चित्र? कपड्याचेर रंगयल्ली तसबीर ? 
तीं पयस पयसुल्लीं तेजाळ कुपां आनी नक्षत्रांचे पुंजुले 
करतात गर्दीदाटी 
मळवाच्या घोटेरांत. 
हे गिरे, तारे, सुर्या 
काळखाचे प्रवासी 
चलतात धरून हातांत दिवट्यो. 
किदें तांचेखातीर सत न्हय तूं ? 
तूं किदे फकत चित्र? फकत तसबीर ? 


चिरचंचलामदीं तूंच कशी गे शांत, अचल ? 
आगे पथहीने, 

पथिकावांगडा चल ! 

आसुनूय रातदीस सगळ्यांच्या सांगाता 

रावता कशी इतली सगल्यां पासून पयस - 
थिरतायेच्या, चिरतेच्या अंत:पुरांत ? 

हो धुल्ल्‌ 

फडफडायत आसा आपलो शेलो 

आनी आसा धांवत वाऱयावांगडा दिकां दिकांनी. 
धर्तरेचो वैशांखांतलो विधवेसारको काडून साज 
हो धुल्ल 

ते तपस्विनी धर्तरेक चडयता गेरूचो भगवो साज 
आनी मागीर बसंत समागमाचे फांतो डेर 
चितारता धर्तरेच्या आंगार पानांफुलांची नक्षी. 
हो धुल्ल, हाय, हें लेगीत सत ! 


एकशें एक कविता 


हें तण विश्वाच्या पांयार लीन - 

हीं सगली अधीर, देखुनूच तीं आसात सत 
तूं थीर, तूं चित्र 

तूं फकत तसवीर ! 


ह्या मागावियल्यान चलताली तूं आमचे वांगडा एक वेळ 
उस्वासान जातालें सकयलवयर तुंजें वक्षस्थळ 

आंगा आंगांतल्यान तुजें जीवित 

कितलेंतरी गायत, कितलेंतरी नाचत 

रचतालें आपलें नवें नवें संगीत, 

राखतालें विश्वाच्या ताला वांगडा ताल - 

आज ताका कितलो सल्लो काळ ! 

ह्या जीवितांत, ह्या आमच्या जगांत 

तूं कितली आशिल्ली सत ! 

दोळयांक म्हज्या दिसताली दिकां दिकांनी 

रुपाच्या पिशोलान तूं चितारिल्ली रसाची म्हूर्त. 
तूंच तर राविल्ली जावन ते सकाळीं 

ह्या विश्‍वाची वाणी जिंत्रूप. 


चलतां चलतां आमी मार्गवयल्यान एकठांय 
गेली तूं थांबून 

रातीच्या पझ्चा आड 

ते उप्रांत चलतांच हांव 

एकसारको मुखामुखार, रात दीस 

कितलीं तरी भोगित दुखां आनी सुखां. 
येत आसा एकसारकी भरती-सुकती 
काळखांत-उजवाडांत 

मळवांत-दर्यांत; 

मार्गाच्या दोनूय वटयां 

चल्ल्यात अळंग पावलांनी 

फुलांच्यो रांगो रंगयाळयो . 

धांवत आसा उद्दाम जीविताची झर 
वाजयत सहस्र धारांनी मर्णाची किकिणी. 
अज्ञाताच्या सुरार 

वतां हांव पयस पयस 


एकशे एक कविता 


चडला मार्गाच्या प्रेमाचो कैफ. 

तूं मात देंबली मार्गाबयल्यान 

जंय राबली उबी 

थंयच राबल्या थांबून. 

हें तण, हो धुल्ल, हे तारे, हे चंद्रसूर्य 
ह्या सगल्यांच्या आड 

तुं फकत चित्र, फकत तसबीर ! 


किदें हे वडवडटा कबी ? 

फकत चित्र? फकत तसबीर ? 

ना! ना! न्हय तूं फकत तसवीर ! 

कोण म्हणटा तूं राबवल्या जावन बंदिस्त 
चित्ररेखेच्या बंधनांत 

करीत निस्तव्ध क्रंदन ? 

आहा! तो आनंद 

जर थांबिल्लो 

तर ही न्हंय 

हरपून वसतली आशिल्ली आपलो तरंगवेग, 
हें कूप 

सामकें पुसतलें आशिल्ले आपली भांगरा रेशा. 
तुज्या तिकतिकीत केसांची कांत 

जर खऱ्यांनीच ह्या विश्वांतल्यान गेल्ली सरून 
तर एक दीस केन्ना तरी वसंतऋतूंतल्या त्या वनराईची 
चंचल वाऱयावांगडा प्रणय लीला करपी 
सळसळपी गाड काळी तिकतिकीत सावळी 
थारतली आशिल्ली केन्नाच सप्रावरी 

गेलां विसरून तुका हांव, हय ? 

जीणेच्या मुळांत तुवें घेतला थाव, 

देखून ही विसराय. 

वतना रस्त्यांतल्यान 

आसल्यार दुसरेचकडेन मन 

जायना फुलांचें विस्मरण ? 

पडना नक्षत्रांचो विसर ? 

तरीय ती प्राणांच्या उस्वासांक 

करीना सुमधूर ? 

वसून विसरायेचे शुन्यतायेंत 

भरूनु उडयतात न्हय सूर ? 

हय ! 

तें न्हय विसर पडप, आसा तें विसरून वचप. 
विसरायेच्या मर्मस्थानार 

आसा दीत झेल म्हज्या रगताक. 

दोळयां मुखार ना खरी 

पूण दोळयांभितर बसल्या थाव दिवन. 
देखुनूच रावल्या जावन तूं 

आज शामलांतली शामल, निळायेंतली नीळ 
म्हजे जीणेचें सर्वस्व 

जालां हांव तुजेलागीं एकरूप. 

ना म्हाका खवर, ना खवर कोणाकूच 

पुण म्हज्या गाण्यांतल्यान 

वाजत आसा तुजोच सूर. 

कवीच्या अंतरांतली तूंच आसा छबी - 
नाच तूं, चित्र तूं, तूं फकत छवी. 

लावली तूं एका फांत्यापारार 

शेणली तूं ते उप्रांत रातीं 

उप्रांत अदृश्य रुपान मेळळी तूंच काळखांत 
न्हयच तूं चित्र, न्हयच तूं तसबीर. 


20 आक्टोवर 1914 “वलाका? 


शहाजहानचा 
भारतेश्वर, शहाजहान, 
ही गजाल कळळी तुका: 
काळाच्या प्रवाहान वतली व्हांवन 
सगली जीण, यौवन, धन आनी मान. 
मात तुज्या काळजाची अन्तर्वे दना 
रावची जावन चिरंतन 
हेच खातीर सम्राटाची आशिल्ली सगली साधना. 
वज्रकठोर राजदंड 
आपलेच तनरेंत वतलो जाल्यार वचूं विरून 


एकशे एक कविता 13] 


सांजबेळच्या आसक्त रंगाभशेन. 

फकत एक दीर्घ उस्वास 

राबचो नित्य उसासत 

आनी उडोवचें भरून ताणे करुणेन मळव, 
आशिल्ली हीच तुज्या मनांतली आस. 
हिरे-मोतयां-माणकांच्यो गडगंज राशी 
क्षितिजाबयल्या इंद्रधणूच्या इंद्रजालाप्रमाण 
जर लुप्त जावन आसत वचपाचे जाल्यार वच, 
पूण काळाच्या भाळार 

फकत रावचें ठिकून सदांकाळ एका थेंव्या एदें दोळयांतलें दुखां-जळ 
शुभ्र, समुञ्चल 

हो ताजमहाल ! 


हायरे, मनीस काळजा ! 

कोणा कडेन बळून पळोवंक परत परत 

ना रे वेळ, ना अजिवात. 

जीणेच्या वेगवान प्रवाहाचेर 

सदांच तुजें व्हांबन वचप 

जगाच्या ह्या घाटावयल्यान त्या घाटार - 

घे वजे 

गुणगुणटा मंत्र दक्षिणवारो तुज्या कुं जवनांत 
आनी वसंताची माधवी मंजिरी 

भरता गच्च 

पोरसाचे फडफडपी पदर, 

म्हणटा म्हणसर येता तांच्या विसर्जनाची सांजवेळ, 
मोखून मारूंक धुल्लांत पानां आनी पाकळ्यो 
सगल्यो चिडून माइून 

ना रे, वेळ ! 

देखून परत शिशिराचे रातीं 

फुलयतां नव्या फुलांचे तुरे 

कुंजा कुंजांतल्यान, 

सजोबंक हेमंताची दुखान भरिल्ली आनंदाची परडी 
हाय रे, काळजा 

असो तुजो संचय 

मारचो पडटा मोखून 

रस्त्यारूच दिसा अंती-राती अंती ! 
नारे, ना, वेळना निखालूच. 


हे सम्राट, कवी, 

हीच तुज्या काळजाची प्रतिकृती 

हेंच तुजे अभिनव मेघदूत 

कितलें अपूर्व आनी अद्भूत 

आसा उठत छंदांत-संगीतांत 

वयर वयर उलक्ष वटयां - 

जय तुजी विरहिणी प्रिया 

रावल्या भरून 

सकाळच्या सुर्याच्या उजवाडांत 

क्लांत संध्या दिगंताच्या करुण उस्वासांत, 
पुनवेचे रातीं फुलारून आयिल्ल्या देहहीन चमेलीच्या 
लावण्य विलासांत 

भाशेचे अतीत पल्तडी 

जय दरवट्चामेरेन वचून विमूख जावन परतात 
कंगाल दोळे ! 

तुजो हो सौंदर्यदूत 

काळाच्या पारेकारांक चुको वन 

वचत आसा युगांयुगां 

घेवन तुजो नि:शब्द संदेश 

'विसरूंकना, विसखंकना, विसरूंकना प्रिये !' 


म्हाराज - 
आज तूं गेलो उठून, 

राज तुजे गेलें सप्नाभाशेन विरून, 

सिंहासन गेलां भंगून 

तुजें तें सैन्यदळ 

ज्याच्या पायांच्या भाराखाला उळमळटाली धर्तरी, 
याद ताजी आज वता उडून वाऱ्यार 

धुल्लान भरिल्ल्या दिल्लीच्या मार्गार. 

गायना आज बंदी तुस्तगितां, 

चौघुडो मेळना संगीत यमुनेच्या कल्लोळांलागीं. 
तुजे नगर सुंदरींचे पांयजणांचो झंकार 

भग्न प्रासादांच्या कोनशा कोनशांत विरून वतां वतां 

रातकिड्यांचे किरकिरीमदी 

रडयत आसा रातीच्या मळवाक, 

तरीलेगीत तुजो हो निर्मल दूत, 

श्रांतिक्लांति हीन, 

राज्यांचे उदय आनी अस्त, जीण आनी मर्णाचे फेरे 
हांची क्षिती वाळगीनासतना 

युगांचीं युगां 

आसा सांगत एकाच सुरांत 

चिरवियुक्ताचे बाणीन - 

'विसरूकना, विसरूंकना, विसरूंकना प्रिये !' 


फट खबर! कोण म्हणटा विसरूंक ना ? 

म्हणटा कोण, उगडलेंना 

यादीच्या पांजऱयाचें दार ? 

किदें, त्या भूतकाळाच्या, चिरअस्ताच्या काळखान 
आजुनूय बंदिस्त दवल्लां करून तुजे काळीज ? 
विसरायेचे मुक्तिदारांतल्यान 

आजुनूय ती सरूकना भायर 

हें समाधीमंदिर 

एकाच ठांय आसा चिरस्थीर, 

रावन उबे धर्तरेच्या धुल्लांत 

धांपून दवरीत आसा यत्नान यादीच्या आवरणांत 
मरणाक. 

जिणेक कोण धांपून दवरूंक शकत ? 

ताका करून कुरू आसात आफयत मळवैकडोन नखेत्रां 
ताका आसा आमंत्रण लोकांलो कांतल्यान 

नव्या नव्या पूर्वांचलांतल्यान, उजवाडा-उजवाडांतल्यान 
यादींच्यो तुटून गांठी 

तें बता धांवत ताकतिकेन 

विश्वमार्गार बंधनमुक्त. 

म्हाराजा, 

धरून दवरूंक पावलेंना तुका 

केन्नाय, खंयचेंय महाराज्य 

हे विराट आत्म्या 

समुद्रनादिनी धर्तरी 

शकलीना तुका पुर्णत्व दिवंक - 

देखुनूच जीणेउत्सावाचे अंती 
खोंटायता धर्तरी 
दोनूय पायांनी मातयेच्या मडक्यावरी. 


तुजे किर्तीपरसूय आसा तूं म्हान 

देखुनूच वता तूं सदांच 

तुजें किर्तीक उडोबन फाटीं परत परत 

तुजे जिणेचो रथ - 

देखुनूच उल्ल्या हांगा कुरू तुजी, 

तूं मात ना. 

ज्या मोगाक मुखार चलपाचें वा चलोवपाचें खवर ना, 
ज्या मोगान मार्गातूच मांडलां आपलें सिंहासन, 

तांचें विलासी भाशण रावलां दसून तुजया पायांक 
मार्गावयल्या धुल्ला भशेन - 

परत दिवन उडयलो मोग तुवें धुल्लाक. 

तुजे जीणेचे माळैंतल्यान गाळिल्लें वीं 

आयलें उडून तुज्या चित्तांतल्यान वाऱ्याच्या झोता वांगडा 
आनी झडलें येवन त्या तुज्या फाटल्यान राविल्ल्या पावलां धुल्लांत. 
गेलीं तू पयस, 

तें वीं मात अमर आंकरारुपान 

फोपेत आसा मळवाकडे, 

आसा सांगत गंभीर वाणीन - 

“कितलेंय पैस नियाळून पळयात, 

दिसना तो वाटसुरो, दिसना तो ? 

प्रियेन ताका दवल्लो ना बांदून 

राज्यान दिलो ताका मार्ग करून 

शकलेनात आडावंक ताका दर्या आनी पर्वत. 

आसा वचत आजूय ताजो रथ, 

सांगात दिता रातीच्या निमंत्रणाक, 

नक्षत्रांच्या गीताक 

सकाळच्या सिहद्वाराकडेन 

देखुनूच गेलां हांव 

चेपून यादाच्या वज्याखाला, 

भारमुक्त तो हांगा ना ! 

चचला 
हे विराट न्हंये, 
तुजें अदृश्य जळ 
अविच्छिन्न अविरल 
आसा व्हांबत अनंतकाळ 
तुजो रौद्र कायाहीन वेग 
दणदणून 
थर्त कांपता ताका लागून सगलो अवकाश, 
तुज्या वस्त नाशिल्ल्या प्रवाहाच्या प्रचंड आघाताखाला 
फसफसून फेणेरत येतात वयर 
बस्तींचे-फेणेराचे लोधर लोट. 
तुजो तो काळोख धांबत आसतना 
पातळयत ताजेर उजबाडाच्यो भेदक सया 
उदेत वेगवेगळ्या रंगांचे प्रबाह 
बावटळीच्या चक्रांत थराधरांतल्यान 
भोंबताडे घेत सूर्य, चंद्र, नखेत्रां 
वतात विरून सगळे 
बोमाङ्यांवरी 
हे भैरवी, हे विरागिणी, 
तूं वता निरुह्देश, 
ही चालच आसा तुजी रागिणी - 
सूर तुजे शब्दनाशिल्ले 
अंतपार नाशिल्लो पयस 
घालता काय तुका निरंतर साद ? 
म्हणुनूच सर्वविनाशी आशा तुज्या मोगाखातीर 
तूं नित्य घराभायरी रावता. 
ह्या उन्मत्त अभिसारांत 
तुजे छातयेवयलो हार 
धोलता उद्दाम परत परत 
तेवरवर पडटात गळून एकदम 
तातुंतले नक्षत्रांचे मणी 
तुजे बादळी मेकळे केंस 
काळखान उड़यतात भरून सगळें मळव; 
घेता झेल तुजो विद्युन्मय झोंपाळो , 
फडफडपी तुजो पदर 

लळत आसा थरथरपी तणांतल्यान - 
वनावनामदल्या चंचल पानांचे राशींतल्यान; 
तुज्या क्रतूंचे तवकडेंतल्यान 

एकसारकों झडटात फुलां 

जुयो, चांफो, पारूल, ओं वकां 
मार्गा-मागचिर. 


फकत धांवता, फकत धांवता 
फकत वेंगान धांवत आसता, 
उद्दाम वेगान उधळत वता - 
फाटल्यान वळून पळयतना 
उडयतात मोखून दोनूय हातांनी 
तुजेलागीं आशिल्लें सगळें. 
किदेंच उखलून घेना 

संचय करिना. 

ना तुका शोक, ना भंय - 
अवाधितपणान करून उडयतात पाथेयाचो क्षय 
वाटेच्या आनंदाच्या उल्लासान. 


जे खिणांक तूं जाता पूर्ण 

ते खिणाक तुजें आसना कांयच, 
देखुनूच आसा तूं सदांच पवित्र 
जातांच तुज्या पायांचो स्पर्श 

वता विसरून खिणांत आपलें म्हेळेपण 
विश्वांतलो धुल्ल - 

उठ्डा मरण जावन प्राण 

उजवाडाच्या पर्जळान. 

जर तूं थकून 

खिणभर लेगीत रावशी उवी थांबून 
त्या खिणाक चमकून सगलें बतलें विश्व 
उफाळून 

राशींचे राशी वस्तींच्या दोंगरांनी; 
पांगळे मोने, भेड्टे, आंधळे 

आनी तकल्यो नाशिल्ले कबंध हांचे - 
स्थूलदेही भयंकर प्रतिबंध 

आडाबन सगले जीणेक 

रावतले रस्त्यांत उवे, 

अणु परमाणू, संचयाच्या अचल विकारान 
आपल्या भाराच्या बज्याखाला 

विद्ध जातलें अवकाशाच्या मूळमर्मांत 
म्हेळाच्या यातनेशुलाचेर 


हे नरी, हे चंचल अप्सरे, 

हे अदृश्य सुं दरे, 

तुजी नृत्य मंदाकिनी नित्य व्हांबत व्हांबत 
घालून मर्णाचें न्हाण 

करता विश्वाची जीण 

निर्मळ शुचिर्भूत 

सगलें निर्मळ निळे-निळें 

विस्तारायता समस्त मळब. 


हे कविराजा, ही भुवनमेखला 
तिजो रुणझुणपी झंकार, 
तिज्या अदृश्य पावलांची 
अकारण, अनिर्बंध चाल 
हाणीं केल्या तुका अळंग 


नाइये-नाडयेंतल्यान तुज्या 

येता आयकूं क चंचलेची पावलट, 

आसा उठत काळजांत तुज्या 

ताजो रणत्कार. 

कळना किद्याक, रगतांत तुज्या आसात नाचत 
आज दर्याचे कल्लोळ, 

आसा सळसळत अरण्याची व्याकु ळताय, 
आठवत आसा आज तें सगले. 

कसो युगान युगां आयलो चलत 

असोंच धडपडत, आपटत धपटत, गुपचूप 
रुपाकडल्यान रुपाकडेन 

प्राणा कडल्यान प्राणाकडेन; 

रातीं सकाळीं 

जें किदें येत गेलें हातांत 
उधळायत आयलो तें सगळे 
दाना फाटल्यान दानांत 
गाना फाटल्यान गानांत. 


आरे पळय! ते धारेक फुट्टा उतर 

आसा कांपत व्हडें थरथर 

देगेवयलो संचय तुजो रावंदी देगेर - 

नाका पळोवं फाटल्यान. 

संमुखाची वाणी 

व्हरूं दी तुका ओडून 

म्हाधारेमदीं 

फाटल्या कलकलांतल्यान 

अगाध काळखांत शीममेर नाशिल्ल्या उजवाडांत ! 


18 डिसेंवर 1914 वलाका’ 


दाना 
हे प्रिये, आज हे फांतोडेर म्हज्या हातांनी तुका हांव किदें दान दिंव? 
सकाळचे गीत? सकाळ तर आपल्या देंठावयल्या तप्त सुर्याच्या किरणांनी क्लांत 
जाता. अत्यंत श्रांत गाण्याचो अंत जाता. 


हे इश्टा, दिसाचे अखेरेक म्हज्या दारांत तूं किदें आशेता? तुका हांव किदें 
हाडून दिवं? सांज दिवो? त्या दिव्याचो उजवाड तर निर्जन कोनशांतल्या स्तब्ध 
भवनांतलो. तूं ताका आपल्या चलपाचे वाटेर मनशांचे गर्देत घेवन वचूंक 
सोदता? आरे, तो तर रस्त्यावयल्या वाऱ्यांत वाडवता. 

हांवे तुका उपहार दिवचो अशी शक्त म्हज्यांत खंय आसा? मागीर तो 
उपहार फुलांचो आसूं वा गळ्यांतल्या हाराचो - एक दीस खात्रीन सुकून वतलीं, 
वावतलीं आनी छिन्न जातलीं तेन्ना तांचो भार तूं कसो सहन करतलो? हांव 
म्हजेकडल्यान जें किदें तुज्या हातांत उखलून दितलों ताका तुजे सदळ बोट 
विसरून वतलें - तें धुल्लांत झडून निमाणे धुल्ल जावन बलले. 

तेपरस जेन्ना तुका खिणाभरयाची उसरपत मेळटली तेन्ना वसंत ऋतूंत म्हज्या 
फुलांच्या वनांत विस्कटिल्ल्या मनान चलतां चलतां अजात गुप्त वासाच्या आनंदान 
अजाप जावन तूं थांबतलो - तेन्ना तो बाट चुकिल्लो तुजो उपहार जातलो. 
दोनूय वटयां रूख आशिल्ल्या म्हज्या वाटेवयल्यान वतां बतां तुज्या दोळयांच्यो 

पातयो जडाबतल्यो. अकस्मात तुका दिसतलें - सांजेचे विणयेंतल्यान गळून 
पडिल्लो एक रंगयाळो उजवाड थरथर कांपत सप्राक स्पर्शमणी लायता. तो 
अज्ञात उजाड म्हळयारूच उपहार. तो तुजोच उपहार. 

म्हजे जें श्रेश्‍ट धन आसा तें फकत चकचकृन नदरेक पडटा. आनी खिणांत 
विलीन जाता. तें आपलें नांव सांगिना. आपल्या सुरान वाटेक कंपित करून 
चकचकपी पांयजणां बांगडा बता. हांगाची वाट म्हाका खबर ना - थंय म्हजे हात 
पावनात, वाणीय पावना. हे इश्टा, थंयसावन तुका पळयनासतना कळनासतना 
आपसूक आपले म्हूण जें मेळत तोच उपहार, तो तुजोच उपहार. हांच जें दिवंक 
शकतां तें दान सामकेंच किरकोळ आसा - मागीर तें फूल आसूं वा गाणें. 

न्याय 

हे म्हज्या सुंदरा, मार्गाच्या आनंदान उन्मत्त जावन वतां वतां जेन्ना तुज्या 
आंगार कोणूय तरी सगले जाण धुल्ल मारून वतात तेन्ना म्हजें काळीज आक्रोश 
करता. हांब आक्रंदून म्हणटां, 'हे म्हज्या सुंदरा, आज तूं शासक जावन न्याय- 
नीत कर.' ते उप्रांत हांब पळयतां तुज्या न्यायालयाचें दार उक्तें आसून निच्च 
तुजी न्याय-नीत चलिल्ली आसा. पापान लाल जाल्ल्या तांच्या दोळ्यांर सकाळचो 
उजबाड निरवपणान पडत आसा, धवी फुल्ल वनमोगरेचो वास लालसेच्या 
उदीप्त हुस्काराक स्पर्श करीत आसा. हे सुंदरा, तुज्या आंगार धुल्ल मारून जे 
वतात तांगेल्या उन्मत्तते कडेन संध्यारूपी तपस्विनीच्या हातसून प्रज्वलित जाल्ली 
सप्तर्षीची पुजा-दीपमाळ रातभर पळयत रावता. हे सुंदरा, तुजें न्यायभवन, 
पुष्पबनांत, पवित्र बाऱ्यांत, तणा झोपांत, भोंबराच्या गुंजनांत, बसंतांतल्या 
पक्षांच्या कुं जनांत, ल्हारां चुमता ते देगेमदीं आनी मर्मरध्वनी करपी पानांच्या 
पंख्यांत आसा. 


हे म्हजे मोगिके, ते अत्यंत निर्दय आसात, तांगेले आवेग दूर्दमनीय आसा. 
आपल्या नागड्या वासनेक सजोवंक तुज्या वस्तीचे हरण करपाखातीर ते लिपून 
भोंबत आसतात. तांचो आघात जेन्ना प्रेमाच्या सर्वांगाक लागता तेन्ना तो हांव 
सहन करूंक शक ना. तुडूंब दुखांनी भरिल्ल्या दोळ्यांनी रूदन करीत हांव तुका 
साद घालतां. 'हे म्हज्या प्रियकरा, हातांत खडू घे आनी न्याय कर. ते उप्रांत 
हांव पळयतां. हें किदें, खंय आसा तुजें न्यायभबन? तांच्या उग्रतायेचेर आवयच्या 
मोगाच्या दुखांचें शिपणें जाता. प्रणयी व्यक्तिचो असीम विश्वास तांच्या विद्रोहाचे 
शल्य आपल्या जखमी काळजांत गिळून उडयता. हे म्हजे मोगिके, तुजें तें 

न्यायमंदिर न्हिद खळिल्ल्या प्रेमाच्या स्तव्ध नि:शव्ध वेदनेत, सतीच्या पवित्र 
लजेंत, इश्टाच्या काळजाच्या रग्तपातामदीं, वाट पळोवपी प्रणयाच्या विरहरातींत 
आनी दुखांतल्यान व्हांवपी करुणेच्या परिपूर्ण क्षमेचे सकाळींत आसा. 

हे म्हज्या रुद्रा, ते लोभी आसात, ते मूढ आसात, तुजें तें सिंहद्ठार वलांडून, 
आमंत्रण नासतना लिपून वणटीक खांबटें घालून तुज्या भांडाराची चोरी करतात. 
चोरिल्ल्या धनाचें तें भयंकर वजें खिणाखिणाक तांच्या मर्माक तोंकायत आसता. 
तें खाला दवरपूय शक्य नासता. तेन्ना हांव क्रंदन करीत तुका पराथून म्हणटां, 
“हे म्हज्या रुद्रा, तांकां क्षमा कर.' तुजी क्षमा प्रचंड वावटळीच्या रुपान अवतरता 
ती हांव टक लावन पळयतां. ते वावटळीत ते धुल्लांत पडटात; चोरयेच्या त्या 
प्रचंड बज्याचो चकाचूर जाता; आनी ते त्या वाऱ्यांत खंयचे खंय खो5ले जाता. 
हे म्हज्या रुद्रा, तुजी क्षमा गरजपी वज्राग्नि शिखेंत, सुर्यास्ताच्या प्रलयलेखांत 
रगताच्या वर्षावांत आनी अकस्मात घडून येवपी परस्पर-आघाताच्या प्रत्येक 
घर्षणांत आसता. 


27 डिसेंबर 1914 “वलाका? 


मधुमालती 
कोणजाणा कितल्या लाख वर्साच्या तपाचें फळ म्हूण धर्तरेर आज ही मधुमालती 
फुलल्या! ही आनंदम्हूर्त युगानयुगां अदृश्टाचे छातयेवेल्या पदराआड धांपून 
उरिल्ली. 
हेच प्रमाण म्हज्या सप्रांत खंयच्यातरी पयसुल्ल्या युगांतल्या वसंताच्या रानांच्या 
खंयच्यातरी एका कोनशाक खंयच्या एका काळाच्या मुखांत एक हांसो फुलतलो, 
ही आस्त अत्यंत गुप्तपणान म्हज्या मनांत वसता. 


10 जानेवारी 1915 बलाका? 


प्रेमाचो स्पर्श 
हे भुवना, जोमेरेन हांवें प्रेम करूंक नाशिल्लें तो मेरेन तुजो उजवाड 
आपलें सगलें धन सोदूंक पावलोना. तो मेरेन सगलें मळब आपलो दिवो हातांत 
घेवन रितेपणांत रस्तो धुंडाळटालें. 
प्रम गीत जावन आयलें. कानांत फुतफुतप जालें. ताणे आपल्या गळ्यांतली 
माळ तुज्या गळ्यांत घाली. मूग्ध दोळ्यांनी हांसून तुज्या गुप्त काळजांत नक्षत्रांच्या 

हारांत सासणाचें गुथून उरचें अशें कसलेंशें गुपीत नाणे तुका दिलां. 


12 जानेवारी 1915 'बलाका' 


दोन नारी 


कोणा एका सृजनाच्या खिणाक ममुद्रमंथनांतल्यान अथांग दर्याची शेज 
सोडून दोन नारी आयल्यो. एक उर्वशी, सुंदरी, विश्वाच्या कामना राज्याची 
राणी, सर्गांतली अप्सरा. दुसरी लक्ष्मी, कल्याणी, विश्वाची जननी म्हूण हांब 
तिका वळखतां. ती सर्गाची स्वामिनी. 


एकली तपाचो भंग करून उच्चहांशाच्या अग्निरोसान फाल्गुनाचें सोऱयाचे 
पात्र भरून प्राणमन हरण करून व्हरता; आनी तांकां दोनूय हातांनी वसंताच्या 
फुलांनी भरिल्ल्या प्रलापांत, तांबडे गूंज पलाशांत, गुलावांत, न्हीद खळिल्ल्या 
तरणेपणाच्या गितांत शिवरून दिता. 

दुसरी प्राणमनाक दुखाच्या दवाथेंब्याचे न्हाण घालून स्निग्ध वासनेत, हेमंताचे 
सुवर्ण सुंदर, सफळ शांतीच पुर्णतायेंत परत हाडटा. अचंचल लावण्याच्या मधूर 
मंद हांशाचे सुधेंत विश्वाच्या आशीर्वादाकडे परत हाडटा. जीण आनी मर्णाच्या 
पवित्र संगमतीर्थाचे देगेर अनंताचे पुजेच्या देवळांत परत हाडटा. 


3 फेब्रुवारी 1915 *बलाका' 


बळारी 
सांजवेळचे रंगसायांनी झळझळपी झेलमेचो वक्रप्रवाह 
जालो काळखांत म्हेळो, जशी म्यानात जाल्ली बंद बागवल्ली तरसाद 
येता सरत दिसाची सुकती 
आयली घेवन रातीची भरती 
काळ्या पाणयांतल्यान व्हांबत येवपी नक्षत्रांची फुलां; 
काळखी दोंगरांच्या मुळसांत 
देवदारांचे बळींबळींत; 
दिसता म्हाका सोदता उलोवंक स्पश्ट सप्रांत, 
शकना उलोवंक स्पश्ट कांयच - 
अव्यक्त ध्वनीचो पुंजुलो फुगार काळखांत. 


एकशें एक कविता 


आयकली हांवें त्याच खिणाक 

सांजवेळच्या मळवांत 

शब्दांची विद्युछरा शुन्य अवकाशांतल्यान 

गेली खिणांत वेगान पयसुल्ल्यान पयस पयस अंतरांत 
हे वळारींनों, 

मोडाचे मादकतायेन मत्त तुमचीं पाखां 

अमाप आनंदाच्या अड्टहासान 

विस्मयाची जागृताय पातलायत चल्ले मळवांतल्यान. 
तोच पाखांचो ध्वनी 

शब्दमयी अप्सरा-रमणी, 

गेली करून मोनेळीचो तपोभंग. 

शिरशिरली 

काळखान व्यापिल्ली पर्वतांची माळ, 

आयलें शिरशिरून देवदाराचें वन. 


दिसले म्हाका, 

हे पाखांचे वाणीन 

दिलो हाडून 

खिणयाळया निश्चलाच्या अंतरा-अंतरांत 

वेगाचो आवेग 

दिसलें पर्वतांक जावचें वैशाखाची निरुद्देश कुपां, 
दिसलें रुखावळीक, पाखां फांकारून 

मातयेचें तोडून बंधन 


तेच शब्दरेशे फाटल्यान जावचें दिकाहीन 


सोदूंक मळवाची देग. 

हें सध्येचें भंगून सपन वेदनेचो तरंग जाता जागो 
पयसुल्ल्याचे ओडीन 

हे पाखांनो दे शत्यागी. 

पडसादूक लागलीं व्याकूळ वाणी अखिलाच्या प्राणांत 
“हांगा न्हय, हांगा न्हय, आनीक खंय तरी ! 

हे हंसवळारींनो , 

आज रातीं मुखार म्हज्या केलें उक्ते स्तव्धतायेचें आवरण. 
आयकतां हे मोनेळीच्या मुळसांत 

जळामळा शुन्यांत 

असोच पाखांचो ध्वनि उद्दाम चंचल 

तणाचीं पातीं 

मातयेच्या मळवांत फांकारतात पाखां; 
मातयेच्या काळखाखाला, नकळ खंय, 

आसात पसरत आंकराचीं पाखां 

लक्ष-लक्ष विज-बळारी 

पळयतां आज हांव 

हीच पर्वतांची धारबट, 

करता वन हें उड्डाण मुक्‍त पाखांनी 

एका द्वीपांतल्यान दुसऱ्या द्वीपांत, अज्ञातांतल्यान अज्ञातांत. 
नक्षत्रांचे पाखांच्या स्पंदनान 

जाता अजापित काळोख उजवाडाच्या क्रं दनांत. 


आयकल्यो हांवें अगणित वाणी 

पोव्यां पोव्यांनी वतात उडून अज्ञात वाटांनी 

अस्पश्ट भूतकाळांतल्यान अस्पुट पैसाच्या युगांतरा. 

आयकलें हांवें अंतरांत म्हज्या- 

असंख्य सवण्या वांगडा 

रात दीस 

घर सोडिल्लें सवणें हें आसता घेत झोंपय उजवाडांतल्यान-काळखां तल्यान 
खंयचेशे आल्तडच्यान, खंयचेशे पलतडी 

उड्टात नादार नाद शुन्य विश्वाच्या ह्या पाखां गितान - 

“हांगा न्हय, आनी खंयतरी, आनी खंयतरी, आनी खंयतरी.' 


आक्टोबर - नोव्हेंबर 1915 'बलाका' 


क्ती 


दोतोरान किदेंय म्हणूं दी, न करात उकतीं करात, उशाकडलीं दोनूय 
जनेलां उक्तीं करात. आंगाक मातशें वारें लागूंदी. बखद? म्हजें बखद घेवप आतां 
सोपलें. हे जीणेंत सहां खिणाखिणाक कितलीं कोडू, उग्र बखदां हांवें घेतलीं! 
जीवें रावप हीच जशी कायेक व्याधी आसा. कितले तरेचे वैजकी उपाय, 
कितले मंत्र-तंत्र हांवें केले. तातूंत मात्सो घाळ राबल्यार ताजो भयंकर परिणाम 
जावचेलो भंय आसतालो. हें बरें, हें वायट अशें जो कोण सांगतालो, त्या 
सगल्यांचें म्हणणें मानून, मान खाला घालून माध्यावयल्यान पदर घेवन, तुमच्या 
घरांत हांब बावीस वर्सा वावुरलीं. देखुनूच तर घरच्या लोकांनी आनी भायल्यांनी 

म्हाका, 'लक्ष्मी, सती, अत्यंत वरी बायल' अशें म्हळळें. 

हांव णव वर्सांचे चली आशिल्लें तेन्ना हांवें ह्या संवसारांत पावल दवल्लें. ते 
उप्रांत ह्याच कुटुंबाच्या लांवचे लांव पायणींतल्यान धा जाणाचे इत्सेचें वजें 
दवरिल्लो हो जीणेचो गाडो ओडीत अखेर आज मार्गाच्या शेवटाक येवन 
पावलें. सुखदुखाचे गजाली विशीं विचार करपाक खंय बेळ आशिल्लो? ही जीण 
वरी काय वायट, वा जी कशी आसत तें, ती गजाल म्हाका कशी समजत? 
तिजो फाटलो फुडलो विचार हांव केन्ना करून पळयन? एका थकिल्ल्या सुरांत 
कामाचें चक्र वाटकुळेंच फिरत आसा. त्या भोंवपान दोळ्यांर काळोख आयला, 
अशी हांव त्या चक्राक वावीस वर्सा बांदिल्ली आसा. हांव कोण तें म्हाका आजून 
उमजूंक ना, त्या विशाल वसुंधरेंत कसलो अर्थ भल्ला, हें म्हाका कळूंक ना. 
महाकालाचे विणेंत मनशाची खंयची वाणी वाजता तेंय हांवे आयकूंक ना. 
रांदतकच खावचें आनी खातकच रांदचें इतलेंच हांव जाणां. वाबीस वर्सा 
एकाच चक्राक वांदिल्लें हांव. मनांत विचार येता, तें चक्रूच जशें काय थांबलां . 
थांवूं दी तर! परत वखद किद्याक? 

वसंतऋतू बावीस वर्सा रानांच्या आंगणांत आयिल्लो. पर्मळान विव्हल 
जाल्ल्या दक्षिण वाऱयान जलस्थळाच्या मर्माक हालो वपी झो पाळ्याक झेल दिल्ला; 
आनी मोट्यान, आइन म्हणिल्लें, 'उगड, रे दार उगड!' तो केन्ना येतलो आनी 
वतलो तें म्हाका कळ नाशिल्लें. घडये तो मनांत नकळटना आंदोलन निर्माण 
करीत आसत, घडये घरकामांत अकस्मात हातसून चूक जायत, घडये काळजांत 
पूर्वजल्माची व्यथा आघात करून वचत. घडये ज्यांच्या कारणांचो विसर पडला 
अशा सुखदुखांच्या प्रसंगार, विव्हल फाल्गुनांत कोणाच्या पावलांचो सरांव लागून 
म्हज्या प्राणाक उमळशीक लागल्या. तुमी कचेरींतल्यान येताले आनी सांजवेळा 
आळयेंत खंयतरी बुद्धिबळ खेळपाक वताले. आसू तें. प्राणाच्यो सगल्यो व्याकुळतायो 
आज मनांत किद्याक येतात? 

म्हजे जिणेंत ह्या बावीस वर्सा उप्रांत पयलेच फावट वसंतक्रतु म्हजे कुडींत 
आयला. जनेलांतल्यान मळबाकडेन पळयत आज खिणाखिणाक आनंदान म्हजे 
प्राण जागे जातात. जाणवता. हांब नार, हांव म्हान. न्हिद खळिल्ल्या चंट्रान 
जोल्स्नारूपी बीणेचो सूर म्हज्या स्वराक लायला. हांव नाशिल्लें जाल्यार 
सांजनखेत्राचो उदेव व्यर्थ जातलो आशिल्लो, उपवनांत फुलांचे फुलप व्यर्थ 
जातले आशिल्ले. 

वावीस वर्सांपासून मनांत आशिललें तुमी लोकांच्या ह्या घरांत हांच अनंत 
काळा पासून बंदिस्त आसां. तरीय ताजें म्हाका दूख नाशिल्लें, अनुभूतिशुन्य 
मनान हांवें दीस काडल्यात, आनीक जियेल्लें जाल्यार आनिकूय दीस काडटलें 
आशिल्ले. जंय जंय जितले आपले जातभाय आसात तितलेय 'लक्ष्मी' म्हूण 

म्हजी तुस्त गायतात. जशी काय हे जीणेंतली तीच म्हजी परम सार्थकताय - 
घराच्या कोनशांत पांचजाणांच्या तोंडांतली तुस्त. आज केन्ना तरी म्हज्या वंधनाची 
दोरी तुटली. त्या शीममेर नाशिल्ल्या विराट न्हंयच्या मुखांत जल्म आनी मरण ही 
एक जाल्यांत. त्या अतळ दर्यात कोठयेकुडीच्यो सगल्यो बण्टी थोड्याशा फेणेरा 
प्रमाण खंयचे खंय विरून वतात. 

इतल्या दिसाउप्रांत पयलेच फावट जशी काय विश्‍वाच्या मळवांत लग्नाची 
बांसरी वाजता. तुच्छ वाबीस वर्सा म्हज्या घराच्या कोनशांतल्या कोयरांत पडूं 
दी. मर्णाच्या बासरगृहांत जाणे म्हाका साद घाला तो म्हज्या दारांत म्हजो प्रार्थी 
म्हणून आयिल्लो आसा, तो किदें फकत स्वामी न्हय. तो केन्नाच म्हजी उखेबणी 
करचो ना. म्हजे मदीं जो गाढ गुप्त सुधारस झासा, तो ताका म्हजेकडल्यान जाय. 
गिऱ्याताऱ्यांच्या सभेंत तो आसा. तो अनिमेष नदरेन म्हज्या मुखालागी पळयत 
उबो राबला. हे म्हज्या अनंतकाळाच्या याचका, हो संवसार मधूर आसा. उगड, 
उगड दार - म्हाका ह्या निरर्थक वर्सापासून पैस करून काळ-दर्याचे पल्तडी घेवन 
बच. 


ऑक्टोवर 1898 'पलातका' 


वासरगृहः जे कुडींत नवें लग्न जाल्लें जोडें पयली मिलनरात सारता तिका 
वासरगृह वा वासर अशें म्हणटात. 


शेणून वचप 


माणकुली चली म्हजी 

इश्टिणीचो आयकून उलो 
पाञ्जेवेल्यान तळमजल्यार बताली 
काळखांत भियेत भियेत 

थांबत थांबत 

आशिल्लो दिवो हातांत तिज्या 
करीत आडोस पदराचो ताका 
बताली ती जपत जपत. 


आशिल्लों हांव आगाशेर 
चैत्राच्या नक्षत्रांनी भरिल्ल्या राती. 
अचकीत आयकून किळांच चलयेची 

धांवलो पळोवंक तिका. 

देवतना पाञ्ज 

पालवल्लो दिवो वाऱ्यान तिजो. 

विचाल्लें तिका 'किदे जालें वामी?” 

सकल्ल्यानूच म्हळळें तिणे आक्र दत, 
॥णुनूच गेलां हांव!' 


चेत्राच्या नक्षत्रांनी भरिल्ले रातीं 

आयलों परत आगाशेर 

पळयतां पळयतां मळवाकडेन दिसलें म्हाका, 
जशी म्हजे वामी सारकेली कोण एक चली 
नीलांघराच्या पदराआड 

चलता जपत एकसुरीच दिव्याचे वातीक 
मंद पावलांनी. 

पालवल्ली जोत जर 

थांवतली आशिल्ली तर ती 

आक्रदतली आशिल्ली व्यापित मळव 
शेणुनूंच गेलां हांब!' 


आक्टोवर 1918 


याद 
आवयची याद ना म्हाका 
पूण केन्ना केन्ना खळटा आसतना अचकित ओगीच 
कसलासा सूर गुणगुणटा म्हज्या कानांत 
आनो आवयचे शब्द जातात एकरूप जशेकाय 
म्हज्या खेळांत. 
आसताली जायत आवय गायत गीत 
पालण्याक म्हज्या झोके दितां दितां 
आवय तर गेली, वतना फाटल्यान दवरून गीत 


आवयची याद ना म्हाका 
मात आश्‍विनांत फुलता फांतोड जेन्ना शेफाली वनांत 


'पलातका' 


वार्थव्यानो आलें जाल्ल्या वाऱयार लागता पर्मळूंक फुलां बास 

नकळटां तेन्ना आवयचो विचार किद्याक काय 
लागता उफेबंक म्हज्या मनांत. 

तेन्ना आवय हाडटली आसत परडी त्याच फुलांची 
देखून पुजेचो पर्मळ येता आवयचो पर्मळ जावन. 


आवयची याद ना म्हाका 

मात न्हिदपाचे कुडींत जेन्ना वसतां हांव 

पळयतां जनेलांतल्यान पयस निळ्या मळवांत - 
दिसता म्हाका 

पळयता आवय म्हजेकडेन टक लावन 

केन्ना केन्ना घेवन मांडयेर म्हाका ती नियाळटाली - 
तीच नदर तिणे दवल्ल्या फाटल्यान 

सगलें मळब व्यापून. 


25 सप्टेंबर 1929 'शिशु भोलानाथ' 


तपो भंग 
हे काळाच्या अधिश्वरा, 
यौवनाच्या वेदनेरसान उफाळून आयल्ले म्हजे दीस 
विसल्लो तूं विमनस्कपणान, 
हे भोलेनाथ संन्यासी ? 
चंचल चैत्राचे रातीं पलाश मंजिरी सांगातान 
उपेक्षेन व्हांबत गेले काय ते सगले 
शुन्याचे असीमतायेंत ? 
आश्चिनाचे वृष्टी नाशिल्ल्या शीर्ण धवे फुल्ल कुपांच्या 
व्हङ्यांतल्यान विहार करीत स्वच्छंद वाऱयावांगडा 
गेले काय ते विसरायेच्या घाटामेरेन 
निदूर अवहेलनेत ? 


एका काळार त्या दिसांक तुज्या पिगशा जरांजाळ्यांत 
सजयलें वैचिक्र्यान, धवें फुल्ल, लाल, निळ्या, हळडुव्या 
फुलांनी, 

विसल्लो काय तें सगळें ? 

हे भिक्षूक, त्या तरपाशोरांनी हांसत हांसत 
घेतलो अखेर झोंपून तुजो डमरू, तुजें शींग, 
दिली तुज्या हातांत घुंगरांनी सजयल्ली वांसरी; 
गंधभारान मंदावल्ल्या वसंताच्या उन्मादक रसान 
भरून तुजो कमंडलू 

बुडयलो तुका सघन आळसायेंत 

माधुर्याच्या रसावेगांत. 


ते दिसा तुजी तपस्या अकस्मात गेली व्हांवत 

शुन्य मळवांत 

सुक्या पानांवांगडा चक्राकार गतीन 

गीतहीन हिमरेंबट देशांत, उत्तर दिके वरयां 

तुज्या ध्यानमंत्राक हाडलो तिणें भायले देगेर 

फुलाच्या गंधान लक्ष्यहीन जाल्ल्या दक्षिणवाऱ्याच्या कुतुहलान 
त्या मंत्रान जाली मत्त शेंवती, कांचन आनी करविका, 

त्या मंत्रान नव्या पानांर 

केली प्रज्चलित रानांतल्या रुखावळींत शयाम अग्निज्वाला. 


वसंताच्या पुरांत संन्यासाची जाली समाप्ती, 
तन्मय जावन आयकलें तुवें 

जटिल जटेच्या वंधनांतल्या जान्हवीच्या 
दुखांचें अस्पूट संगीत. 

त्या दिसा ऐश्वर्य तुजें जालें विकसित नवें नवें, 
आयलो उचंवळून अंतरांत विस्मय 

आपले ठांय, आपूण जावन. 

गावलें तुका आपलें उदार सौंदर्य 

आनंदान धल्लें हातांत ज्योतिर्मय पात्र सुधेचें 
विश्वाचे सुधेचें. 


ते दिसा जावन उन्मत्त 

नृत्य करीत भोंवलो तूं वनावनांतल्यान, 

त्या नृत्याच्या छंद लयेंत 

रचले हांवें संगीत खिणाखिणाक तुज्या सांगातान. 
कपलावयल्या चंद्राच्या उजवाडांत 

नंदनवनांतल्या सप्रांच्या दोळ्यांनी 

पळयली हांवें नित्य नव्याची येतिश्ट लीला, 
पळयलो सुंदराच्या अंतर्लीन हांशाचो रंग, 
पळयल्ली लजकुर्‍्या शिराशिर्‍याची कुंठित रचना - 
रूप तरंग लीला. 


त्या दिसाचें पानपात्र, आज तें केलं रितें ? 

उडयली पुसून उम्याच्या रंगाना कुरू केल्ली 

आरक्तरेखीत बांकडी रेखालता ! 

उपेक्षेन भरून ओतली काय ती गाबंक नाशिल्ली संगीताची धार 
आनी दुखांचो भरिल्लो भार भग्न कुंभांतल्यान तुज्या आंगणांत ? 
पूडपूड जाली काय ती माती तुज्या तांडवनृत्यांन ? 

व्यथेन व्याकूळ जातात काय ते अस्तल्ले दीस 

रित्या वैशाखी वादळाच्या सुस्काऱ्यांनी ? 


ना, ना, आसात ते आजून; . 

घेतल्यात तांकां ओडून तुजेलागीं निगूढ ध्यान राती 
करता तांचें संगोपन मोनेळीत गुप्तपणान. 

शांत आज प्रवाह तुजे जटेंत जिरिल्ले गंगेचो, 

गुप्त आज न्हिदेच्या बंधनांत तुज्या कपलावेलो चंद्र, 
परत खंयच्या कारणान 

सजयलें भायलें आंग दळिक्र्यान ? 

पळोवचें तितलें पयस मळवाचे मेरेमेरेन 

काळखांत उदेतात नीरवतेचे उद्गार नारे, ना रे.' 


काळाचो राखणो तूं, 

वाजता तुजें शींग सांजवेळा, 

येता परत गाय दिसाची उमळशिकेच्या वेगान 

तुज्या स्तब्ध गोठ्यांत. 

चकचकता निर्जन मळार वेताळाची जोत, 

मारता फोडा जोगला उज्याचो सोरोप युगांतीच्या कुपांर, 
जावंक लागतात शांत सगळीं चंचल खिणां 

काळखांत दुःसह निर्शेवणेन 

जावन घनानिबद्ध तपस्येच्या निरुद्ध सुस्काऱ्यांनी. 


जाणां हांब ही तपस्यारूपी दीर्घ रात 

पळयता जावंक विलीन मत्तपणान 

चंचलाच्या नृत्य प्रवाहांत दूर्दम्य उल्लासान 
वंदिस्त यौवनाचे दीस जावन परत बंधन मुक्‍त 
जातले प्रगट परत परत उत्साही वेगान 

उत्कट आवेगान अस्फूट मधूर 

जातलो प्रगट परत परत विद्रोही वीर नवो 
जाण्ट्यांच्या शासनाचो विध्वंस करपी; 

रचतां हांव ताजेंच सिंहासन, ताजेंच भाशण. 


हे रुद्र संन्यासी, 

आसा हांव दूत महेंद्राचो भंग करपी तपाचो, 

सगानि रचिल्लें कारस्थान हांव ! 

येतां हांव कवी तुज्या तपोवनांत युगानयुगां 

येता भरून खांदी म्हजी हारचीना अशे जयमाळेन 
उद्दामतंचो कल्लोळ उड़ा म्हज्या छंदाच्या क्रंदनांत 
जागता वाणी गुलावा-गुलावांत म्हजे व्यथेच्या प्रलापांत 
करता निर्माण म्हज्या गितांच्या आघातांनी 

कुतुहलाचो कल्लोळ पालवी-पालवींत. 


हे सुके सडसडींत बल्कलधारी वैरागी, 
जाणटां तुजे सगलें माया कौशल्य - 

दिसता तुका मनापासून 

कुत्शीत्री रणवेशांत जावची आपली 

सगली हार आनंदान 

सौंदर्याच्या हातांतल्यान. 

पंचशराक करून दग्ध परत परत अग्नितेजान 
वांचयशी अखेरेक करून ताका परत परत उज्वल. 
भरूक परत परत ताजो भातो संमोहनान 
हाव कवी जल्मतां मातचेचे कु शींत 

घवन इंट्रजाल संगीताचे 


जाणा हांव, 

हे विमनस्क, आयकून मोगिकेची पीडित प्रार्थना 

दिसता तुका जावचें जागृत अकस्मात नवे उमेदीन 

हेच खातीर तू ध्यानाच्या निमतान जाता विलीन विरहांत: 

सोदता रडोबंक उमेक विच्छेदाच्या खर दुखा धगान 
पळयतां हांब युगानयुगां 

वैचिक्ल्यान भरिल्लें तें मीलनदूश्य भग्न तपस्ये उप्रांतचे, 
छेडटां भैरवी विणेचेर - 

तोच हांव कवी. 


बळखना म्हाका तुजे वैराग्यचिलासी गण स्मशानांतले 
खदखदीत हांसतात ते दळिक्र्थाच्या उग्र दर्पान 
पळो बन म्हजो साजशृंगार. 

अशा वेळार येता शूभ म्हूर्त मीलनाचो मधुमासांत, 
फांकता उमेच्या पोल्यार हांशान फुलिल्ली लज 
करता आवाहन कवीक त्या दिसा 

लग्नाचे यात्रेवाटेर, 

बता कवी वांगडा तुज्या सप्तर्षीच्या समुदायांतल्यान 
घेवन परडी मंगल आशा फुलांझेल्यांची. 


हे भैरव, ते दिसा 

पळयतात तांबश्या दोळ्यांनी तुजे भूत प्रेत आदी बांगडी, 
धांपिल्लो आसा तुजे धवोच देह 

फांत्या पारावयल्या सुर्याचे दिप्तीच्या तांबड्या वस्त्रान 
ब्हांबली अस्थिमाळ माधवीवालीच्या मुळांत, 

भाळार फुलांची केंसरां - 

चिता भस्म गेलें पसून खंयचे खंय 

हांसता उमा पळयत कवीकडेन कौतुकाचे नदरेन - 
घुमली वांसरी त्या हाशान कविच्या काळजांत 

सुंदराच्या जयध्वनिगीतान. 


ऑक्टोबर - नोव्हेंबर 1923 


पूर्णताय 
| 
एके न्हीद खळिल्ले स्तव्ध राती, 
जावन आवेगान कंपित 
माथें बागोबन भरिल्ल्या दोळ्यांनी 


15] 

अळंग चुमून म्हजो हात 

तुवें म्हणिल्लें - 

“जर तूं गेलो पयस, 

तर अपार शुन्यतायेच्या शीमनाशिल्ल्या भारान 
सगलो म्हजो संवसार 

जातलो रखरखीत मसणभुंयेवरी. 

मळव व्यापून उरपी क्लान्ती 

व्हरतली हरून संगल्या मनाचे शांतीक - 

आनंद नाशिल्लो उजवाड नाशिल्लो स्तव्द शोक 
जातलो मरणा परसूय अदिक मरण. 


आयकून तें 

धरून माथे तुजेंछातयेलागीं 

तुज्या कानांत म्हणिल्लें - 

“जर तूं गेली पयस 

तर तुज्या सुरांत वेदनेचें जोगूळ 
गीता-गीतांतल्यान निच्च जोगलावतलें, 
जातलें चित्त म्हजें विस्मित दिप्ती दिप्तींत. 
विरहाचे विचित्रशे खेळ 

खेळशीत म्हज्या हझ्यालागीं-दोळ्यांलागीं सगलो वेळ. 
प्रिये, 

गावतलें तुका 

पयस वतकच 

म्हज्या काळजाचे लागशिल्लें दार- 
मागीर म्हज्या संवसारार 

चलयतलो शेक तुजो अधिकार ! 


दोगांयचें तें हितगूज 

आयकल्लें सल्तर्षीच्या ताऱ्यांनी 

रातराणयेच्या वनांत 

रावली व्हांवत ती वाणीची धार खिणा खिणाक. 
ते उप्रांत लिपत लिपत 

अपार विच्छेद मर्णाच्या रुपान आयलो मदीं 

सोपलें सगले देखप-आयकप 

त्या स्पर्शहीन अनंतांत उल्लीना वाणी; 
तरी तें शुन्य न्हय पुराय शुन्य, 
व्यथामय अग्निबाष्पान पूर्ण तें गगन, 
एकसुर्‍्या त्या अग्नीत 

करतां निर्माण सप्र सृश्ट दीप्तगीतांनी. 


। ऑक्टोबर 1924 'पृरवी' 


आशा 
करतां जीं कामां व्हड व्हड, न्हय तीं कठीण तितलीशी, 
भोंवतां अख्ख्या विश्‍वांत संवसाराच्या हिताखातीर, 
बाडटा गर्दी बांगड्यांची, फुगता भारी पत्रव्यवहार, 
चलता बडवड कितलेशाच भासांनी, कितलीशींच कामां मोडी जोडीची 
विणटा जाळे क्रमा क्रमान, वसतात गांठी गांठी फाटल्यान. 
उठतात मजले मजल्यांचेर आनी विरो विटांर. 
कोण नावाजतात किर्तीक, करतात कोण निदा तिजी, 
येतात कोण लागीं विश्वासून, कोण घेतात संशय, 
कांय शुद्ध कांय ना कांय येता आकाराक. 


पुण ज्यो सगल्यो आशा माणकुल्यो आसतात अति करुण 
जरी दिसल्यो सहज आयकुपाक न्हय त्यो सामक्यो सहज. 
थोडेंशें सूख निश्र जे स्वरांत, गीतांत आनी फुलाच्या पर्मळांत, 
रुखाचे सावळेत पळोबप सप्न, धुंदी रितेपणाची, 

दिसता लाभतली इत्सा धरतांच, पूण प्रत्यक्ष सोदताना 
भावना चंचल आशा खंयच म्हाका 

पेंगट वांदून ब्रह्मान अमूर्त अपार वाष्पांत 

करून कंपित मळव जेन्ना केलो विस्तार सृष्टिचो, 
आदियुगाचया श्रमांनी जाले ऊंच पर्वत 

लक्ष युगां सप्रां पळयतां 

लाभलो ताका घोंस फुलांचो पयलो बयलो 


कितलेशेच दीस आशिल्ली आस मनांत, 
धर्तरेच्या एकाद्र्या कोनशाक 

करचो वास मनाक मानता तसो, 

नाशिल्ली आस धनाची, मानाची 

मात आशिल्ली माणकुल्या घराची. 

सावळी शितळ रुखावळीची, न्हंयचो प्रवाह, 
आफोवत आमोरेर घरा मांजेच्या नक्षत्राक, 
जनेलाकडेन पर्मळ चमेलीचो, 
पाणयापल्तडी पयलो उजवाड सकाळचो 
आसपावन तांकां 

करतलें पूर्ण अळंगशें 

जीणेतंलो कांय दिसांचो हांसो आनी क्रंदन 
नाशिल्ली आस धनाची, मानाची 

मात आशिल्ली माणकुल्या घराची ! 


आशिल्ली मनांत आस कितेलेशेच दिसांपासून, 
अंतरांतलें चितन 

करतलें प्राप्त संपूर्ण वाणीक 

नाशिल्ली आस धनाची, मानाची 

मात माणकुल्या घराची. 

चितारता कुपां कुपांर अस्तंतेचो सुर्या 
कल्पनेच्या शेष रंगान समाप्तीचें चित्र 

आपलो सप्रलोक सावळे उजवाडांत 
रंगरसांनी करीत निर्माण तसल्याच इंद्रजालांत 
आस्पावन ताका, 
करतलें परिपूर्ण अळंगशें 

जीणेंतलें कांय दिसांचें क्रंदन आनी हांसो. 
नाशिल्ली आस धनाची, मानाची, 

मात ध्यान चितनाचे वाणीची ! 


आशिल्ली आस मनांत खूप दिसां सावन 
प्राणांची खर भूक 

करतली प्रात आपली शेष सुधा 

नाशिल्ली आस धनाची, मानाची, 

मात इल्लेशा मोगाची. 

काळजाच्या सुरांत घालप साद मात नावान 
कारणा विणे येवन लागीं मेळोवप हातांत हात 

-पैसाबतकच करप चिंतन 

एकसुर्‍्या मनांतल्या मनांत 

लागीं येतांच चमक बोलकी दोनूय दोळ्यांत 
आसपावन तांकां 

करतलें परिपूर्ण अळंगशें 

जीणेतल्या कांय दिसांचें क्रंदन आनी हांसो, 
नाशिल्ली आस धनाची, मानाची, 

मात इल्लेशा मोगाची. 


19 आक्टोबर 1924 'पुरवी' 


आशका 
पोशांत भरभरून मोगाचें मोल 
जितलें अदिक दिशीत म्हाका 
तितलींच अंतरांतली म्हज्या ही खोल वंचना 
जावचीना व्यक्त आपोआप ? 
ते परस रिणाची रास खाला करून 
शुन्य तारू व्हरचें व्हलवन. 
जायन भुकेन कातर, तेंय जांब 
सुधापूर्ण काळीज घेवन 
बच तूं परतून. 


मागीर न्हिवयतना आपलीच व्यथा 

जागयना व्यथा तुज्या चित्तांत, 

मागीर ल्हव करूंक म्हजो भार 

दवरीन तुजेर बजे, 

मागीर म्हज्या एकसुऱ्या काळजाचो तीख साद 
जागयतलो तुका राती पारार - 

ह्याच भयान उलयना स्पश्ट काळीज, 
विसरूक आयल्यार तुका तेय बरें, 

वच विसरून. 


बतलों हांव निर्जन वाटेन 
आयली तूं निरखीत चेरो म्हजो 

आयलें मनांत सांगचें तुका, 
यो म्हजेवांगडा कितेंयतरी उलयत. 


अवचित तुजो पळोवन चेरो 

कळना किद्याक भंय दिसलो मनाक 
पळयल्लो धगधगपी सुक्त अग्नी गुप्तपणान 
तुज्या काळजाच्या मध्यानरातीं 
काळखाच्या खोल तळाक. 


हे तपस्विनी, तुज्या तपाचो 

उजो चेतयलो जर अवचित 

ताज्या उज्वल दिप्तीन 

जावन पयस आवरण 

जातलें उक्तें म्हजें दळदीर. 

तुज्या मोगाच्या हेमाग्नीत आहुती पडत अशें 
आसा किदे दिवपाक म्हजेकडेन ? 

देखून तर म्हणटां तुका माथें बागोवन 
तुज्या दर्शनाची बाळगीत याद 

एकसुरोच हांव परत वचन. 


17 नोव्हेंवर 1924 “पुरवी? 


निरोप 
काळाच्या यात्रेचो आवाज तुका आयकूंक येता. ताजोच रथ एक सारको 
धांवत आसता. तो अंतरिक्षांत काळजाचें स्पंदन आनी चाकांनी पूड केल्ल्या 
अंधकारांतलें काळीज विदिर्ण जाल्ल्या नक्षत्रांचे क्रंदन जागें करीत आसा. 


हे इश्टा, त्या काळान ताजें जाळें उडोवन म्हाका धरून दवल्ला - तुजे 
पासून खूप पयस दुःसाहसी भोंबडेचे वाटेर वेगान वचपी रथांत ताणे म्हाका 
उखलून घेतला. अशें दिसता कीं कितलीशींच मरणा हुपून आज नव्या सकाळच्या 
पर्वतांच्या तेमकांर हांव आयलां. रथाचो चंचल वेग म्हजे पोन्ने नांव वाऱ्यार 
सोडटा. परतुपाची वाट ना. पेसुल्ल्यान नियाळून पळयशीत तर तूं म्हाका वळखूं चो 
ना. हे इश्टा, नमस्कार! 


एकाठ्र्या दिसा काम नाशिल्ल्या पूर्ण रितेपणांत वसंताच्या वाऱयांत अतिताचे 

देगेबयल्यान जे राती दीर्घ स्वास व्हांवतालो, गळून पडिल्ल्या ओंवळांचे क्रंदन 
मळवाक व्यथित करतालें, त्याच खिणाक सोदून पळय. तुज्या प्राणाच्या तोंकाक 
म्हजें किदेंतरी फाटल्यान उरिल्लें आसतलें. घडये वेळा विसरिल्ल्या सांजवेळा ते 
उजबाड दीत, घडये केन्नातरी नांबगांव नाशिल्ल्या सप्राची म्हूर्त धारण करीत 
तरीय ते किदें स्न न्हय. तें म्हजें सगळ्यापरस अदिक सत आसा. तें तर मृत्युंजय 
अशें म्हजें प्रेम. तें दवरून आयलों. तुजे खातीर परिवर्तन जावचें ना अशें ते 
अर्ध्य आसा. हांव मात परिवर्तानाच्या प्रवाहांत काळाच यात्रेत व्हांवन वतां. ह 
इश्टा, नमस्कार! 


तुजें कसलेंच नुकसान जावंक ना. मर्ण लोकांतले म्हजे मातये पसून जर 
तुवें अमर म्हूर्त निर्मिल्ली तर सांजवेळा तूं तिजीच आरत कर. म्हजो सदांचो 
म्हेळो स्पर्श जाल्ल्यान पुजेच्या त्या खेळांत विघ्न येबचें ना. निवेद्याच्या ताटातले 
खंयचेंय फूल तानेल्ल्या आवेगाच्या वेगान भश्दूचें ना. भावरसांचे जें पात्र तुबे 
वाणीचे तानेन तुज्या मानसभोजना खातीर जतनायेन सजयलां, तातूंत म्हज्या 
दुखांनी भिजिल्ल्या म्हज्या धुल्लाचें धन हांब भरसूंचो ना. घडये आजूय तृं 
आपुणूच म्हजे यादीचे वटयां सप्नांत एक जाल्ली तुजी वाणी रचशी. ताजे वजें 
जावंचेना. हे इश्टा, नमस्कार! 


म्हजे खातीर शोक करूं नाका. म्हजे खातीर म्हजे कार्य आसा, म्हजो शिवलोक 
आसा. म्हजें पात्र रिकामे जावंक ना. हांव रितेंपण भरून काडीन, हेच ब्रत 
सदांच धरीन. म्हजी उमळशीकेन कोण वाट पळयत तर तोच म्हाका धन्य 
करतलो. शुक्लपक्षा सावन रातराणयेचो देंठ हाइून जो कृश्णपक्षाचे रातीं पुजेची 
तपकडी सजोवंक ,शकतलो, जो बरें वायट सगले भरसून असीम क्षमेन म्हाका 
पळोवंक पावतलो, ताजे पुजेंत हे खेपे हांव म्हाकाच वळी दिवंक सोदतां. तुका 
जे किदें हांवें दिल्लो ताजो पुराय अधिकार तुवें मेळयला. हांगा म्हजो कणान 
कण दान आसा, करुण म्हूर्त म्हज्या काळजाच्या पोशान भरू भरून पिता. आरे 
हे, ऐश्वर्यवाना, तूं निरुपम. हांवें तुका जें किदे दिल्लें तें तुजेंच दान आशिल्ले. 
तुवें जितलें घेतलें तितलो म्हाका रिणांत दवल्ला. हे इश्टा, नमस्कार! 


25 जून 1928 'महुयाः 
पान्थ 


मुक्ती खंय आसा, हांव मुक्ती किद्याक म्हणटां तें तुमी म्हाका विचारू 
नाकात. हांव न्हय साधक, न्हय गुरू. हांव आसां कवी. धर्तरेच्या सामको लागीं 

आसां. आल्तडच्या व्हड्यांच्या घाटार हांव आमां. म्हज्या मुखावयल्यान प्राणाची 
न्हय भरती-सुकती, काळो ख-उजवाड, बरें-चायट वांगडा घेवन सदांकाळ व्हांचत 
आसा. तिज्यांतल्यान कितलें तरी आनी किदें किदें ब्हांवन बता. विस्मृत जावपी 
लाभ-लुकसान, क्रंदन-हांशाच्यो कितल्यो तरी राशीच्यो राशी एक-तीर तोडून ती 
दुसरी देग घडयता. त्याच प्रवाहाचेर उशा लाली-लाल जावन उदेता, आवयच्या 
वोटावरी चंद्रिमाच्या उजवाडाची वळ उदेता, काळखे रातीं सगलीं नक्षत्रां ध्यान 
मंत्राचो जप करतात. अस्ताक बचपी सुर्या आपले तांवशे जापेन त्या प्रवाहाक 
स्पर्श करून वता. त्या तरंगांत माधवी मंजरी म्होवाळ परडी सोडटा आनी सवणी 
आपलें गाणे ओततात. 


त्या तरंगांच्या नाचाच्या छंदांत म्हजें चित्त जेन्ना ह्या विशवप्रवाहांत आपल्या 
संगिताचे साथीर विचित्रपूर्ण हावभावांनी नाच करता, तेन्ना त्या छंदांत म्हजे 
वंधन आसता आनी तातूंतूच म्हजी मुक्ती आसता. हांव फाटल्यान कांयच 
दवरूक सोदिना. आनी किद्याकूच दसून रावंक सोदिना. विरह-मिलनाची गांठ 
सोडोवन तारवाचें शीड धांवपी वाऱ्याचेर फडफडावन हांव सगल्यां वांगडा 
व्हांवत वचूंक सोदतां. 

हे म्हापथिका, तुजे धाय-दिकांक कसलेच वंध नात. तुका ना देऊळ, ना 
सर्ग, वा ना अंतिम परिणती. तुज्या पावला पावलाक तीर्थस्थान आसा. तुजे 
वांगडा चलून चलपाच्या ऐश्वर्यात म्हाका मुक्‍ती मेळटा! चंचलाच्या नाचांत 
आनी चंचलाच्या गानांत, चंचलाचें सगलें किदें विसरून वचपी दानांत, काळखांत, 
उजवाडांत, सृजनाच्या पर्वा-पर्वांत, प्रलयाच्या खिणा खिणांत म्हाका मुक्ती मेळटा. 


7 मे 1931 “परिशेषः 


प्रश्‍न 
हे देवा, तुवें प्रत्येक युगांत परत परत ह्या दया नाशिल्ल्या संवसारांत दूत 
धाडले. ताणी सांगलें 'सगळ्यांक क्षमा करात”, 'प्रेम करात”, 'अंतस्कर्णातल्यान 
दुखाचे बीख नश्ट करात.' जे वरणीय आसात, स्मरणीय आसात तरूय आज 
वायट दिसा तांकां नमस्कार करून हांवें भायल्या दारांतल्यान परत धाडले. 


हांवें अशें पळयलें: गुप्त हिंसा आनी कपट हाणी रातीच्या काळखांत 
निराधारांक माल्ल्यात. हांवें अशेंय पळयलां ज्याचो प्रतिकार कोणूच करूंक 
शकना अशा तांकिवंताच्या अन्यायाक लागून न्यायाची वाणी मोनी जावन 
एकांतांत रडटा. हांवें अशेंय पळयलां तरणो वाळक उन्मादान धांवक लागता 
आनी फातरार व्यर्थ तकली आपटून असह्य मर्मान्तक पिडेन मरता. 

आज म्हजो ताळो अंदला. म्हजे वांसरेचे सूर शेणल्यात. उमाशेचे वंदखणीन 
म्हजें भुवन बा भयंकर सप्रांच्या आवरणाखाला शेणून गेलां. देखून तर हांब 
तुका दोळ्यांत दुखां हाडून विचारतां; ज्याणी तुजों वारो विखाळ केला, तुजो 
उजवाड पालोबन उडयला, तांकां तुवें क्षमा केली? तांचेर तुवें मोग केलो? 


डिसेंबर-जानेवारी 1930-31 'परिशे घ' 


मृत्युं जय 
पयमुल्ल्यानूच हांवें 
केल्लो विचार मनांत - 
आसा तूं दुर्जय, निर्दय 
कांपता थरथर धर्तर तुज्या शासनान. 
तूं आसा मूर्तिमंत भ॑य 
दुखान भरिल्ल्या विदिर्ण काळजांत 
आसा जळत तुजी लसलसपी शिखा 
बादळांतले कुपांचे दिकेन वयर उखल्ला 
उजव्या हातांतलो शूळ 
थंयच्यान तो हाइटा ओडून वज्ज 
भियेत भियेत धडधडपी अंतस्कर्णान 
तुजे मुखार आयलां हांव. 
लागीं आयिल्लो उत्पात आयला उफेवन 
तुज्या भूकुटीभंगान 
कोंसळळा आघात. 
थरथरलो कुडीचो सांपळो, विचाल्लें हांवें हझ्यार दामून हात, 
`आनीक किदे आसा? उल्ला जावपाचो निमाणो वञ्रपात?' 
कोंसळळो आघात. 


इतलेंच? आनीक कांयच ना? 

पडलो मोडून भ॑य. 

जेन्ना तुजें उबारलें वज्र 

तेन्ना तुका म्हजेपरस व्हड समजल्लों हांव 
पूण तूं आपल्या आघातावरबर 

म्हज्या स्वतचे भुंयेमेरेनखाला बागवलो 
आज तूं ल्हान जालो 

नाशी जाली सगली म्हजी लज 

तूं केदोय व्हड आसलो तरी 

तातू व्हड मरणापरस 

“हांव मरणा परस आसां व्हड!' हींच उच्चारून निमाणी उतरां 
वतलों हांव. 


1 जुलै 1932 “परिशेष' 


प्रथम पूजा 

त्रिलोकेश्‍वराचें मंदिर. लोक सांगतात माधांत नांवाच्या कोणा एका राजाच्या 
कारकिर्दीत खासा विश्‍श्वकर्म्यांन ताजी बुन्याद घाल्ली. खासा हनुमानान ताजे 
फातर उखलून हाडिल्ले. इतिहासाचे पंडित म्हणटात हें देवूळ किरात जातीन 
वांदलां. हो देव किरातांचो. 

एकदां क्षत्रिय राजान जेन्ना देश जिखलो तेन्ना देवळाचें आंगण पुजाऱ्याच्या 
रगतान व्हांबन गेलें. नवो गांब, नव्यो पुजेच्या विधी हांच्या आड देवान राखण 
मेळयली. हजार वर्साच्या प्राचिन भक्तिधारेचो प्रवाह बदलून गेलो. आज 
किरात अदृश्य जाला. ह्या मंदिरांत ताजो प्रवेशमार्ग लुप्त जाला. 


किरात रावता समाजाच्या भायर. न्हंयच्या उदेंतेच्या तिरार ताजी वस्ती 
आसा. तो भक्त - आज ताजें मंदिर ना, ताजें गाणें आसा. ताजो हात फिशाल 
आसा. ताजी नदर अध्रान्त आसा. फातराचेर फातर कसो रचचो, पितुळचे र 
चांदीचे फूल कशें कोरचें, काळे शिळेर म्हूर्ती घडोवपाचो छंद खंयचो, हें तो 
जाणा. ताजें राजशासन ना, ताजें अस्त्र ताजेकडल्यान काडून घेतलां. वेश, 
निवास आनी व्येव्हार हातूंतल्या भौमानचिन्हापासून तो वंचित आसा. पुस्तकी 
विद्यांपासून तो बंचित आसा. त्रिलोकेश्वर मंदिराचें भांगरा शिखर अस्तंत 
दिकेच्या तोंकाक दिसता. आपल्याच मनांतलो आदर्श ह्या मंदिरांत साकार जाल्लो 
आसा हें तो वळखता. आनी खूप पयसुल्ल्यानूच ताका नमन करता. 

कार्तिक पुनव, पुजेचो उत्सव. रंगमाचयेर बांसरी, मृदंग, झांजो वाजत 
आसात, मैदानभर हांगा-थंय तंबू उबे जाल्यात, अदींमदीं वावटे फडफडत आसात. 
रस्त्याच्या दोनूय वटयां व्यापाऱ्यानी आपल्या विक्र्याच्यो वस्ती मांडल्यात - 
तांव्याची आयदानां, चांदीच्यो वस्ती, देवाम्हूर्तीचे पट, रेशमी कापडां, खेळण्यांतले 
लाकडी डमरू, मातयेचीं खेळणी, पानांची वाद्यां, पुजेचे साहित्य, फुलां, माळो, 
धूप-दीप, तीर्थजळाचे कुं भार कुंभ! जादूगार तार स्वरान वडवडत जादूचे खेळ 
दाखयत आसात. सशस्त्र पारेकार उज्वल वेशांत घोड्यार वसून हांगा थंय भोंवत 


एकशे एक कविता 16] 


आसात. राजा अमात्य हतीवयले अंबारीत वसला. मुखार शीग वाजता. किनखावान 
धांपिल्ल्या माचुलांत गिरेस्तांच्या घरच्यो वायलो आसात. तांच्या फाटल्या फुडल्यान 
नोकरचाकर आसात. पंचवटीखाला संन्याशांची दाटी जाल्या. ह्या नागड्या, 
जटाधारी, भस्माचे पटे ओडिल्ल्या संन्याशांच्या पायांलागी बायलो निवेद्य म्हूण 
फळां, दूद, मिठाय, तूप उकडे तांदूळ वी दवरून वतात, 


परत परत मळवांत घोषध्वनी गाजता, 

'जय त्रिलोके श्वर की जय!' 

फाल्यां शूभम्हूर्तार राजाली पयली पुजा जातली. राजहतयार चडून खासा 
म्हाराज येतले. तांगेल्या येबपाच्या मार्गाच्या दोनूय बटयां हारीन पुरिल्ले केळीचेर 
फुलांच्यो माळो आसात, मंगलघटांत आंव्याच्यो ताळयो आसात, आनी खिणाखिणाक 
रसत्यावयल्या धुल्लार पर्मळीत पाणी शिपतात. 


शुक्ल तिरोदशीची रात. पयल्या पाराचीं शंख, घांट, भेरे, दुंदुभी सगली 
थांबल्यांत. आज चंद्राचेर एक म्हेळे आवरण आसा. आज चांदने हयन्हयशे 
आसा - जशी घुंबळीची जडसाण आयल्या. वारो बंद-मळबांत धुंबर एकवटला. 
झाडांझोपां जशीं काय भंयान जड जाल्यांत. कुत्री कारणाविणे होलम घालतात. 
घोडे कान फाकारून खंयचेतरी अदृश्य गजालींकडेन पळोवन खिकाळत आसात. 
इतल्यांत अवचित भुंयेच्या खालासावन गंभीर, भिशण शब्द आयकूं क आयलो - 
गुरू-गुरू-गुरू! जशे काय दानवांनी पाताळामदीं झुजाची इशारत वाजयली. देवळांत 
व्हडल्यान घांट वाजूंक लागली. 


हती वांदिल्ले आशिल्ले; तें बंधन तोडून गर्जना करीत करीत चोंयवटयां 
पळळे - जशीं काय वावटळींतलीं कुपांच! मातयेंतल्यान वादळ उठलें - ऊंठ, 
म्हशी, रेडे, गायो, वोकड्यो, मेंढरां हांचे कळपांचे कळप धांपे धांपेत धांवक 
लागले. तांच्या दोळ्यांक दृष्टिभ्रम जालो. आपलो पेलो हो भेद विसरून ते 
एकामेकांक माइंक लागले. जमीन वेरेबन धुंबर वयर येवंक लागलो. हून उदक 
वयर आयले. व्हडलें सरोवर रेवेखाला सुकून गेलें. मंदिराच्या तेमकार बांदिल्ली 
व्हडली घांट झेल घेत घेत घणघणूंक लागली. किदेंतरी मोडून पडिल्ल्याचो एक 
आवाज जावन तो ध्वनि अचकित थांबलो. 


धर्तरी जेन्ना स्तव्ध जाली तेन्ना पूर्णकळांनी भरिल्लो चंद्र अस्तंतेकडेन लकिल्लो . 
जळत आशिल्ल्या तंबूच्या धुंवराचें वेटाळें मळबांत चडटालें. जशें चांदन्याक 
हारान वेस्टिल्लें. 

दुसरे दीस आत्मीय स्वजनांखातीर चलिल्ल्या विलापान जेन्ना धायदिको 


शोकान भल्ल्यो, तेन्ना राजसैनिकांचें दळ मंदिराक रेवाडो घालून उबें रावले. 
हय! ना जाल्यार देवूळ भश्टतलें आशिल्ले! राजमंत्री आयलो, ज्योतिशी आयले, 

स्मार्त पंडित आयले. भायलो तट मातये भरवण जाला आनी देवाचे वेदयेवयलें 
पाखें मोडून पडलां अशें ताणी पळयलें. पंडितांनी म्हळळें, “येता ते पुनवे 
पयलींच . दुरुस्ती-शुद्धी करूंक जाय. ना जाल्यार देव आपल्या म्हूर्तिचो त्याग 
करतलो.' राजासायवान म्हळळें, 'सारकें करात' मंत्र्चान म्हळळें, 'त्या किरातां 
वगर फातरांचे काम कोण करतलो? तांगेल्या पातकी नदरेपासून देवाची राखण 
हांव कशी करतलों? देवाचे कायेचें म्हात्म्य म्हेळें जाल्यार मंदिर सारकें केल्यारूय 
किदं जातले?' किरातांचो दलपती माधव हाका राजान आफयलो. म्हातारो माधव 
आयलो. तागेल्या धव्या केंसार धवेंच चादर गुठलायल्लें. तो हळडुवोच वालो 
न्हेशिल्ला; ताव्या रंगाचें ताजें आंग कमरा मेरेन उक्तें आशिल्लें. तागेले दोनूय 
दोळे करुणा आनी नमळायेन भरिल्ले. ताणे सांवाळून राजाच्या पायांलागीं मूटभर 
कदफुलां दबल्लीं. आनी स्पर्श चुकोवन प्रणाम केलो. राजासायवान म्हळें, “तुमचे 
वगर देवूळ सारके जावंचेलेंना.' 'आमचेर हीच कृपा', अशें म्हणून देवाक 
लेखून माधवान प्रणाम केलो. नृपति नरशिवरायान म्हळें, 'दोळे धांपून काम 
करचें पडटलें. देवाचे म्हूर्तीर नदर पडूंक फावना, जमत? माधवान म्हळें ' अंतर्यामी 
परमेश्वर म्हाका अंतदृ श्टी दिवन म्हजेकडल्यान हें काम करून घेतलो. जोमेरेन 
काम चालू आसतलें तोमेरेन हांव दोळे उगडचोना.” 

किरातांचें दळ भायर काम करतालें. देवळाच्या भितर माधव काम करतालो . 
तागेल दोनूय दोळे खूप पीळ घाल्ल्या काळया कपड्यान बांदिल्ले. रात-दीस तो 
मंदिराच्या भायर वचनाशिल्लो. तो ध्यान करतालो, गाणे गायतालो. आनी 
तागली वोटा चालूच रावतालीं. मंत्री येवन म्हणटाले 'वेगीन करात, बेगीन 
करात, तिथयेफाटल्यान तीथ वचत आसा. म्हूर्त केन्ना येत कोण जाणा! माधव 


हात जोडून म्हणटालो 'ताजें हें काम. ताका स्वःताकूच ताकतीक आसा. हांव 
पकत निमित्य आसां 


उमास वचून परत शुक्ल पक्ष आयलो. आंधळो माधव बोटांच्या स्पर्शान 
फातरालागीं उलयतालो, फातर ताजेलागीं उलयतालो. माधव आपल्या दोळ्यांवयलें 
वधन काडून उडयत काय किदे हें पळोवपाक लागींच पारेकार उबो आसतलो 
पंडितांनी येवन म्हळें, "एकादशीचे रातीं प्रथम पुजेचो म्हूर्त आसा. ते आदीं हें 
काम पुराय जावक जायत. माधवान प्रणाम करून म्हळे, “ताजी जाप दिवपी 
हाव काण? जन्ना कृपा जातली, तेन्ना योग्य वेळार हांब निरोप धाडटलों. ते 
आदी येवपान आडखळ जातली, विलंब जातलो 


सश्ट गलो, सन्तम उलगली. मंदिराच्या दारांतल्यान चंद्राचो उजवाड भितर 
यवन माधवाच्या पिकिल्ल्या केसांचेर पडटालो. सूर्य अस्ताक गेलो. धवश्या 
पळयात एकादशीचा चंद्र उदेलो. माधवान दीर्घ हुस्कार सोडून म्हळे, “पारेकारा 
वच, माधवाच काम आज पुराय जालें असो निरोप सांगून यो, म्हणटकच म्हूर्त 

चुकचो-ना. 

पारेकार गेलो. माधवान दोळ्यांतलें बंधन काडून उडयलें. मुक्‍त दारांतल्यान 
एकादशीच्या चंद्राचो पूर्ण उजवाड देवाचे म्हूर्तिचेर पडिल्लो. 

माधब दोनूय हात जोडून धोपरां तेंकोबन वसलो आनी टक लावन देवाच्या 
मुखाकडेन पळयत रावलो । तागेल्या दोनूय दोळ्यांक दुकांच्यो पांवळ्यो लागल्यो 
आज भक्ताक देवाचें हजार वर्सांचें क्षुधित दर्शन घडटालें. 

राजान मंदिरांत प्रवेश केला. त्या वेळार माधवाचें मस्तक वेदीच्या मुळसांत 
नमिल्लें. राजाचे तरसादीन खिणांत तें मस्तक छिन्न जालें. देवाच्या पायांर हीच 
पयली पूजा जाली. होच अंतिम प्रणाम धारलो. 


13 आगस्ट 1932 'पुनश्च' 


शेवण्याचो वचपाचो वेळ जालो 


शेबण्याचो बचपाचो वेळ जालो. आतां घोंटेर रितो जातलो. गीत थां बतले . 
घोंटेर भश्ट जावन रानाच्या आंदोलनांत धुल्लांत पडटलो. सुकिल्ली पानां 
आनी जीर्ण फुलां हांचेसैत पथचिन्हहीन शुन्यांत रात सोंपतकच अस्तसागराच्या 
पेल्या तिरार हांव उडून वतलों. हे धर्तरेन कितले तरी काळ मेरेन म्हाका 
आतिथ्य दिलां. केन्ना केन्ना आंब्याच्या चंवराच्या पर्मळान मधूर आवाहनवाणी 
शिगम्याच्या वरेपणान म्हाका मेळळ्या. अशोकाच्या मंजिरीन कुरू करून म्हाका 
गावपाची प्रेरणा दिली आनी हांवें म्हजो सूर मोगाच्या रोसान भरून दिला. केन्ना 
केन्ना वैशाखाचे वावटळेच्या आघातान तापिल्ल्या धुल्लान म्हजो ताळो अंदला, 
म्हजीं पाखां असमर्थ जाल्यांत. ह्या सगल्यांनी केल्ल्या म्हज्या प्राणाच्या सन्मानान 
हांव धन्य जालां. हे देगेवेली क्लांन्त यात्रा धांवतकच खिणभर पाटी वळून म्हजे 
नमळायेच्या नमस्कारान ह्या जल्माचे आदिदेवतेक हांव वंदन करून वतलो. 


28 एप्रिल 1934 "प्रांतिक' 


निमाण्या पाराच्या उजवाडान 
निमाण्या पाराच्या उजवाडान तांबड्या जाल्ल्या त्या दिसा, चैत्र म्हैन्यात - 
तुज्या दोळ्यांनी हांबें म्हजो सर्वनाश पळयल्लो. ह्या संवसाराच्या नित्य खेळांत, 
दिसपटड्ट्या प्राणाच्या मेळांत, बारेर, घाटार, हजारांनी लोकांच्या हांश्या-परिहासांत- 
तुज्या दोळ्यांत म्हजो सर्वनाश आशिल्लो. आंव्याच्या वनांत वाऱयाचो झोपाळो 

वांदता, आंव्याचो चंवर गळून पडटा - चिरकालीन वळखीचो पर्मळ हवेंत भरता. 
चंवरिल्ले खांदये खांदयेर म्होंवा मुसांच्या पाखांपाखांत खिणाखिणाक वसंताच्या 
दिसान उस्वास सोडला. तातूंत तुज्या दोळयांत म्हजो सर्वनाश आशिल्लो. 


सप्टेंवर-आक्टोवर 1934 “गीत वितान 3° 


चैतन्य विलुप्त जावपी गोरज वेळा 

चैतन्य विलुप्त जावपी गोरज वेळा हांवें पळयलें म्हजो देह काळ्या कालिंदीच्या 
प्रवाहावेल्यान व्हावत वता. आपल्या अनुभूतींचे पुंजुले, विंगड व्यथा, रंगयाळया 
आवरणाखाला धांपिल्ले जल्माजल्मांचे यादींचो संचय आनी आपली वांसरी ह्या 
सगळ्यांक घेवन पयस पयस वतां वतां तांचें रूप म्लान जालां. वळखीचे देगे 
देगेर सुखांचे सांवळयांनी वेंगयल्ले लोकवस्तीत सांजवेळचे आरतीचो आवाज 
वारीक विरत आयला. सगल्या घरांची दारां वंद जाल्यांत. दीपशिखा धांपल्यात. 
व्हडी घाटार वांदल्यांत. दोनूय तडीं मदली येरादारी थांबली. रात वाडली. 
सवण्याच्या मोन्या गितान रानाचे खांदयां खांदयांर म्हानिशव्दतायेच्या पायांर 
आपल्यकू च विसर्जित केलां. जळीं-स्थळीं विश्‍ववैचित्र्याचेर एक सांवळी अरूपताय 
देवली. सावळी जावन, विंदू जावन अनंत काळखांत देह भरसून गेला. नक्षत्रांचे 
वेदीखाला येवन हांव एकलोंच स्तव्ध उवो आसां. ऊर्ध्व दिकेकडेन पळो बन 
हांव हात जोडून म्हणटां, 'हे पुष्पन, (सुर्या), तुवें तुजें रश्मिजाल गुठलावन 
घेतलां. आतां तूं तुजें कल्याण करपी श्रेष्ट रूप प्रकट कर. म्हणजे तुज्या-म्हज्यांत 
जो पुरुश एकरुपान वसता ताका हांव पळयन.? 


8 डिसेंबर 1937 “प्रांन्तिक” 


जल्मदीस 

आज म्हजो जल्मदीस. आतांच प्राणांचे शिमेकडेन वचपी मार्गांत बुडी मारून 
प्रणाकडल्यान अनुमतिपत्र घेवन तो विलुप्ताच्या काळखांतल्यान भायर सल्ला. 
मनांत असो विचार येता: कोण जाणा पुरातन वर्साच्या दोऱ्यान बांदिल्ली जीर्ण 
माळ हांगा छिन्न जावन गेल्या. नव्या धाग्यांत नवो जल्मदीस गुंथत आसा. 
जल्माच्या उतसवाखातीर हें जे आसन पसरलां थंय हांव फकत एक प्रबासी 
आसां. हांव वाट पळयन आनी नव्या दिसाची रेखा जेन्ना प्रबासाची इशारत 
दितली तेन्ना मर्णाच्या दक्षिण हातान तिळो लावन घेन. 


आज जल्मदीस आनी मर्णाचो दीस लागीं आयल्यात. एकाच आसनार दोगूय 

वबसल्यात. दोनूय उजवाड म्हजे जिणेचे शिमेर रातीचो चंद्र आनी फांतोडेच्या 
शुक्रा भाशेन एकामेकांक भेड्ात. एकाच मंत्रान हांब दोगांयकृ य येचकार दितां 
हे प्राचीन अतीत, तुं आपलें अर्घ्य खाला सोड. हे निराकार प्राणाचे 
जल्मभूंये, उदर्याशखराचेर ताजी आदिजोत तूं पळय. तृशा तृप्त दिगंतरांत मायाविनी 
मृगजळ विलीन जावं असो आशीर्वाद म्हाका दी. हांवें आसक्तीची परडी खाकनवाळा 
भशेन धरिल्ली तें अपवित्र संचयपात्र रितें कर. भिक्षेची मूठ घुल्लांत मोखून 
मार - ज्याका लागून फेऱयो मारपी व्हङ्यांतल्यान वतना जीणेरूपी जेवणावळीच्या 
उरिल्ल्या उस्ट्थाकडेन आर्त दोळ्यांनी हांवें परत परत फाटल्यान पळोवंचे न्हय 


हे वसुधे, तूं म्हाका परत परत हे गजालीची जाणविकाय करून दिता की जी 
तान, जी भूक तुज्या संबसाररथालागीं वांदून स्थलमुक्ष्मीम वेगवेगळया दोऱयांनी 
विंगड विंगड दिकांनी, विंगड विंगड वाटांनी रात दीस खेंचीत आसा, तिजो अर्थ 
आज सुटयेच्य सांजवेळच्या अर्धजागृत उजवाडांत कमी जाला. देखुनूच हे 
कृपणे, ल्हवू ल्हवू तूं शक्ती परत घे, नितळ उजवाडाक दोळे आनी कान हांच्या 
आड व्हरता. म्हाका दिसान दीस प्रभाहीन नेपथ्यालागी कोण ओडून व्हरता? 
म्हजे जिणेंतलें तुजें प्रयोजन सदळ जालां. देखुनूच तूं म्हजें मुल्य-हरण करीत 
आसा; म्हज्या कपलार 'त्याज्य' असो छाप मारीत आसा. पूण तूं अवहेलनेन 
म्हाका पैस धुकलूंक शकना हे हांव जाणां. ज्या मनशाचें तुका प्रयोजन उरूकना 
ताका निमाणो नमस्कार करून तुका सर्वोच्य सन्मान दिवचो पडटलो. तुवें म्हाका 
अपंगुल केला, आंधळो केला, वा शक्तिहीनतायेचे सांजेचे सावळेन धांपून 
उडयला, जाणटेपणाच्या जाळ्यांत घुस्पायला. तरीय भग्न मंदिराचे वेदीचेर 
गौरवान म्हजी प्रतिभा अक्षुण्ण उरतली. तिका काडून उडोबचेली शक्त तुज्यांत 
ना. 


फोड, फोड, भग्न अवशेषांची व्हड रास जावं दी. जीर्णतायेच्या अंतराळांत 
म्हजें आनंदरूप उज्वल जावन राबलां हें म्हाका खबर आसा. सुधेन ताका सदांच 
चारूय दिकांनी रसपूर्ण मळवाची वाणी हाडून दिल्ली. ताका परत जाप म्हणून 
म्हज्या आनंदरुपान वेगवेगळ्या छंदांत 'हांवें प्रेम केलां' अशें गायलां. त्याच 
प्रेमान म्हाका तुज्या दावकुलांतल्यान सोडोबन सर्गालागीं व्हेला. ते प्रेम म्हजें 
सगलें किदें नश्ट जाल्या उप्रांत अवशिश्ट रावतलें, घडये ताजी भास अभ्यासान 
म्लान जाल्ल्यान आपली दिप्ती ब्होगडावन बसतली, तरीय मरणाचे पल्तडी हांव 
जागो जालो तर तें अमृतरूप म्हजेबरवर रावतलें. ताज्याच आंगार आंब्याच्या 
चंबरांच्या परागांनी चित्ररचना केल्ली. कंवळ्या पारजातान आपल्या पर्मळीत 
सुपुल्ल्या दवाथेंव्याच्या कणांनी आलेखन केल्लें. ताज्या पातळ उपरण्याचेर 
शिल्पिक दोयेल सवण्याच्या गीतान चकित कलध्वनीच्या धाग्यान कलाकुसर 
गुंफिल्ली. प्रियेच्या आकूळ पिकूळ स्पर्शान ताज्या सगल्या देहांत रोमांचित 

वाणी निर्मिल्ली. तें सगलें सासणाचें संचित जावन रावलां. तुजे कर्मशाळेच्या 
वातायनातल्यान खिण्याळया अवकाशांत, कोण जाणा म्हज्या मस्तकार अचकित 
कोण माळ घालता? तें किदें चाकराक मेळपी इनाम न्हय. हाताक लागपी न्हय 
आनी दिसपी न्हय तो दूत कुरवेन, आभासान असीमाची आत्मीयताय जाणोवन 
दिवन खिणांत वतलो आनी ह्या कलावंतालागीं शब्दातीत भाशण करून वतलो . 

हे धर्तरे, तो मनीस तुजो आश्रय सोडून जेन्ना वतलो तेन्ना तुवें जें किदें 
दिलां - तुज्या चाकराचो पोशेग, तुजे वाटेचें सगलें पाथेय - तें तूं मेजून घे, 
तखातीर ताका लज दिसचेली ना. किद्याक रितेपणांत दैन्य नासता. तरीपूण तुका 
खवर आसू दी कीं तुजे मातयेच्या दानाची हांवें अवहेलना करूंना, हांब ते 
मातयेच्या रिणांत आसां - हांवें परत परत स्पश्ट केलां कीं तिजेच आंगणाचे 
शिमेवयल्यान म्हाका अमूर्ताचो सोद लागला. जडाचो पट्टो उजवाडा उजवाडामदीं 
विलीन जातना फुलां-फुलांत, तणा तणांत, रुपांत, रसांत जें गूढ रहस्य दिसान 
दीस निश्वासीत जाता, ताजोच अंतिम अर्थ सोदपाखातीर आज मर्णलोकाचे 
पल्तडी वचपाखातीर हांवें म्हजें तोंड फिरयलां. 

शांत निरासक्त जावन हांव तुज्या आमंत्रणावयल्यान तुजे अमरावतीक 
गेलों, त्याच शुभखिणाक तिणे सुप्रसन्रजावन आपलें दार उगडलें। वसवशाचे 
लालसेक ती बंचित करता. तिजे मातयेच्या पात्रांत जें अमृत सांठयलां, तें दीन, 
लालेल्ल्या, लोलूप भिक्षुका खातीर ना. हे धर्तरे, त्यागी पुरुशाची वाट पळयत 
निर्लोभ्याक सन्मान दिवपाखातीर वाटेच्या वाटसुऱ्याक वैराग्याच्या शुभ्र शिवासनार 
वसोवन आपलें आतिथ्य अर्पण करपा खातीर तूं इंद्राचे ऐश्वर्य घेवन जागी 
रावल्या. जे क्षुब्ध आसात, लुब्ध आसात, मांसगंधाचेर मुग्ध आसात, आत्म्याची 
नदर पुराय व्होगडावन वसल्यात, स्मशानांत भोंबपी आसात, ते तुज्या उश्टवाऱ्या- 
भोंवतणी विभत्स चित्कार करीत रात दीस फेरयो घालीत रावतात - निर्लज्य 
हिंसेन हाणत आसतात. 

देखुनूच आज मनीस जंतूंचो दिकां दिकांत ध्वनित जावपी हंकार म्हाका 
आयकूक येता आसलो, तरीय पंडितांची पिसाय गिरेस्तांचे दुबळ्यांवयलो अत्याचार 
आनी शृंगार करप्याच्या रुपाची विद्रुपताय पळोवन हांव जसो परत परत हांसलां, 
तसांच हो हुंकार आयकून हांव हांसत वचन. जीं अपदैवतां असं स्कृ तपणान 
चाळावन मनशांतल्या देवाचो उपहास करतात, तांचेर हांशाचो आघात करून 
हाव वचन. तांकां. हांव अशें सांगीन: ह्या प्रहसनाच्या मदल्या अंकांतूच अकस्मात 
उनच्या ह्या दुश्ट सप्नांचो लोप जातलो, फकत जळिल्ले मशालीच्या गोबराची 
रास अभिनयाच्या थडयाच्या रुपान वाकी उरतली आनी अदृष्टाचो विकट हांसो 
फाटल्यान उरतलो. 'कपटद्युतामदीं' दानवाकडल्यान जावपी मूढ अपव्यय केन्नाच 
जाणच्या इतिहासांतलो शाश्‍वत अध्याय बरोबंक पावचो ना अशें हांव सांगून 

बतलों. 

ह्यो अर्थनाशिल्ल्यो व्यर्थ गजाली आसूं दीत. तुज्या हुमर्‍यावयल्यान हांच 
घांट बाजता ती आयकतां. निमाण्या पाराची घांट. तेच वरवर परत वचपाखातीर 
दार उक्तें जाल्ल्याचो आवाज म्हाका म्हज्याच थकिल्ल्या काळजांत आयकृ क येत 
आसा. तो सूर्यास्ताच्या रंगांत रांगिल्ल्या पूर्वी रागाचे मुरावटीत ध्वनित जायत 
आसा. जिणेच्या यादीदिव्यांत ज्यो कांय धोड्यो वाती आजूय जळत आसात, ते 
वातीर्नी सप्तर्षीचे नदरेमुखार हांव तुजी सौंजवेळची आरत करीन. दिसाच्या 
आतांच्या निमाण्या खिणाक म्हजी मोनी वाणी तुज्या पांयातळा घुंबळून पडून 
रावतली - तशेंच, म्हज्या फाटल्यान फुलूंक नाशिल्लो नागकेशराचो रोपुलो 
उरतलो आनी हे देगेवयलें म्हजें प्रेम उरतलें. त्या प्रेमाक हे मुखार हाडबर करपी 
व्हडें लावचेंना. तें विरह स्मृतीचे व्यथेन क्लान्त जावन रातीचे अंती फाटल्यान 
परतून, पळयतलें. 


8 मे 1938 'सेंजुति' 


जप-माळ 
हांगा येरादारीच्या रस्त्याच्या कडेक हांव एकलोंच बसलां. जाणी सकाळच्या 
पारार म्हजें गितांचें व्हडे प्राणाचे तडीक हाडून लायलें ते उजवाड-सावळेचे 
नित्याचे रंगमाचयेर सांजवेळ ल्हव ल्हव काळखांत विलीन जायत वता. 


आज ताणी येवन म्हज्या सप्र लोकाचे दार घेरलां. सूर शेणोबन बशिल्ल्यो 
सगल्यो व्यथा आपले एकतारीक सोदीत भोंबत आसात - काळखाच्या दर एका 
शिरंतरांत जावपी जपमाळेचो. निरव ध्वनी हांव बसलां थंयच फकत मेजीत 
आसां. 


30 आक्टोबर 1940 'रोगशय्या' 


रिणाची फेड 


अनंत दिसांच्या उजवाडान 
म्हज्या दोनूय दोळ्यांक 
एकदां दिल्लें रीण 

हें जाणां हांव. 


हे म्हाराज, 

ते रीण परत फेडपाची 
मागणी केल्या आज तुवें 
ते जाय फेडूंक 
म्हणपाचेंय जाणां हांव. 


तरीपूण 
सांजवेळच्या दिव्याचेर 
सावळी किद्याक घाल्या तुवें ? 


ज्या उजवाडान 
हें विश्‍व रचलां तुवें 

थंय 

फकत एक सोयरो म्हूण आयलां हांव 
हांगा थंय जर एकाद्री 

खांच उल्ली आनी तितलोच भाग 
जरी उल्लो अपूर्ण 

तरी तूं 

मुखार वच 

ताजेकडेन आड नदर करून. 


जंय तुजो रथ 
धुल्लांत निमाणी कुरू 
वतलो दवरून 

थंयच म्हाका तूं 
करूंक दी निर्मणी 
म्हज्या संवसाराची. 


थंय थोडोसो आसचो उजवाड 
थोडी सावळी आनी माया. 
सावळेचे वाटेर मिटिल्ल्या उजवाडाच्या फाटल्यान 


घडये 
तुका रिणाचे उरिल्लें कांय कण 
पुंजावंक येत. 


3 नोव्हेंबर 1940 'रोगशस्या' 

म्हजे किर्तीर म्हजो विशवास ना 


म्हजे किर्तीर म्हजो विशवास ना 

जाणा हांव 

दर दिसा नेमान उठपी आपल्या तरंगांच्या आघातान 
करतली कालसिंधू लुप्त ते किर्तीक 

आसा म्हजेर म्हजो विशवास 

भरून तेंच पात्र सकाळ-सांज 

ह्या विश्वाची शास्वत सुधा पियेलां हांब 

दर एका खिणाची जाल्या संचित तातूंत प्रीत 
जावन तें विदिर्ण दुखाच्या भारान 

बा धुल्लान म्हेळावंक ना त्या शिल्पाक. 
जाणा हांव 

जेन्ना बतलों संबसाराचे रंगमाचयेवयल्यान 
तेन्ना ह्या विश्वाचेर केला हांवें मोग 

प्रत्येक ऋतुंतले बन दितलें ताजी गवाय 
सत्य आसा हो मोगूच 

ह्या जल्माक मेळिल्ली आसा ती देणगी. 
निरोप घेवपाच्या वेळार 

स्चिकार करचेंना हें सत वावनासतना. 


28 नोव्हेंबर 1940 'रोगशय्या' 


एकमेळ 
विपूल धर्तरेविशीं हांव खूप थोडें जाणा. 
देशांदेशांत कितलीं तरी नगरां, राजपाटणां आसतलीं. कितलीं किर्तींवंत 
मनशां, कितल्यो न्हंयो, पर्वत, दर्या, रेवंटां, कितले अज्ञात जीव, कितलें 
अनवळखी रूख म्हाका अज्ञातूच आसात. विशाल विश्वाचो केदो पसारो! म्हजें 
मन ताज्या एका अत्यंत सुपुल्ल्या कोनशाक वेंगावन रावलां. तेच अस्वस्थतायेक 
लागून अक्षय उमेदीन हांव प्रवास वर्णनाचीं पुस्तकां वाचतां. थंय दोळ्यांमुखार 
चित्रां उबीं करपी वर्णना म्हाका मेळयत. तीं हांव वेंचून हाडटां. अशे तरेन 
आपल्या गिन्यानाचें दळिद्र भीक मागून मेळयल्ल्या धनान म्हज्या कल्पनाशक्तीच्या 
पालवान हांब शक्य तितलें भरून काडटां. 


हांव धर्तरेचो कवी. तिजेमदल्यान जितले ध्वनी उदेतात तांचे त्याच खिणाक 

म्हज्या वांसरीच्या सुरांत पडसाद उदेतात. हे स्वरसाधनेंत खूपशे सूर आजून 
पावंकनात. तातूंत कांय उणिवो उल्ल्यात. कल्पना आनी अदमास हांच्या सुयोगान 
धर्तरेचे म्हान एकतानतेन कितलेशाच निस्तव्ध खिणाक म्हजे प्राण परिपूर्ण 
केल्यात. दुर्गम हिमगिरी असीम निशव्दनीलिमेंत जें दुखांत गाणे गायता, ताजें 
आमंत्रण म्हज्या अंतस्कर्णाक परत परत मेळळां. 

दक्षिण श्रुवावयलो जो अज्ञात तारो विराट जनशुन्यतायेंत आपली रात 
सारता, ताणे मध्यानराती म्हज्या अनिमेष दोळयांतले जागृतायेक अपूर्व उजवाडान 
स्पर्श केला. पयसुल्ल्या महाप्रवासी प्रचंड वझऱ्यान म्हजे मनाचे वांयत आपलो 
सूर धाडला. सैमाच्या ऐकतानरूपी प्रवाहांत विंगड कवी विंगड दिकांनी आपलीं 
गितां ओतीत आसतात. त्या सगल्यां लागीं म्हजो इतलोच संबंध आसा. सगळ्यांचो 
सांगात म्हाका लाभता, हांव आनंदांत वांटेकार जातां. विश्‍वाच्या संगिताचो 
सुवाद आनी गीतभारतीचो प्रसाद म्हाका लावता. 

सगल्यांपरस दुर्गम म्हळ्यार आपल्या अंतस्वरूपांतलो मनीस. 

वाह्य देश-कालांत ताजें कांयच मेज-माप नासता. तो अंतरमय आसा. 

ताजेलागीं जेन्ना आपलें अंतस्कर्ण एकरूप जाता, तेन्ना ताजी आमकां वळख 
जाता. पूण तातूंत प्रवेश करपा खातीर म्हाका सगले कडेन दार मेळूंक ना. 

म्हजे जिणेचे यात्रेक लागून तातूंत आडखळ आयल्या. 

शेतकार शेतांत नांगर चलयता, विणकार वसून कपडो विणटा, खारवी 
जाळं उडयता - तांगेल्या वैचित्र्यपूर्ण कर्मांचो व्याप पैसमेरेन पातळिल्लो 
आसता. 

तांचेरूच आदारून सगलें जग चलिल्लें आसता. त्या विश्वाच्या एका अत्यंत 
सुपुल्ल्या कोनशाक त्या कर्माच्या सन्मानापासून सदांकाळ निर्वासीत जावन हांव 
समाजाच्या ऊन्च माचयेचेर अशीर जनेलार बसलां. 

अदीमदीं हांव ते वस्तीच्या वाटाराच्या कडेक गेलां. भितर प्रवेश करपाचें 
सामर्थ्य म्हजे भितर अजिवात नाशिल्लें. 

जिणेचो जिणेलागीं संयोग करप जमलेंना जाल्यार कृत्रिम वस्तींनी गाण्याची 
रास भरून वतली. 

देखून हांव म्हज्या सुरांतल्या अपूर्णतायेचो तो दोशारोप मान्य करतां. 

म्हाका आसा म्हजी कविता वैचित्रचपूर्ण वाटेन गेली तरी ती सगळ्याक 
व्यापून उरूकना. 


जो कोण शेतकामत्याचे जीणेलागीं एकरूप आसा, जाणें तांगेल्या कामांत 

आनी वाणीत खरी आत्मीयताय आत्त केल्या प्रान्न केल्या, तो भुंयेचे लागी 
आसा, 

अशा कबीचे वाणीखातीर हांवें म्हजे कान उत्सुक दवल्ल्यात. साहित्याच्या 
आनंदाच्या भोजनांत हांच स्यत: जें किदें दिवंक पाचलों ना. ताजो सोद हांच 
सदांच करीत आसतां. 

मात तें सत आसचें. 

फकत नाटकी आविर्भावान दोळ्यांक भूल घालपी आसचे न्हय. 

खरें मूल्य दीनासतना साहित्यांत कीर्त जोडप म्हळ्यार चोरी. 

तें बरें न्हय, नक्कल करप बरें न्हय. तो तर षोकाखातीर केल्ली मजूरी. 

अप्रसिद्ध लोकांच्या मोन्या मनांच्या कबी-गायका, 

यो, 

काळजाच्या मर्मांतल्या सगल्या वेदनांचो उद्धार कर. ह्या प्राण नशिल्ल्या 
देशांत जंय चारूय दिको गानहीन आसात. 


अबज्ञेच्या तापान जो देश सुको निरानंद मसणभूंय जाला, 
ताका तूं रसपूर्ण कर, 
ताज्या स्वतःच्या अंतरांत जो बझरो दडिल्लो आसा, ताका तूं जाग हाड. 


साहित्याच्या एकतान - संगीत सभेंत ज्यांच्या हातांत एकतारी आसा, सुखदुखांत 
जे मोने आसात, विश्‍्वामुखार जे मस्तक वागायतात तांकांय सन्मान लावूं दी. 


हे गुणी ! 
लागीं आसुनूय जे पयस आसात, तांची वाणी म्हाका आयकूंक मेळूं दी. तृं 
तांच्याच जातीचो जा, 


तुजें किर्तीत तांकांच किर्त मेळूं दी - 
हांव तुका परत परत नमस्कार करीत रावन. 


29 जानेवारी 1941 "जन्मदिने ' 


येता जाग करिनासतना हिस्र रात 
येता जाग करिनासतना हिस्र रात 

तोडून वळहीन कुडीची सदळ आडखळ 

रिगता अंतरांत, 

आनी लागता करूंक हरण जिणेच्या गौरवाचें रूप 
काळखाचे घुरयेमुखार मानता हार मन 

ती हारेची लज, त्या अवसादाचो अपमान 

जेन्ना जाता घनिभूत, 

तेन्नाच अवचित दिगंतेर 

भांगरा किरणांनी रेखिल्ली 

लागता दिसूंक दिसाची घुडी 

जशे काय मळवाच्या खंयच्या तरी पयसुल्या केंद्रांतल्यान 
“मिथ्या मिथ्या’ असो लागता गाजूंक ध्वनी 
सकाळच्या प्रसन्न उजवाडांत 

जीर्णदिही दुर्गाच्या तेंमकार 

पळयतां हांव म्हजी दुख-विजयी म्हूर्त. 


21 जानेवारी 1941 


हे जीणेंत सुंदराचो मधूर आशीर्वाद 
हे जीणेंत सुंदराचो मधूर आशीर्वाद मेळळा म्हाका 
मनशाच्या प्रीतिपात्रांतल्यान 

ह्या सुंदराचेच सुधेचो सुवाद लाभता म्हाका 

दु:सह दुखाच्या दिसांत 

जाणला हांवें अक्ष-अपराजित आल््याक. 

ज्या दिसा लागीं आयिल्ल्या मर्णाचे सावळेचो 
अणभव घेतला हांवें 

त्या दिसा भयाच्या हातसून जालोना 

म्हजो दुर्वळ पराभव. 

महत्तम मनशाच्या स्पर्शाक अंतरूंक ना हांव, 
दवल्ल्या करून संचित हांवें अंतरांत तांची अमृतवाणी 


जिणेच्या रचणाऱ्याची जी उदारताय लाभली म्हाका जीणेंत 


तीच हांवें कृ तज्ञमनान म्हज्या स्मरणांत 
दवल्ल्या कोरून. 





28 जानेवारी 1941 


“आरोग्य' 


“आरोग्य' 

मधुमय धर्तरेचो धुल्ल 

हो सर्गलोक म्होंबान भरिल्लो, म्होंबान 3 गल्ल्या धर्तरेचो धुल्ल हांवें 
अंतरांत उखलून घेतला. हो म्हामंत्र म्हळ्यार कृतार्थ जीणेची वाणी. दीसान दीस 
,संताचो उपहार म्हाका मेळिल्लो ताज्या गोड रोसाक क्षय ना. देखुनूच ही मंत्रचाणी 
मर्णाच्या निमाण्या पल्ल्यार निनादत आसा - सगली क्षति मिथ्या करून अनंताचो 
आनंद विराजत आसा. जेन्ना हांब धर्तरेचो निमाणो स्पर्श घेवन बतलो तेन्ना अशे 
सांगून बतलों: तुज्या धुल्लाचो तिळो हांवें म्हज्या कपलाक लावला. दुर्दिनाचे 
मायेच्या आड हांवें त्या नित्यतत्त्वाची जोत पळयल्या. सताचे आनंदरूप ह्या 
धुल्लांत साकार जालां. हें जाणून हांव ह्या धुल्लाक वंदन करतां. 


14 फेब्रुवारी 1941 ` आरोग्य' 


रितें कदेल 


बताची ताप भगभगता. दनपाराचो कोण एक नाशिल्लो वेळ. हांव रित्या 
कदेला कडेन पळयतां. थंय मात्शे लेगीत सांत्वन ना. ताजें भरून आयिल्ले 
काळीज जशें काय हताशाचे भाशेंत हाहाकार करता. शुन्यतायेची वाणी करुणेन 
भरून येता. तिजें मर्म म्हाका गावना - जसो आपल्या धनयाक होगडायल्लो 
सुणो करुण दोळ्यांनी पळयत रावता, अवोध मनांतली व्यथा हायस करीत 
आसता. किदे जालें, किद्याक जालें हें कांयच कळना आनी रातदीस अर्थ शुन्य 
दोळ्यांनी तो चारूय दिकांनी सोदीत आसता. ह्या कदेलाची भास तर ते परसूय 
चड करुण. तिगेले शुन्यतायेचे मोने व्यथेन आपलेपेले नाशिल्ल्या घराक जशे 
काय व्यापून उडयलां. 


26 मार्च 1941 ` शेषले खा" 


म्हज्या ह्या जल्मा दिसा शेणलां हांव 
म्हज्या ह्या जल्मादिसा हांवें म्हजे म्हाकाच शेणयला. म्हजी इत्सा आसा की जे 
म्हजे इश्ट-मित्र आसात तांगेल्या हातांच्या स्पर्शान मर्णलोकांत अंतिम प्रीति 
रोसाच्या रूपान हांवें जीणेचो अखेरचो प्रसाद घेवन बच्चें. मनशाचो निमाणो 
आशीर्वाद घेवन बच्चें. आज म्हजी झोळी रिती आसा. जें किदें दिवपा सारकिलें 
आशिल्ले तें वांटून हांवें ती रिती केल्या. प्रतिदान म्हूण म्हाका थोडो मोग, थोडी 
इल्ली शांती क्षमा मेळळ्यार बरें. पलतडी वचपी व्हड्यांत वसून मोनेळीच्या 

अंतिम सुवाळ्या खातीर वांगडा घेवन वचन. 


6 मे 1941 ` शेषलेखा' 


रूपनारायण न्हंयचे देगेर 
रूपनारायण न्हंयचे देगेर 
आयली जाग 
आनी कळळे 
सप्र न्हंय हें जग 
रग्तान रेखिल्ल्या अक्षरांत 
पळयलें आपलेंच रूप 
वळखलों आपल्याकूच 
आघाता आघातांत 
वेदने वेदनेंत; 
सत्य तर कठीण 
कठिणाचीच धल्ली आवड - 
करिना केन्नाच तें वंचना 
आसा दुखाचें तप ही जीण 
मरण यो मेरेन 
सत्याच्या खर मुल्य प्राप्तीखातीर 
मरणांत सगलें रीण फेडपाखातीर . 


13 मे 1941 ` शेषलेखा” 


पयल्या दिसाच्या सुर्यान 
पयल्या दिसाच्या सुर्यान 
विचारिल्लो प्रस्न 

सत्तेच्या नव्या रुपकाराक - 

कोण तू ? 

मेळळी ना तेन्ना जाप. 


वर्सा फाटल्यान सल्ली बर्मा 
दिसा अखेरच्या शेष सुर्यान 
उञ्चारलो शेष प्रस्न 


27 जुलै 

अस्तंतेच्या दर्या देगेर, 
निस्तव्ध आमोरेर - 
कोण तूं ? 

मेळळी ना ताका जाप. 


1941 ' शेषले खा ' 


वाट तुजे सश 

बाट तुजे सृश्टीची केली आच्छादित तुवें 
विचित्र मायाजालान 

हे मायावी, 

पातलायले जाळे मिथ्या विश्‍वासाचे 
निपुण हातांत सरळ जीणेंत. 
कोत्रायली महत्ता असले प्रवंचनेन, 
तिजेखातीर राखलीना तुवें गोपन राती. 
दाखयता नक्षत्र तुजें 

मार्ग तिका जो 

अंतरीचो तो आसा तिज्या तर, 

तो तर चिरनितळ 

विशवासान सहज आपल्या 

करता ताका चिर-उज्चल. 

भायल्यान कुटिल असो 

ऋजु तो अंतरांत 

हेच खातीर लाबता ताका गौरव. 
म्हणटात लोक ताका दु:खीत 

लाभ ताका सत्याचो 

नीज दिप्तीन क्षाळित अंतरां 

प्रवंचना शकना करूंक कोणूच ताची, 
पुरस्कार अंतिम व्हरता तो 

भांडारांत आपल्या, 

करता वंचना सहज तो सहन 

लाभता ताका तुज्या हातांतल्यान 
शांतीचो अक्षय अधिकार. 


30 जुलै 1941 ` शेषलेखा' 

